
प्रकाशकीय 


प्रस्तुत पुस्तक के रंचयिता श्री सत्यनारायण गोयन्का का जीवन 
जन-कल्याण के लिए अनेक वर्षों से समर्पित है । उनकी आंतरिक 
इच्छा है कि विश्व के प्रत्येक प्राणी का जीवन शान्ति से परिपूर्ण 
' और आनन्द से भरपूर हो। इस पावन ध्येय को सामने रखकर 
उन्होंने स्वयं जिस मार्ग का अनुसरण किया है और जिस पर अब 
देश-विदेश के असंख्य भाई-बहनों को चलने के लिए प्रेरित कर 
रहे हैं, वह अद्वितीय है। उसका संबंध न किसी जाति से है, न 
धर्म से; न किसी वर्ग से है, न किसी राष्ट्र से। वह सार्वजनीन, 
सार्वकालिक और सबके हित का मार्ग है। यह उस धर्म का मार्ग 
है, जिसका आधार प्रेम है और जिसकी धुरी मानवता है। 

श्री सत्यनारायणजी ने धर्म के मर्म को समझा है और उसका 
जीवन में समावेश करने के लिए उन्होंने विपश्यना की साधना-पद्धति 
को अपनाया है। वह स्वयं उससे लाभान्वित हुए हैं और दूसरों. 
को उसका लाभ पहुंचा रहे हैं। 

प्रस्तुत पुस्तक चार खण्डों में विभक्त है। पहले खण्ड में उन्होंने 
. बताया है कि वास्तविक धर्म क्या है। दूसरे खण्ड में उन्होंने विपश्यना 
के संबंध में जानकारी दी है। तीसरा खण्ड इस पुस्तक की जोन 
है। उसमें उनके वे प्रवचन दिये. गए हैं, जो वह विपश्यना-शिविर 
के ग्यारह दिनों में दिया करते हैं। अंतिम प्रवचन दीक्षा प्रवचन 
है। इन प्रवचनों से उन्होंने न केवल विपंश्यना के महत्व पर 
प्रकाश डाला है; अपितु शिविर के प्रत्येक दिन की साधना को 
बड़े विस्तार से समझाया है। ये प्रवचन इतने सरल, इतने सुबोध 
हैं कि प्रत्येक साधक सहज ही उन्हें ग्रहण कर लेता है। अंतिम 
खण्ड में कुछ प्रेरक प्रसंग संग्रहीत किये गए हैं। 

यह पुस्तक एक बार नहीं, बार-बार पढ़ने के लिए है। कहावत 
है कि सागर में जो जितनी गहरी डुबकी लगाता है, उतने ही 
मूल्यवान रत्न उसके हाथ पड़ते हैं। यही बात इस पुस्तक के 

साथ है। इसे पढ़कर एक ऐसी विधा हाथ लगती है, जिसे जीवन 
में उतारकर व्यक्ति धन्य हो जाता है। 
श्री सत्यनारायणजी विपश्यना के आचार्य हैं। यह पद उन्हें 
इस विद्या के महान उन्नायक ऊ बा खिन ने प्रदान किया था। 
पाठकों से हमारा अनुरोध है कि वे इस पुस्तक को मनोयोगपूर्वक 
पढ़ें. पर उतने से ही संतोष न मान लें। विपश्यना के शिविर 
में सम्मिलित होकर स्वयं अनुभव करें कि अमृत का स्वाद क्या 
होता है और वह जीवन को किस प्रकार अनंत सुख और अनंत 
शान्ति से भर देता है। 
-मंत्री 


~ 

दो शब्द 


कल्याणमित्र श्री सत्यनारायणजी गोयन्का भारत तथा विदेशों 
में अनेक वर्षों से विपश्यना-साधना का प्रशिक्षण दे रहे हैं। अबतक 
'लगभग तीन सौ शिविरों के आयोजन हो चुके है । ये शिविर ग्यारह 
दिन के होते हैं और प्रतिदिन शाम को प्रवचन दिये जाते हैं, जिनमें 
साधकों को मार्गदर्शन और विधि के बारे में स्पष्टीकरण होता 
है। इन ग्यारह प्रवचनों का संग्रह इस पुस्तक में है। श्री गोयन्काजी 
के इन प्रवचनों का संक्षिप्तीकरण श्री रामसिंहजी ने किया है। 
ये प्रवचन हिन्दी की मासिक पत्रिका 'विपश्यना' में फरवरी १९८२ 
से नवंबर १९८२ तक के अंकों में क्रमश: प्रकाशित हुए हैं। 

शिविर में सम्मिलित होकर जिन-जिन साधकों ने इन प्रवचनों 
को सुना है, वे अच्छी तरह जानते हैं कि इन्हें सुनते समय कितनी 
तल्लीनता आती है। मैं इन प्रवचनों को तीन शिविरों में तीन 
बार सुन चुका हूं। उनकी गूंज आज भी मेरे मन में झंकार पैदा 
करती है । अत्यंत सरल और अन्त:करण को छू लेनेवाले इन प्रवचनों 
में साम्प्रदायिक भाव लेशमात्र भी नहीं है। 

भगवान बुद्ध ने उन दिनों प्रचलित -अनेक ध्यान-विधियों को 
अपनाकर देखा, पर संतोष नहीं हुआ। अन्तत: जिस विधि की 
स्वत: खोजकर अभ्यास करते हुए निर्वाण प्राप्त किया, वह विपश्यना? 
ध्यान-पद्धति है । इसकी विशेषता यह है कि यह. उन सभी. 
ध्यान-विधियों से सरलतम और वांछित फल देने वाली है । इसका 
बौद्ध संप्रदाय से कोई लेन-देन नहीं है, इसलिए यह सभी संप्रदायों 
के लोगों के अनुकूल पड़ती है। . 

इस विधि में कोई बाहरी आलंबन नहीं लिया जाता; बल्कि 
ऐसे आलंबन के सहारे मन टिकाया जाता है, जो सबके लिए समान 
रूप से मान्य और सुलभ है । अपना खुद का श्वास, अपना शरीर 
और अपने शरीर पर होने वाली संवेदनाएं सबके लिए समान 


CC-0. Mumukshu Bhawan Varanasi Collection. Digitized by eGangotri 





रूप से सुलभ आलंबन हैं। 
किसी भी नाम या मंत्र का जाप नहीं, किसी भी शब्द या 
वस्तु का सहारा नहीं । इसका सबसे बड़ा लाभ यह होता है कि 
अपना मन किसी बाहरी आलंबन में उलझे बिना स्वयं की सांस, 
शरीर -और शरीर की संवेदनाओं के आधार पर एकाग्र होता है, 
जिनका कि हमारे मन के विकारों के साथ गहरा संबंध है । ऐसी 
एकाग्रता प्राप्त होने पर हम वर्तमान में जीना सीखते हैं और 
संवेदनाओं के प्रति राग-द्वेष न जगाकर मात्र द्रष्टाभाव से देखने 
का प्रयास करते हैं। सामान्य रूप से संवेदना होते ही हम अपने 
राग या द्वेष के संस्कारों को बढ़ावा देते हैं, परंतु इस विधि के 
अभ्यास द्वारा सजग, सचेत होकर जब उन्हें द्रष्टाभाव से देखते 
हैं. तो राग या द्वेष नहीं बनते और तब. पुराने संग्रहीत राग, द्वेष 
और मोह से संस्कार उभरकर आते हैं और नष्ट होते हैं। इस 
प्रकार निर्वाण प्राप्त करने की यह प्रक्रिया “विपश्यना''-साधना 
से सहजभाव से सीखी जा सकती है, परंतु इसे मात्र पढ़कर कोई 
व्यक्ति स्वयं का शिक्षक नहीं बन सकता है। इसके लिए एक बार 
किसी शिविर में जाकर विधिवत्‌ अभ्यास करना नितांत आवश्यक 
है। इन प्रवचनों को छापने की स्वीकृति देकर श्री गोयन्काजी 
ने साधकों को धन्य किया है। 
_ शिविर में शामिल होने के लिए 'विपश्यना' विश्व विद्यापीठ, 
धम्मगिरि, इगतपुरी-४२२४०३, जिला नासिक (महाराष्ट्र), फोन-७६, 
से संपर्क करना चाहिए। . 


-दलसुख मालवणिया 

ऊ बा खिन :. एक परिचय 


१६ जनवरी ऊ बा खिन का स्मृति दिवस हे | सन्‌ १६७१ में इसी 
दिन बर्मा के इस संत गृहस्थ ने ७२ वर्ष की अवस्था में अपना शरीर 
छोड़ा। उनका जन्म रंगून में सन्‌ ष<६६ में हुआ था | 


उ बा खिन की सबसे बडी विशेषता थी-कर्मठता | उनका ७२ 
वर्ष का लंबा जीवन अथक कर्ममय ही बीता। उनका सारा जीवन 
कठिन श्रम और उस श्रम के मीठे फलों से ही भरा हुआ था। एक 
अत्यंत अभावग्रस्त गरीब मां-बाप के यहां जन्म लेकर भी उन्होंने अपनी 
कर्म-निष्ठा के बल पर ही ऐसी स्थिति प्राप्त की, जिससे. सारा जीवन 
सुख-संतोष से भरा रहा। विद्यार्थी-जीवन में भी अत्यन्त कुशाग्र तथा 
परिश्रमी होने के कारण वे हर कक्षा में प्रथम स्थान प्राप्त करते रहे। 
मैट्रिक की परीक्षा बहुत ऊंचे अंकों से पास की और सरकारी छात्रवृत्ति 
भी हासिल की, परंतु घर की आर्थिक स्थिति इतनी गई-गुजरी थी 
कि चाहते हुए भी कालेज की शिक्षा नहीं प्राप्त कर सके। मजबूर 
होकर किसी सरकारी दफ्तर में एक निम्न श्रेणी के क्लर्क की नौकरी 
से जीवन-चर्या आरंभ की, परंतु अपनी नेकनीयती, मेहनत और 
कर्तव्य-निष्ठा के बल पर स्वाधीन बर्मा के प्रथम एकाउंटेंट-जनरल 
बने | 


सरकारी सेवा-काल में कुछ वर्ष तो ऐसे बीते जबकि .एक साथ 
चार-चार सरकारी विभागों के अध्यक्ष पद पर आसीन रहे। साथ ही 
न जाने कितनी सलाहकार समितियों के सदस्य भी बने रहे। उन्होंने 
इतने पदों के उत्तरदायित्व फो विना थके, मुस्कराते हुए निभाया। 
इन जिम्मेदारियों को उन्होंने ऐसी सफलतापूर्वक निभाया कि उनके. 

कार्यकाल में प्रत्येक विभाग में उपलब्धियों के बेजोड़ कीर्तिमान स्थापित 
हुए। यही कारणा था कि पचपन वर्ष की अवस्था में सरकारी सेवा 
से अवकाश प्राप्त कर लेने के बाद भी सरकार ने उन्हें आगामी बारह 
वर्षों तक सेवा में लगाए ही रखा। सरसठ वर्ष की अवस्था में जब 
सेवा-मुक्त हुए भी तो सरकारी अनिच्छा से ही | इतनी लंबी शासन-सेवा 
न केवल बर्मा के लिए, बल्कि संभवत: विश्व भर की सभी सरकारों 
के लिए अनूठी बात ही है। अपने दायित्व में अनवरत लगे रहना और 
आलस्य को पास न फटकने देना, यह उनका सबसे बड़ा गुण था | 


उनकी दूसरी बड़ी विशेषता थी-सत्य-निष्ठा | ईमानदारी उनके 
स्वभाव का अंग बन गई थी। वह जिन सरकारी पदों पर थे, उन 
पर आसीन होकर कोई भी भ्रष्टाचार से मुक्त न रह सका | वे ऐसी 
काजल की कोठरियां थीं, जिनमें रहकर ऊ बा खिन जैसा सत्यनिष्ठ 
व्यक्ति ही बेदाग रह सका। वह न केवल स्वयं भ्रष्टाचार से मुक्त 
रहे; बल्कि अपने अन्य अनेक साथी, सहयोगी और सहकारियों को 
भी मुक्त रह सकने योग्य बना सके | सरकारी दायित्व निभाने में वह 
जहां एक ओर धन-वैभव के अथवा पद-प्रतिष्ठा के प्रलोभन से अछूते 
रहे, वहां दूसरी ओर राजनैतिक नेताओं और मंत्रियों के भय और 
आतंक के दबाव में आकर कोई भी गलत फैसला करने से भी बचते 
रहे | उनकी निर्भयता न केवल ऊ नू और ऊ बा श्वे की नागरी सरकार 
के समय, बल्कि जनरल ने विन की सैनिक सरकार के समय भी 
वैसी ही दृढ़ रही। निडर रहकर सदैव सत्य और न्याय का ही पक्ष 


लेते रहे। बड़ी-से-बड़ी कामना-सिद्धि के लिए भी झूठ का सहारा लेना 


उनके स्वभाव के विरुद्ध था। 


सरकारी सेवा से निवृत्त होने के बाद उनकी यह बहुत बड़ी 
धर्म-कामना थी कि वे विदेशों में जाकर इस मंगलमय विपश्यना मार्ग 
का प्रचार-प्रसार करें, जिससे कि संतप्त मानवता सच्ची सुख-शांति 
प्राप्त कर सके। परंतु सरकार उन्हें विदेश जाने के लिए पासपोर्ट 
नहीं दे सकती थी, क्योंकि वह अपने नियमों से बंधी थी। 

' १६४२ के फरवरी या मार्च महीने की बात है | जापानी सेना रंगून 
और टौंगू को जीतकर उत्तर बर्मा की ओर बढ़ी चली आ रही थी। 
अंग्रेज सरकार तेजी से बर्मा को छोड़कर भारत की ओर पलायन 
कर रही थी। ऊ बा खिन उन दिनों बर्मा रेलवे के अकाउंट अफसर 
_ थे और मांडले में ही थे। एक दिन 'जापानियों ने मांडले पर जोरदार 
बमबारी की, जिसमें स्टेशन सहित रेलवे का कार्यालय भी नष्ट हो 
गया। रेलवे के सभी बड़े विदेशी अधिकारी मांडले छोड़कर मेमियो 
तथा लाश्यो की ओर भाग खड़े हुए। लाश्यो से हवाई जहाज द्वारा 
भारत की ओर निकल भागने की योजना थी। ऊ वा खिन मांडले 
में ही रहे, उन्हें तो भारत जाना नहीं था। बमबारी के बाद जब कुछ 
देर के लिए शांति हुई तो रेलवे के नष्ट-भ्रष्ट कार्यालय का निरीक्षण 
करने गए | देखा कि आग से जली सामग्रियों के बीच कार्यालय की 
तिजोरी सुरक्षित पड़ी है | चाबी उनके पास थी। कूड़े के ढेर को अलग 
कर किसी प्रकार तिजोरी खोली और उसमें से रेलवे के खजाने का 
रुपया निकाला, परंतु यह सरकारी धरोहर थी। उसे भागती हुई सरकार 
को लौटाना आवश्यक था। ऊ बा खिन जानते थे .कि उस प्रकार 
बदलते हुए राज्य की अस्त-व्यस्त स्थिति में कौन पूछेगा कि कौन-सी 
रकम कहां गई और फिर भागा हुआ मालिक तो पूछने भी कहां आयगा? 
तो भी ऊ बा खिन उसमें से एक पाई भी अपने पास रखने की कल्पना 
तक नहीं कर सकते थे। ऐसी थी उनकी सत्य-निष्ठा। घर पर उनकी 
छोटी बच्ची बीमार पड़ी थी | उसके लिए चिकित्सा की सख्त आवश्यकता 
थी। परंतु ऊ बा खिन के अन्तःकरण में उनका कर्तव्य पुकार रहा 
था। उन्होंने बिलखते हुए परिवार को छोड़कर तुरंत जीप द्वारा मेमियो 
की ओर प्रस्थान किया और अपने से बड़े अधिकारी को सारा खजाना 
„ सौपकर ही संतोष की सांस लेते हुए परिवार की देखभाल के लिए 
मांडले लौटे । इस प्रकार की घटनाओं से उनका सारा जीवन भरा 
पड़ा है। 


£ 

करुणा और मैत्री के तो वे मानो साक्षात्‌ अवतार ही थे | संरकारी 
जिम्मेदारियों में इस प्रकार. व्यस्त रहने के बावजूद उनके मन में 
अधिक-से-अधिक लोगों की धर्म-सेवा करने का उत्साह देखते ही बनता 
था। इतने व्यस्त जीवन में भी वे हर महीने साधना-शिविर लगाने 
के लिए आवश्यक समय निकाल लेते थे। कोई दुखी-संतप्त व्यक्ति 
उनके पास धर्म सीखने आए तो वे अपनी असुविधाओं की चिन्ता न 
करके उसे धर्म अवश्य सिखाते थे। कभी-कभी तो केवल एक-दो साधकों. 
के लिए ही शिविर लगा लेते थे और उनके लिए भी उतना ही कड़ा 
श्रम करते थे। प्रत्येक साधक- साधिका के प्रति उनके मन में असीम 
वात्सल्य उमड़ता रहता था | सभी उन्हें अपनी ओर से पुत्र-पुत्री जैसे 
लगते थे | मृत्यु के कुल तीन दिन पूर्व तक उन्होंने एक शिविर-संचालन 
कार्य पूरा किया और मृत्यु के पहले दिन तक भी इक्के-दुक्के साधकों 
को धर्म सिखाते रहे। प्रत्येक साधक के प्रति तो उनकी असीम 
करुणा-मैत्री उमडती ही रहती थी, समस्त प्राणियों के प्रति भी उनके 
मन में उतना ही असीम प्यार भरा हुआ था। जो आश्रम में रहे हैं 
वे जानते हैं कि उनकी असीम मैत्री-भावना के कारण वहां के सांप, 
बिंच्छुओं तक ने अपना हिंसाभाव त्याग दिया था। सभी प्राणी उनकी 
` असीम मैत्री से प्रभावित थे। आश्रम का कण-कण उनके प्रेम-रस से 
सराबोर. था | आश्रम के पेड़-पौधों की भी कितने प्यार से सेवा करते 
थे। आश्रम के फूल-फूल में , पत्ते-पत्ते मे, उनके अंतर का प्यार छलकता 
रहता था। यह उनकी मैत्री-तरंगों का ही प्रभाव था कि उस तपोभूमि 
के फलों का रस-मिठास भी अनूठा, फूलों का रंग-रूप भी अनूठा 
और उनकी सुरभि-सुगंध भी अनूठी ही होती थी। 


एक वर्ष अनहोनी बात हुई | बर्मा जैसे धान्य-बहुल देश में अकाल 
की-सी स्थिति पैदा हो गयी। उपज कम हुई। सरकार को चावल 
की राशनिंग करनी पड़ी। जनता इस स्थिति से अत्यंत व्याकुल हुई | 
उस समय अपने दुखी देश-वासियों के प्रति ऊ बा खिन की करुणा 
असीम हो उठी। न केवल होठों पर ; बल्कि उनके रोम-रोम पर यही 

ध्वनि समाई रहती थी--“फीतो भवतु लोको च राजा भवतु धम्मिको।”” 
इसके कुछ समय बाद ही भारत में अकाल पड़ा, लगातार दो वर्ष 
तक यही स्थिति रही। उनकी करुणा फिर संजीव हो उठी | उन्हेंने 
आश्रम के एक छोर पर शुभ्र हिमालय के उत्तुंग शिखरों की एक प्रतिकृति 


बनवा रखी थी। रोज उसके समीप खड़े होकर ध्यान करते और £ 


समग्र भारत के प्रति अपनी मंगल-कामना भेजते। कहते, “मैं न जाने 
कितनी बार भारत में जन्मा हूं और इस पावन हिम प्रदेश में ध्यान-भावना 
के लिए वर्षो रहा हूं । आज उस देश के लोग संत्रस्त हैं, उन्हें सुख-शान्ति 
मिले | सभी लोग घर्म-बिहारी बनें।” कभी-कभी कहते, “मुझे भारत 
अवश्य ही जाना है। बर्मा पर भारत का आध्यात्मिक ऋण है, उसे 


भारत को लौटानां है। मुझे प्राप्त हुई यह अनमोल विपश्यना-पद्धति 


भारत की ही धरोहर है। मुझे उसे लौटाना है। अपनी यह खोई हुई 
निधि वापस पाकर भारत धन्य हो उठेगा। न जाने इस समय उस 
देश में पुण्यपारमिता वाले कितने लोग पके-पकाए तैयार बैठे है | उन्हे 
सद्धर्म की थोड़ी-सी भी चेतावनी जाग्रत कर देगी और वें तुरंत धर्म 
के मार्ग पर आरूढ़ होकर अपना कल्याण साध लेंगे 


वे स्वयं तो भारत नहीं आं सके, परंतु उनके आदेशानुसार उनके 
धर्म-पुत्र (श्री सत्यनारायणजी) द्वारा जब यहां लोगों को विपश्यना दी 
जानें लगी, तो उनकी प्रसन्नता की कोई सीमा नहीं थी। उनके संदेशों 
में अपरिमित मंगल-मैत्री छलकी पड़ी थी। 


+ 


ne, पि 


इस महापुरुष के गुणों का स्मरण कर हम भी प्रेरणा पावें और . 


अपने जीवन में उनकी-सी कर्तव्य-निष्ठा, निष्काम सेवानावना. मैत्री 
और करुणा भरने का प्रयास करें | यही कल्याणकर है, यही मंगलकर 
है, यही श्रेयस्कर है। 

श्री सत्यनारायण गोयन्का का जन्म ब्रह्मदेश के माण्डले नामक 
नगर में सन्‌ १६२४ में हुआ। अपने बुद्धि-कौशल तथा अध्यवसाय से 
उन्होने औद्योगिक क्षेत्र में उत्तरोत्तर उन्नति की और वहां के विख्यात 
उद्योगपतियों में उनकी गणना होने लगी] : 

श्री सत्यनारायणजी की रुचि बड़ी व्यापक थी | आरंभ से ही साहित्य, 
संस्कृति, अध्यात्म, कला और समाज-सेवा में उनकी अभिरुचि थी: 
इन सभी क्षेत्रों में उन्होंने अपना महत्वपूर्ण योगदान .दिया | 
ब्रह्मदेश के महालेखापाल ऊ बा खिन द्वारा प्रचारित-प्रसारित 
विपश्यना-साधना की ओर १६५५ में वह अपनी अस्वस्थता के कारण 
आकृष्ट हुए | उससे इन्हें विशेष लाभ हुआ | फिर तो उन्होंने न केवल 
उस साधना के मूल्य को समझा; बल्कि उसकी गहराइयों में डुबकी 
लगाई | इसका उनकी जीवन पर आश्चर्यजनक प्रभाव पड़ा | 

सन्‌ १६६६ में वह भारत आये | अपने शरीर-त्याग से पूर्व ऊ ॒ ब 
खिन ने उन्हें उस भागवती विद्या को जन-जन तक पहुंचाने के लिए' 
आहान किया और आचार्य का पद सौंपा। व्यवसाय से पूर्णतया अवकाश . 
ग्रहण कर सत्यनारायणजी ने अपने शेष जीवन को इसी लोकोपयोगी | 
कार्य के लिए समर्पित कर दिया। तब से विपश्यना-शिविरों का क्रम 
लगातार चल रहा है। भारत तथा अन्य देशों में कई स्थायी केन्द्र 
स्थापित किये गए हैं और किये जा रहे हैं। अनेक सहायक आचार्य 
इस कल्याणकारी प्रवृत्ति में उनका हाथ बंटा रहे हैं। लाखों साधकों 
ने इस धर्म-धारा में अवगाहन करके अपने जीवन में धन्यता अनुभव 
की हे, आजं भी. कर रहे हैं। 


अधिकांश शिविर स्थायी केन्द्रों में ही संचालित होते हैं। बिना 
किसी जात-पात, धर्म-सम्प्रदाय, विश्वास आदि के भेदभाव के कोई 
भी जिज्ञासु व्यक्ति उनमें सम्मिलित हो सकता है। वहां साधकों के 
निवास और भोज़नार्दि की समुचित व्यवस्था है। 

मन मंदिर में धर्म-ज्योति जगाए रखें। 
भीतर प्रज्ञा-प्रदीप प्रज्जवलित रखें।। 
भीतर का अंधकार दुखदायी होता है। 
वर्तमान के लिए भी, भविष्य के लिए भी।। 
भीतर का प्रकाश, मंगलदायी होता है। 
वर्तमान के लिए भी, भविष्य के लिए भी।।. 
कभी-कभी बाह्य जीवन में अंधकार छा जाता है। सारी बातें अवांछित 
होने लगती हैं | कुछ भी मनवांछित नहीं होताः। ऐसी अवस्था में नासमझ 
आदमी भीतर: का होश खो बैठता है | अन्तर की प्रज्ञा का प्रदीप बुझ 
जाता है | धर्म-ज्योति विलुप्त हो जाती है। जैसे बाहर वैसे ही भीतर 
भी अंधकार-ही-अंधकार छा जाता है। अपने मन-मानस में द्वेष-द्रोह 
चिड़चिड़ाहट, झुंझलाहट, रुदन-विलाप पैदा करता है | चित्तधारा पर 
आकुलता-व्याकुलता के अकुशल संस्कार बीज बोता है | अब भी दुखी 
होता है, भविष्य के लिए भी दुख ही निर्माण करता है। भीतर अंधकार 
है, इसलिए भविष्य के लिए भी अंधकार ही निर्माण करता है। 
इसके विपरीत ऐसी ही प्रतिकूल परिस्थिति में एक समझदार आदमी | 
अपने मन का संतुलन नहीं खोता, समता नहीं खोता। किसी अन्य के 
प्रति अपना मन मैला नहीं करता | धीरज/धर्म बनाए रखता है | परज्ञापूर्वक 
समझता रहता है कि यह स्थिति नित्य, शाश्वत, ध्रुव नहीं है। अनंतकाल 
तक रहने वाली नहीं है | देर-सबेर बदलेगी ही | जो भी लोग ऐसी विपरीत 
स्थिति पैदा करने के माध्यम बने हैं. उनके प्रति मंगलमैत्री ही सृजन 
करता है, द्वेष-द्रोह नही । चित्तधारा पर कुशल संस्कारों के बीज ही 
वपन कररता है। फलतः इस समय भी शांति-सुख बनाए रखता है. भविष्य 
के लिए भी शांति-सुख ही तैयार करता है। भीतर धर्म-ज्योति जगमगाती 
है, तो अपने भविष्य को प्रकाश से भर देता है। 
एक अवस्था ऐसी भी आती है, जबकि बाह्य जीवन सुख-समृद्धि से 
भरा होता है | धन-दौलत, सत्ता-प्रभुता, पद-प्रतिष्ठा, मान-सम्मान सभी 

कुछ प्राप्त होता है सारी बातें मनवांछित होती हैं। अवांछित कछ भी 
नहीं होता | 


ऐसी अनुकूल परिस्थिति में भी नासमझ आदमी भीतर से होश खो 
बैठंता है | भीतर का प्रज्ञा-प्रदीप बुझ जाता है | धर्म-ज्योति विलीन हो 
जाती है | अहंकार के दर्प में प्रमत्त हुआ ऐसा मूढ़ व्यक्ति औरों के साथ 
दुर्व्यवहार करता हे । मानस की अकड़न-जकड़न वाणी पर उतारता है, 
शरीर पर उतारता है। सारे लोकीय सुख प्राप्त होते हुए भी 
उद्दिग्न-उत्तेजित रहता है, तनाव-खिंचाव से भरा रहता है | द्वेष-दौर्मनस्य 
से भरा रहता है | चित्तधारा पर अकुशल संस्कारों के ही बीज बोता है | 
भीतर अंधकार है। अतः भविष्य के लिए भी अंधकार ही पैदा करता है | 


परंतु ऐसी ही मनोनुकूल अवस्था में एक समझदार व्यक्ति अपने 
मन का संतुलन नहीं खोता, समता नहीं खोता | गर्व-घमंड को पास नहीं 
फटकने देताः। तनाव-खिचाव को नजदीक नहीं आने देता | भली-भांति 
समझता है कि यह मनोनुकूल स्थिति भी नित्य, शाश्वत, ध्रुव नहीं है। 
अनंतकाल तक बनी रहने वाली नहीं है | देर-सबेर बदलेगी। जबतक 
कायम है, कैसे इसका सदुपयोग कर लूं! अपने भले के लिए भी, औरों 
के भले के लिए भी | यों मन में प्रज्ञा-प्रदीप जलाए रखता है तो चित्तधारा 
पर मैत्री और करुणा के संस्कारों के कर्म-बीज ही बोता है। वर्तमान 
भी प्रकाशमान, भविष्य भी प्रकाशमान | अब भी सुखी, भविष्य में भी सुखी | 


साधको | जीवन में उतार-चढाव तों आते ही रहते हैं । ज्वार-भाटा 
वसत-पतझड का सामना करते ही रहना पड़ता है। पर सभी अवस्थाओं 
में हम अपना मानसिक संतुलन बनाए रखें, समता बनाये रखें | और यह 
तभी होगा जबकि अंतर का प्रज्ञा-प्रदीप जलाए रखें, धर्म-ज्योति जगमगाए 
रखें | 

यही मंगल-मूल है | 


--स० ना० गो० 

आत्म-दर्शन माने किसी काल्पनिक आत्मा का दर्शन नहीं | 
आत्म-दर्शन माने स्व-दर्शन, सत्य-दर्शन | अपने बारे में जो सच्चाई 
है उनका अन्वेषण-अनुसंधान | यह एक ऐसी विधा है, जिसके सहारे 
साधक अपने भीतर काया और चित्त के क्षेत्र में अनित्य स्वभाववाली 
ऐन्द्रिय अनुभूतियों का दर्शन करते हुए इंद्रियातीत नित्य, शाश्वत, ध्रुव 
परम सत्य का साक्षात्कार कर लेता है और इस उपक्रम में अपने 
मन पर पड़े विकारों से सहज ही छुटकारा पा लेता है । 


स० ना० गो० 

१. धर्म का मर्म 


१ / धर्म क्या है ? 


धर्म जीवन जीने की कला है-स्वयं सुख से जीने की तथा औरों 
को सुख से जीने देने की । सभी सुखपूर्वक जीना चाहते हैं, दुखों 
से मुक्त रहना चाहते हैं, परंतु जब हम यह नहीं जानते कि वास्तविक 
सुख क्या है और यह भी नहीं जानते कि उसे कैसे प्राप्त किया जाए, 
तो झूठे सुख के पीछे बावले होकर दौड़ लगाते हैं। वास्तविक सुख 
से दूर रहकर अधिकाधिक दुखी होते हैं। स्वयं को ही नहीं. औरों 
को भी दुखी बनाते हैं। 


वास्तविक सुख आंतरिक शांति में है और आंतरिक शांति चित्त 
की विकार-विहीनता में है, चित्त की निर्मलता में है। चित्त की 
विकारविहीन अवस्था ही वास्तविक सुख-शांति की अवस्था है। 


अतः सच्ची शांति और सच्चा सुख वही भोगता है. जो निर्मल 
चित्त का जीवन जीता है। जो जितना विकार मुक्‍त रहता है, उतना 
ही दुख मुक्‍त रहता है, उतना ही जीवन जीने की सही कला जानता 
है. उतना ही सही माने में धार्मिक होता है। निर्मल चित्त का आचरण 
ही धर्म है। यही जीने की कला है। इसमें जो जितना निपुणं है, वह 
उतना ही अधिक धार्मिक है। धार्मिक की यही सही परिभाषा हे। 


प्रकृति का एक अटूट नियम है, जिसे कोई “ऋत' कह ले अथवा 
'धर्मनियामता' कह ले, नाम के भेद से कोई अंतर नहीं पड़ता | नियम 
यह है कि ऐसा किया जाएगा तो उसका ऐसा परिणाम आयगा ही। 


CC-0. Mumukshu Bhawan Varanasi Collection. Digitized by eGangotri 


२० / आत्म-दर्शन 


वैसा नहीं किया जाएगा तो वैसा परिणाम नहीं आ सकता | कारणों 
के परिणामस्वरूप जो कार्य सम्पन्न होता हे, उन कारणों के न रहने 
से वह कार्य नहीं हो सकता | इस नियम के अनुसार जव-जब हमारा 
मन द्वेष, दौर्मनस्य, क्रोध, ईर्ष्या, भय आदि से आक्रांत हो उठता है, 
तब-तब हम व्याकुल हो जाते हैं। दुख-संतापित होकर सुख से वंचित 
हो जाते हैं। जब-जब हमारा मन ऐसे विकारों से विकृत नहीं रहता, 
तब-तब हम व्याकुलता से मुक्‍त रहते हैं। दुख-संतापित होने से बचे 
रहते हैं। अपनी आन्तरिक सुख-शांति के मालिक बने रहते हैं। 


जो विकारों से मुक्त रहना सिखाती है, वही जीवन जीने की 
सही कला हे | वही शुद्ध धर्म हे | शुद्ध धर्म का स्वरूप बड़ा ही मंगलमय 
और कल्याणप्रद है। हम जब-जब विकार-विमुक्त होकर निर्मल चित्त 
से आचरण करते हैं, तब-तब स्वयं तो वास्तविक सुख-शांति भोगते 
ही हैं, औरों की सुख शांति का भी कारण बनते हे | इसी प्रकार जब-जब 
विकारग्रस्त होकर मलिन चित्तजन्य आचरण करते हैं, तव-तब स्वयं 
तो संतापित होते ही हैं, औरों के संताप का भी कारण बनते हैं। 
समाज. की शांति भंग करते हे | 


क्रोध, लोभ, वासना, भय, मात्सर्य, ईर्ष्या, अहंकार आदि मनोविकारों 
के शिकार बनकर हम हत्या, चोरी, व्याभिचार, झूठ, छल-कपट चुगली, 
परनिन्दा, निरर्थक बकवास करते हैं, कड्वा-कठोर बोलते हैं: और 
जब-जब ऐसा करते हैं तब-तब आत्म तथा पर-संताप का कारण बनते 
हैं | मनो- विकारों के बिना कोई भी शारीरिक या वाचिक दुष्कर्म सम्पन्न 
हो नहीं सकता; परंतु यह अनिवार्य नहीं है कि मनोविकारों के उत्पन्न 
होने पर हम कायिक और वाचिक दुष्कर्म करें ही। वहुधा प्रबल 
मनोविकारों के उत्पन्न होने के बावजूद आत्म-दमन द्वारा हम ऐसे 
कायिक, वाचिक दुष्कर्मो से बच जाते हैं। इससे प्रत्यक्षतः औरों की 
हानि नहीं कर पाते, परंतु फिर भी दूषित मनोविकारों से आक्रांत होकर 
यदि मन-ही-मन व्याकुल रहते हैं तो मानसिक दुष्कर्म तो करते ही 
हैं। इससे अपनी शांति खोते हैं, परोक्षतः औरों की शांति भी भंग 

करते हैं। हमारे मन की दूषित तरंगें आस-पास के वातावरण को 
प्रभावित और दूषित किए बिना नहीं रह सकती | 

जब-जब हमारा मन विकार-विमुक्त और निर्मल होता है, तब-तब 
स्वाभाविक ही वह स्नेह और सद्भाव से, मैत्री और करुणा से भर 
उठता है। उस समय हम स्वयं तो सुख-शांति का अनुभव करते ही 
हैं, परोक्षतः औरों की भी सुख-शांति का कारण बनते हैं। हमारे निर्मल 
चित्त की तरंगें आस-पास के वातावरण को प्रभावित कर उसे यथाशक्ति 
निर्मल बनाती हैं। 

अतः आत्म-दमन ही धर्म की सर्वांग सम्पूर्णता नहीं है, लेकिन 
धर्म धारण करने का पहला कदम यहीं से आरम्भ होता है। पहले 
तो संयम-संवर द्वारा ही हम कायिक और वाचिक दुष्कर्मों से विरत 
हों और फिर सतत्‌ अभ्यास द्वारा मानसिक दुष्कर्म से भी छुट्टी पा 
लें। मानसिक दुष्कमों से छुट्टी पाने का अर्थ है मानसिक विकारों से 
मुक्त हो जाना | विकार-विहीन निर्मल चित्त अपने सहज स्वभाव से 
ही कोई मानसिक, वाचिक या शारीरिक दुष्कर्म नहीं कर सकेगा। 
अतः मुख्य बात है अपने चित्त को विकारों से विमुक्त रखना | 

हम अपने प्रत्येक कर्म के प्रति जागरूक रहकर ही उसे दोषमुक्त 
रख सकते हैं। अपने चित्त और चित्त के विकारों के प्रति जागरूक 
रहकर ही उसे विकारमुक्त रख सकते हैं। उसके प्रति अनजान और 
मूच्छित रहते हुए हम उसे कदापि स्वच्छ नहीं कर सकते, उसकी 
स्वच्छता को कायम नहीं रख सकते। अतः अपने शारीरिक, वाचिक 
और मानसिक कर्मों का, अपने चित्त और चित्तवृत्तियों का सतत्‌ निरीक्षण 
करते रहने का अभ्यास ही धर्म धारण करने का सही अभ्यास है। 
किसी भी कर्म के करने से पूर्व और करते समय हम यह जांच करें 
कि इस कर्म में हमारा तथा अन्यों का मंगल समाया हुआ है अथवा 
अमंगल | यदि मंगल है तो वह काम करें और यदि अमंगल हो तो 
न करें। इस प्रकार भलीभांति विवेकपूर्वक जांच कर किया गया कर्म 
सर्व मंगलमय ही होगा, अतः धर्ममय ही होगा | यदि कभी अनवधानतावश 

बिना जांच किए कोई कायिक या वाचिक दुष्कर्म हो गया, जो कि 
अपने तथा अन्यों के लिए अहितकर हुआ तो उसे लेकर प्रायश्चित 
करते हुए, रो-रोकर, किसी अपराध-ग्रंथि से ग्रस्त न हो जाए, बल्कि 
शीघ्र-से-शीघ्र अपने किसी साथी, साधक अथवा गुरुजन से मिलकर, 
उनके सम्मुख अपनी भूल प्रकट कर, उसे स्वीकार कर लें और उस 
भार से मुक्ति पा लें तथा भविष्य में और अधिक सावधान रहने के 
लिए कृत-संकल्प बनें। चित्त के प्रति भी इसी प्रकार जागरूकता का 
अभ्यास बढ़ाएं | जब-जब चित्त पर कोई विकार जागे, तत्क्षण उसका 
निरीक्षण करें | साक्षी की तरह निरीक्षण करने मात्र से वह दुर्बल होते-होते 
विनष्ट हो जाएगा | कभी अनवधानतावश उसका निरीक्षण न कर पावें 
और परिणामत: वह हम पर हावी हो जाए, तो उसे भी याद कर करके 
रोवें नहीं, बल्कि और अधिक सावधान रहने के लिए कृतसंकल्प हों 
और जागरूकता का अभ्यास बढ़ावें। शुद्ध धर्म में प्रतिष्ठापित होने 
का यही वैज्ञानिक तरीका हे | 


जिस अभ्यास से अपने कर्मो के प्रति जागरूकता और सावधानी 
बढ़ती है. वही शुद्ध धर्म का अभ्यास है | जिस विधि से अपने कर्मों 
को सुधारने वाली चित्त-निर्मलता प्राप्त होती हो, वही धर्मविधि है। 

जब हम आत्म-निरीक्षण कर अनुभूतियों के बल पर देखते हैं 
तो पाते हें कि प्रत्येक दुष्कर्म का कारण अपने चित्त की मलीनता 
है। कोई न-कोई मनोविकार है। हम यह भी देखते हैं कि प्रत्येक 
विकार का कारण अपने ही अहम्‌ के प्रति उत्पन्न हुई गहन आसक्ति 
हे। जब-जब आसक्ति के अंधेपन में इस 'में' को अत्यधिक महत्व 
देकर इससे चिपक जाते हैं, तब-तब संकुचित दायरे में आबद्ध होकर 


मन मलीन कर कोई-न-कोई ऐसा कर्म कर लेते हैं, जो कि परिणामतः 
अकुशल होता है। 


आत्मनिरीक्षण के अभ्यास द्वारा स्वानुभूतियों के बल पर ही यह 
स्पष्ट होता हे कि जब-जब स्वार्थान्ध होकर हम विकारग्रस्त होते हैं. 
तब-तब औरो का अहित तो करते ही हैं, अपना सच्चा स्वार्थ भी नहीं 

साध पाते, और जब-जब-इसँ अंधेपन से मुक्त रहते हैं, तव-तब आत्महित 
और परहित दोनों साधते हें । आत्महित और परहित साधने का कर्म 
ही धर्म है। जहां आत्म-लाभ के साथ-साथ पर-लाभ भी सधता हो, 
वहीं धर्म है। जहां किसी का भी अनहित होता हो, वहां अघर्म-ही-अधर्म 
है। आत्मोदय और सर्वोदय का सामंजस्यपूर्ण स्वस्थ जीवन ही धर्म 
हे। आत्मोदय और सर्वोदय अन्योन्याश्रित हैं। 

हमारे सत्कर्म और दुष्कर्म केवल हमें ही सुखी-दुखी नहीं बनाते, 
बल्कि हमारे अन्य संगी-साथियो को भी प्रभावित करते हैं | मनुष्य समाज 
के अन्य सदस्यों के साथ रहता है। वह समाज का अविभाज्य अंग 
है | समाज द्वारा स्वयं प्रभावित होता है और समाज को भी थोड़ा-बहुत 
प्रभावित करता रहता है। इसलिए धर्म-साधन द्वारा जब हम नैतिक 
जीवन जीते हैं, दुप्कर्मों से बचकर सत्कर्मा में लगते हैं, तो केवल 
अपना ही भला नहीं करते, बल्कि औरों का भी भला साधते हँ | 

जीवन-मूल्यों के लिए ही तो धर्म-साधना है। यदि धर्म के अभ्यास 
से जीवन-मूल्य ऊंचे नहीं उठते, हमारा लोक-व्यवहार नहीं सुधरता 
हम अपने लिए तथा औरों के लिए मंगलमय जीवन नहीं जी सकते 
तो ऐसा धर्म हमारे किस काम का ? किसी के भी किस काम का? 
धर्म इसलिए है कि हमारे पारस्परिक संबंध सुधरें | हममे व्यवहार-कौशल्य 
आवे | परिवार, समाज, जाति, राष्ट्र और अन्तर्राष्ट्रीय, सारे पारस्परिक 
सम्बन्ध व्यक्ति-व्यक्ति के सम्बन्धों पर ही निर्भर होते हैं। अतः शुद्ध 
धर्म यही है कि प्रत्येक व्यक्ति यहीं, इसी जीवन में, औरों के साथ 
अपना व्यवहार-सम्बन्ध सुधारे। इसी जीवन में सुख-शान्ति से जीने 
के लिए धर्म है। मृत्यु के बाद बादलों के ऊपर किसी अज्ञात स्वर्ग 
का जीवन जीने के लिए नहीं । मृत्यु के बाद पृथ्वी के नीचे किसी 


. अनजान नरक से बचने के लिए नहीं, बल्कि हमारे ही भीतर समय-समय 
“पर यह जो नारकीय अग्नि जल उठती है, उसे शान्त करने के लिए, 


उससे बचने के लिए। धर्म सांदृष्टिक है, प्रत्यक्ष है। इसी जीवन, इसी 
लोक के लिए है। वर्तमान के लिए है। जिसने अपना वर्तमान सुधार 

लिया, उसे भविष्य की चिन्ता करने की जरूरत नहीं। उसका भविष्य 
स्वतः सुधर जाता 'है। जिसने लोक सुधार लिया, उसे परलोक ळी 
चिन्ता नहीं। उसका परलोक स्वतः सुधर जाता है | जो अपना वर्तमान 
नहीं सुधार सका, अपना इहलोक नहीं सुधार सका और केवल भविष्य 
की ओर आशा लगा, परलोक की ओर टकटकी लगाए बैठा है, वह 
अपने आपको धोखा देता है। अपने वास्तविक मंगल से वंचित रहता 
है। शुद्ध धर्म से दूर रहता है | धर्म अकालिक होता है | यानी अभी 
इसी जीवन में फल देने वाला होता है। धर्म के नाम कोई अनुष्ठान 
करें और उसका लाभ यहां न मिले, विकार-विहीन चित्त की निर्मलता 
का वास्तपिक सुख यहीं इसी जीवन में न मिले, तो समझना चाहिए 
कि किसी धोखे में उलझ रहे हैं। शुद्ध धर्म से वंचित हो रहे हैं। 
थर्म सबके लिए इसी जीवन को सुख-शान्ति बनाने हेतु है। आंखों 
के परे किसी सुदूर भविष्य की निरर्थक चिन्ता से मुक्‍त होने के लिए 
है। यही धर्म है। यही धर्म की शुद्धता है। यही शुद्ध धर्म का जीवन 
है, जिसकी आवश्यकता सार्वजनीन है। 


धर्म सार्वजनीन है, इसलिए शुद्ध धर्म का सम्प्रदाय से कोई सम्बन्ध 
नहीं, कोई लेन-देन नहीं। शुद्ध धर्म के पथ का पथिक जब धर्म-पालन 
करता है तब किसी सम्प्रदाय-विशेष के थोथे निष्प्राण रीति-रिवाज 
पूरे करने के लिए नहीं, किसी ग्रन्थ-विशेष के विधि-विधान का अनुष्ठान 
पूरा करने के लिए नहीं मिथ्या अंधविश्वास-जन्य रूढ़ि परम्परा का 
शिकार होकर किसी लकीर का फकीर बनने के लिए नहीं, बल्कि 
शुद्ध धर्म का अभ्यासी अपने जीवन को सुखी और स्वस्थ बनाने के 
लिए ही धर्म का पालन करता है। धार्मिक जीवन जीने के लिए धर्म 
को भलीभांति समझकर, उसे आत्म-कल्याण और परकल्याण का कारण 
मानकर ही उसका पालन करता है। बिना समझे हुए केवल अंध-विश्वास 
के कारण अथवा किसी अज्ञातं शक्ति को संतुष्ट और प्रसन्न करने 
के लिए अथवा उसके भय से आशंकित-आतंकित होकर धर्म का पालन 
नहीं करता। धर्म का पालन दूषणों का दमन करने के लिए ही नहीं, 

बल्कि प्रज्ञापूर्वक उनका पूर्ण शमन और रेचन करने के लिए करता 
है | धर्म का पालन केवल अपने लिए ही नहीं, बल्कि वहुजन के हित-सुख, 
मंगलकल्याण और वहुजन की स्वस्ति-मुक्ति के लिए करता हे | 

धर्म का पालन यही समझकर करना चाहिए कि वह सार्वजनीन 
है, सर्वजनहितकारी है; किसी सम्ग्रदाय-विशेष, वर्ग-विशेष या जाति-विशेष 
से बंधा हुआ नहीं है। यदि ऐसा हो तो उसकी शुद्धता नष्ट हो जाती 
है। धर्म तभी तक शुद्ध है, जब तक सार्वजनीन, सार्वदेशिक, सार्वकालिक 
है। सबके लिए एक जैसा कल्याणकारी, मंगलकारी हित सुखकारी 
है। सबके लिए सरलतापूर्वक बिना हिचक के ग्रहण कर सकने योग्य 
है! 


शुद्ध वायुमंडल में रहना, शुद्ध-स्वच्छ हवा का सेवन करना, शरीर 
स्वच्छ रखना, साफ-सुथरे कपड़े पहनना, शुद्ध-स्वच्छ सात्विक भोजन 
मुझे इसलिए करना चाहिए कि यह मेरे लिए हितकर है, परंतु यह 
केवल मेरे लिए ही नही, किसी एक जाति-विशेष, वर्ग-विशेष या 
सम्प्रदाय-विशेष के लिए ही नही, बल्कि सबके लिए समान रूप से 
हितकर है। केवल मैं ही नहीं, कोई भी व्यक्ति यदि अशुद्ध, अस्वस्थ 
वातावरण में रहता है, गन्दी, विषैली वायु का सेवन करता है, अपने 
शरीर और वस्त्रों को गंदा रखता है, अस्वच्छ-दूषित भोजन करता 
है तो अपने स्वास्थ्य को हानि पहुंचाता है, रोगी और दुःखी होता 
है। यह नियम सार्वजनीन है। किसी एक व्यक्ति-विशेष, किसी एक 
जाति विशेष पर ही लागू नहीं होता है। ठीक इसी प्रकार जब कोई 
अपने मन को विकारों से विकृत करता है तो व्याकुल होता है। उसके 
वात-पित-कफ में विषमता पैदा होती है। वह रोग-ग्रस्त होता है। 
स्वास्थ्य-विज्ञान के सामान्य नियम सभी के तन और मन पर समान 
रूप से लागू होते हैं। प्रकृति यह नहीं देखती कि इन नियमों का 


` उल्लंघन करने वाला कौन है, किस जाति का और किस सम्प्रदाय 


का है। प्रकृति किसी सम्प्रदाय-विशेष के व्यक्ति पर कृपा नहीं करती. 
न किसी अन्य पर कोप करती है। मलेरिया, मलेरिया है। न हिन्दू 

है, न बौद्ध, न जैन है, न पारसी, न मुस्लिम है न ईसाई। वैसे ही 
कुनैन, कुनैन है। वह न हिन्दू है, न बौद्ध, न जैन है, न पारसी, न 
मुस्लिम, है न ईसाई | इसी प्रकार क्रोध, ईर्ष्या, द्वेष आदि विकार न 
हिन्दू हैं न बौद्ध, न जैन हैं न पारसी, न मुस्लिम हैं न ईसाई | विकारों 
से विमुक्त रहना ही शुद्ध धर्म है। अत: शुद्ध धर्म न हिन्दू है, न बौद्ध 
है, न जैन है. न पारसी है, न मुस्लिम है, न ईसाई है। वह शुद्ध 
धर्म ही है | 

धर्म एक आदर्श जीवन-शैली है, सुख से रहने की पावन पद्धति 
है, शान्ति प्राप्त करने की विमल विधा है, सर्व जन-कल्याणी आचारसंहिता 
है, जो सबके लिए है। 

क्या शीलवान, समाधिवान, प्रज्ञावान होना केवल बौद्धो का ही 
धर्म है ? औरों का नहीं ? क्या वीतराग, वीतद्वेष, वीतमोह होना केवल 
जैनियों का ही धर्म है ? औरों का नहीं ? क्या स्थितप्रज्ञ, अनासक्त, 
जीवनमुक्त होना कैवल हिन्दुओं का ही धर्म है ? औरों का नहीं ? 
क्या प्रेम और करुणा से ओत-प्रोत होकर जन सेवा करना केवल 
ईसाइयों का ही धर्म है ? औरों का नहीं ? क्या जात-पात क्र भेदभाव 
से मुक्त रहकर सामाजिक समता का जीवन जीना केवल मुसलमानों 
का ही धर्म है ? औरों का नहीं ? धर्मपालन का मुख्य उद्देश्य है - 
हम आदमी बनें। अच्छे आदमी बनें। अच्छे आदमी वन जायेंगे तो 
अच्छे हिन्दू, अच्छे बौद्ध, अच्छे जैन, अच्छे मुसलमान, अच्छे ईसाई 
आदि बन ही जायेंगे। यदि अच्छे आदमी ही नहीं बन सके तो बौद्ध 
बने रहने से भी क्या हुआ ? हिन्दू. जैन, ईसाई, मुसलमान आदि बने 
रहने से भी क्या हुआ ? | - 

धर्म की इस शुद्धता को समझें और धारण करें | हम.सबके जीवन 
में शुद्ध धर्म जागे। निस्सार छिलकों का अवमूल्यन हो, उन्मूलन हो 
शुद्ध सार का सही मूल्यांकन हो, प्रतिष्ठान हो। शुद्ध धर्म जीवन का 
अंग बन जाए। इसी में हमारा सच्चा कल्याण, सच्चा मंगल समाया 
हुआ है। ७ 

२ / धर्म का सार 
ठीक से समझे हुए धर्म का ही ठीक से पालन किया जा सकत! 


है। घर्म के सार को समझें | सार को समझेंगे तभी उसे ग्रहण कर - 


पायंगे, अन्यथा भीतर का. सार-तत्व छोड़कर छिलों में ही उलझे रह 
जायेंगे। उन्हें ही सार समझकर धर्म मानने लगेंगे। 
सार में सदा समानता रहती है। भिन्न-भिन्न छिलके हुआ करते 
हैं और जहां इन छिलकों को धर्म मान लिया जाता है, वहां धर्म भी 
भिन्न-भिन्न हो जाते हैं। यह हिन्दुओं का धर्म, हिन्दुओं में भी सनातनी, 
आर्यसमाजी; यह बौद्धों का धर्म, बौद्धों में भी महायानी, हीनयानी; यह 
जैनियों का धर्म, जैनियों में भी दिगम्बरी, श्वेताम्बरी; यह ईसाइयों 
का धर्म, ईसाइयों में भी कैथोलिक, प्रोटेस्टेंट; यह मुसलमामों का धर्म, 
मुसलमानों में भी शिया, सुन्नी आदि-आदि धर्म, भिन्न-भिन्न ही नहीं, 
परस्पर विरोधी भी | निस्सार छिलकों को महत्त्व दिये जाने के कारण 
यह विभिन्मताएं हैं और इन्हें लेकर ही पारस्परिक विरौध उत्पन्न होते 
हैं| 
कोई चोटी रखे हुए है, कोई दाढी! चोटी मोटी है या पतली? 
दाढ़ी मुंड़ी मूंछवाली या भरी मूंछवाली ? कोई सिर के बाल बढ़ाये 
हुए है - खूब सजे-संवरे हैं या रूखे-सूखे जटा-जटिल ? कोई सिर 
मुंडाए हुए है तो वह भी उस्तरे से या चिमटी से ? किसी ने कान 
छिदवा रखे हैं तो उनमें बालियां पहनी हैं या कुण्डल या मुद्राए? 
कोई तिलक लगाये हुए है तो तिलक चन्दन का है या रोली का 
या भस्म का ? इस आकार का है या उस आकार का ? कोई माला 
पहने .हे तो वह रुद्राक्ष की है या चन्दन की या तुलसी की ? बीच 
में लटकन वाली है या बिना लटकन वाली ? यदि लटकन वाली 
है तो उसमें किस देवी-देवता, गुरु, आचार्य का चित्र या चिन्ह लटकता 
है ? कोई निर्वस्त्र है तो कोई वस्त्र पहने है। वस्त्र पहने है तो वह 
सिला है या अनसिला ? इस रंग का है या उस रंग का ? इस बनाव-कटाव 
का है या उस बनाव-कटाव का ? धोती है या लुंगी? पाजामा है 

या पतलून ? कमीज है या कुर्ता ? अचकन है या कोट ? दुपल्ली 
टोपी है या तुर्की टोपी या अंग्रेजी हैट ? कोई गले, भुजा, कलाई 
पैर या अंगुलियों में डोरा बांधे हे अथवा जंतर, तावीज या गण्डा ? 
और है तो उसमें कोई अंक है या अक्षर ? या शब्द ? या मन्त्रं ? 
या तन्त्र ? कोई हाथ में पात्र लिये है या करपात्री है ? पात्र है तो 
मिट्टी का है ? लकड़ी का हे ? लोहे का है ? या अन्य किसी धातु 
का ? 
ये अनेक रूप-रूपाय, भिन्न-भिन्न बाह्याडम्बर, देश-भूषा, आकार-प्रकार, 
बनावट-सजावट, भिन्न-भिन्न सम्प्रदायों के प्रतीक मात्र ही नहीं हैं, 
प्रत्युत भिन्न-भिन्न धर्म गनकर पारस्परिक विरोध का कारण बन गये 
हैं| कभी किसी धर्मनेता ने प्यासी जनता को अमृत जैसा धर्मरस दिया, 
परंतु जिस पात्र में दिया, वह पात्र ही हमारे लिए प्रमुख हो गया | 
कालान्तर में जब वह पात्र जीर्ण हुआ तो उसमें छेद होकर सारा 
घर्मरस बह गया | खोखला पात्र ही हमारे पास रह गया] इस पात्र 
के रस को हमने जाना या चखा नही | इसलिए यह खोखला पात्र 
हमारे लिए धर्म हो गया और इसे छाती से चिपकाए रखने को हम 
जीवन की सार्थकता मानने लगे | 
जैसे भिन्न-भिन्न रूप-सज्जा, वैसे ही भिन्न-भिन्न थोथे, निर्जीव, 
निष्प्राण कर्मकाण्ड हमारे लिए धर्म बन गये हैं और हमारा उनसे गहरा 
| चिपकाव हो गया है। शुद्ध धर्म फिर छूट गया और हम चूल्हे, चौके 
को, कच्ची या पक्की रसोई को , जात-पात को, छुआछूत को, इस 
या उस नवी, पोखरे अथवा समुद्र में नहाने को, इस या उस तीर्थ 
की यात्रा कर लेने को ही धर्म मानने लगे हैं। इस या उस मन्दिर, 
मस्जिद, गिरजा, चैत्य, उपाश्रय, गुरुद्वारे में सुबह-शाम हाजिरी दे आने 
को ही धर्म मानने लगे हैं। पूर्व या पश्चिम की ओर मुंह करके, खड़े 
होकर या बैठकर, घुटने मोड़कर या पाल्थी मारकर, हाथ जोड़कर 
या अंजली पसारकर, पंचांग, अष्टांग या दण्डवत्‌-प्रणाम करके, इस 
या उस देवी, देवता, गुरु, आचार्य या धर्मनेता की तस्वीर, मूर्ति, 
धरण-चिन्ह, पादपीठ या धातु-अवशेष अथवा उसके उपदेश-ग्रंथ के 

सामने वन्दना करने, सिर झुकाने, दीप जलाने, नैवेद्य चढ़ाने, आरती 
उतारने, शंख बजाने, घण्टे-घडियाल बजाने, नाचने, गाने, अजान पढने, 
स्तोत्र पढ़ने, उसके नाम की माला'जपने अथवा उसकी वाणी के पाठ 
करने को ही धर्म मानने लगे हैं, भले यह सब यन्त्रवत्‌ ही क्यों न 
होता. हो | इसी प्रकार भयभीत चित्त द्वारा किसी की मनौती मनाने, 
प्रसाद चढ़ाने, जात-झडुला, जादू-टोना अथवा झाड-फूंक करने को 
ही धर्म मानने लगे हैं। किसी अज्ञात, अदृश्य सत्ता को सन्तुष्ट -प्रसन्न 
करने के लिए मुर्गी, बकरे, गाय, भेंसे या मनुष्य तक की बलि चढ़ाते 
हैं और इसे भी धर्म ही मानते हैं। कोई बलि चढ़ाते हुए एक झटके 
में धड़ से सिर अलग करने को और कोई धीरे-धीरे तड़पा-तड़पा 
कर मारने को धर्म मानते हैं। इन भिन्न-भिन्न कर्मकाण्डों वाला धर्म 
बाजार में भी विकने लगा है। हम चाहें तो पैसे के बल पर ऐसे धर्म 
को खरीद सकते हैं| जो कर्मकाण्ड स्वयं नहीं कर सकते, उसे किराये 
के लोगों से करवा सकते हैं | यह सत्य धर्म का घोर अवमूल्यन है | 


सत्य धर्म की उपलब्धि के लिए हमें जो साधन मिले, हमारी नासमझी 
के कारण वे ही हमारे लिए बन्धन बन गए। किसी सन्त पुरुष ने 
हमें अन्धकार में भटकते देख अत्यन्त करुण चित्त से हमारे हाथ में 
जलती हुई मशाल पकड़ाई, ताकि' उस प्रकाश के सहारे हम सही 
रास्ते चलकर अपनी जीवन-यात्रा सकुशल पूरी करें; परन्तु कालान्तर 
में उस मशाल की ज्योति बुझ गई | हमारे हाथ'में केवल डण्डा रह 
गया और हम मूढ़तावश उस डण्डे को ही मशाल मानकर उससे चिपक 
गये। शिव छूट गया, शव रह गया | थोथा वाह्याचार ही हमारे लिए 
धर्म बन गया। 


कभी यह भी होता है कि इन बाह्याचार और बाह्याडम्यर-रूपी 
स्थूल छिलकों को तो हम धर्म नहीं मानते हैं, परंतु इनकी जगह ऐसे 
सूक्ष्म-सूकष्म छिलकी को धर्म मानने लगते हैं, जो अधिक भ्रामक और 
अधिक कठिन बांधने वाले होते हैं। जब हम किसी अन्ध मान्यता, 
अन्ध-भावावेश, अथवा बौद्धिक तर्कजाल को धर्म मानने लगते हैं, तो 

उसमें अधिक बुरी तरह उलझ जाते हैं | हम जिस परिवार में जन्मे 
हैं, जिस परिवेश में पले हैं, उस वंश-परम्परा की किसी मान्यता के 
बारे में वार-बार सुनते रहे हैं, अत्तः उस मान्यता की लकीर बार-बार 
मन पर पंड़ते-पड़ते इतनी गहरी बन गई है कि उसे छोड़कर और 
कोई मान्यता सही हो सकती है, इसे स्वीकार करने तक को तैयार 
नहीं होते। हम जिस दार्शनिक परम्परा को मान रहे हैं, उसके साथ 
हमारा एक भावनात्मक सम्बन्ध जुड़ जाता है | फलस्वरूप उसके विपरीत 
अन्य किसी दृष्टिकोण को कभी स्वीकार ही नहीं कर सकते, अथवा 
यह भी होता है कि अपनी तर्कबुद्धि से हमने किसी मान्यता को अपना 
लिया हे तो अपने ही बुद्धिवल को अत्यधिक महत्ता देने के स्वभाववश 
अन्य किसी मान्यता को सही मानने को प्रस्तुत ही नहीं होते | परम्परागत 
मान्यता, हृदयगत भावुकता अथवा बौद्धिक तर्कजाल के कारण जब 
हम किसी भी मान्यता के गुलाम हो जाते हैं तो उसके प्रति इतनी 
गहरी आसक्ति पैदा कर लेते हैं कि हमेशा के लिए उसी रंग का 
चश्मा पहन लेते हैं। अत: उस रंग के अतिरिक्त अन्य कोई रंग हमें 
दीखता ही नहीं। इस प्रकार सच्चाई से, शुद्ध धर्म से दूर हो जाते 
हैं, क्योंकि हर बात को अपने ही चश्मे के रंग से देखने के आदी 
हो जाते हैं। 


मान लो, अन्धविश्वास व भावावेश अथवा बौद्धिक ऊहापोह के 
आधार पर हमने कोई सही सिद्धान्त ही स्वीकार कर रखा हो, परंतु 
उसके प्रति हुई आसक्ति के कारण उस सिद्धान्त को स्वीकारने मात्र 
को ही सारा महत्त्व देने लगते हैं, उसके व्यावहारिक पक्ष को सर्वथा 
भुला देते है। किसी सिद्धान्त को स्वीकारने मात्र से क्या बनता है? ` 
मुख्य बात तो उस सिद्धान्त को, यदि वह सही है, तो जीवन में उतारना 
चाहिए | जो जीवन में उतरे, वही सही घर्म है; अन्यथा निस्सार भावुकता 
है, थोथा बुद्धि विलास है। 


सैद्धान्तिक स्तर पर हम आत्मवादी हैं या अनात्मवादी. ईश्वरवादी 
हैं या निरीश्वरवादी, द्वैतवादी हैं या अद्वैतवादी, इतने प्रकार के तत्त्वों 





CC-0. Mumukshu Bhawan Varanasi Collection. Digitized by eGangotri 


धर्म का सार / ३१ 


की संख्या गिनने वाले हैं या उतने प्रकार के तत्त्वों की, इन-इन तत्त्वों. 
की ऐसी-एऐसी व्याख्या करने वाले हैं या पैसी-वैसी, इससे क्या अन्तर 
पड़ता है। मुख्य बात तो यह है कि व्यावहारिक जगत में हम शुद्ध 
चित्त का जीवन जी रहे हैं या नहीं ? अपने आपको ईशवरवादी कहने 
वाला व्यक्ति कल की चिन्ता में कितना व्याकूल हो रहा है? अपने 
आपको अनात्मवादी कहने वाला व्यक्ति अपने अहं में किस कदर डूबा 
हुआ है ? ऐसी अवस्था में कोरा सैद्धान्तिकं पक्ष किस काम का? मुख्य 
बात तो व्यावहारिक पक्ष की है, आचरण की है | शुद्ध चित्त पर आधारित 
आचरण ही धर्म है। कोई विशेष वेश-भूषा पहनें या न पहले, कोई 
विशेब कर्मकाण्ड सम्पन्न करें या न करें, कोई विशेष दार्शनिक मान्यता 
मानें या न मानें, परंतु यदि हमारा मन-मानस द्वेष-दौर्मनस्यता से भरा 
रहता है तो हम सर्वथा धर्महीन हैं और वह स्नेह सौमनस्यता से भरा 
रहता है तो हम धार्मिक ही हैं। कोई वेश-भूषा, कोई कर्मकाण्ड, कोई 
दार्शनिक मान्यता हमारे चित्त की विशुद्धि में सहायक सिद्ध होती हो 
तो ग्राह्य है और यदि हमारी चित्तशुद्धि से उसका संबंध नहीं हो तो 
निरर्थक, निस्सार है | अगर यही हमें धार्मिक होने की मिथ्या भ्रांति 
पैदा करने वाली हो जाए तो जहरीले सांप की तरह खतरनाक है | 
अतः सर्वथा त्याज्य है। जब हम धर्म के सत्य-सार को नहीं समझते 
तो ऐसे ही खतरनाक जहरीले सांप-बिच्छू अपने आ र पालते हैं। 
भांति-भांति के गन्दे-गन्दे कड़े-करकट बटोरकर न्ह अपनी छाती 
से लगाकर कहते हैं - यही हमारा धर्म, यही अनमोल रत्न, यही 
मणि है। 


जबतक धर्म की वास्तविक मणि नहीं प्राप्त होती, तबतक हम कंगाल 
हैं। हमारा जीवन निस्सार दिखावे, निरर्थक कर्मकाण्ड और निकम्मे 
बुद्धि-किलोल से भरा रहता है | परंतु इतना होते हुए भी यदि हम इस 
सच्चाई को समझते हों कि यह सब सारहीन छिलके हैं, धर्म का सार 
तो चित्त की शुद्धता में है, राग-द्वेष मोह के बन्धनों से मुक्त होने में है, 
विषम स्थितियों में भी चित्त की समता बनाये रखने में है, मैत्री, करुणा, 

मुदिता में है और साथ-साथ यह भी समझते हों कि ये गुण हमम नही 
हे, तो देर-सवेर हम धर्म के सार को प्राप्त कर ही लेते हैं। लेकिन जब 
हम इन निस्सार छिलकों को ही धर्म मानने लगें तो शुद्ध धर्म प्राप्त कर 
सकने की सारी सम्भावनाएं समाप्त हो जाती है । हम इन बाह्य छिलकों 
में रमे हुए कभी भीतर की ओर निहारते नहीं, आत्म-निरीक्षण करते ही 
नहीं | हम यह जांच कभी करते ही नहीं कि जिसे धर्म माने जा रहे हैं 
उसकी वजह से हमारे मन-मानस में क्या सुधार हो रहा है ? हमारे 
जीवन-व्यवहार में क्या सुधार हो रहा है ? जन्म-मरण से मुक्ति पाने 
की हजार चर्चाएं करेंगे, हजार आशाएं बांधेंगे, परंतु यहां इसी जीवन 
में मन को विकारों से मुक्त करने का जरा भी प्रयत्न नहीं करेंगे। धर्म 
का सार छट जाने से जितनी बडी हानि होती है, उससे कई गुना बड़ी 
हानि निस्सार को सार समझकर उससे चिपक जाने से होती है। इससे 
तो राग असाध्य हो उठता हे] 


धर्म की शुद्धता को जानना, समझना, ज़ांचना, परखना, रोग-मुक्ति 

का पहला आवश्यक कदम हें | शुद्ध धर्म सदा स्पष्ट और सुवोध होता 

है। उसमें रहस्यमयी गुत्थियां नहीं होती | पहेली-बुझौवल नहीं होता | 

दिमागी कसरत नहीं होती । प्रतीको और अतिशयोवित्तयो से भरा हुआ 

| पांडित्य-प्रदर्शन नहीं होता! जो कुछ होता है, वह सहज ही होता 
है। धर्म की शुद्धता इसी में हे कि उसमें अटकलपच्चू, कपोलकल्पनाएं 
नही होती । जो कुछ होता है, यथार्थ ही होता हे धर्म कोरा-सिद्धान्त-निरूपण 
नहीं होता। स्वयं साक्षात्कार, स्वयं अनुभव करने के लिए होता है। 
धर्म राजमार्ग की तरह ऋजु होता है। उसमें अन्धी गलियों जैसी 
भूल-भुलेया नहीं होती| धर्म यहीं, इसी जीवन में, लाभ देने वाला 
होता हैं। जितना-जितना पालन किया जाय, उतना-उतना लाभ देता 
ही है। धर्मआदि. मध्य, अन्त हर अवस्था, में कल्याणकारी ही होता 
है। धर्म सर्वसाधारण के लिए मान रूप से ग्रहण करने योग्य होता 
है। ऐसा हो तो ही धर्म यथार्थ है, शुक्ल है, शुद्ध है, अन्यथा धर्म 
के नाम पर कोई धोखा हो सकता है | . 

वाणी के कर्म, शरीर के कर्म, आजीविका, मानसिक स्वस्थता का 
अभ्यास, जागरूकता का अभ्यास, एकाग्रता का अभ्यास शुद्ध हो, मानसिक 
चिन्तन और जीवन जगत के प्रति दृष्टिकोण भी शुद्ध हो। यही शुद्ध 
धर्म है | 

मोटे-मोटे तौर पर कह सकते हें : 


१. दान - अहंकार विहीन-अपरिग्रह हेतु दिया गया दान शुद्ध 
धर्म है | 

२. शील - सदाचार का पालन करना, हिंसा, चोरी, व्यभिचार, 
मिथ्या-भाषण और नशे के सेवन से विरत रहना 
शुद्ध धर्म है । 

३. समाधि - मन को वश में करना, उसे एकाग्र कर वर्तमान 
के प्रति सजग रहने का अभ्यास शुद्ध धर्म है | 

४. प्रज्ञा -' “मै”, “मेरे” अथवा प्रिय-अप्रिय-मूलक राग-द्वेष से 
रहित होकर हर व्यक्ति वस्तु और स्थिति को जैसी 
है, वैसी यथाभूत प्रज्ञापूर्वक देखने का अभ्यास, चित्त 
की समता का अभ्यास, शुद्ध धर्म है। 


दान, शील, समाधि और प्रज्ञा के ये चारों अभ्यास सार्वजनीन 
हैं, साम्प्रदायिकता-विहीन हैं, सर्वजनहितकारी है. सर्वग्राह्य हैं | इसीलिए 
छिलकों से परे शुद्ध धर्म है। परन्तु ऐसे धर्म का अभ्यास न कर, चाहें 
कि हम धार्मिक हों और उससे भी अधिक यह चाहें कि लोग हमें 
धार्मिक मानें, तो धर्म के नाम पर विज्ञापनबाजी ही करते हैं। नाना 
प्रकार के बाह्याचार करते हैं। नाना प्रकार के दार्शनिक वाद-विवाद 
करते हैं, वाणी-विलास ओर बुद्धि-विलास करते हैं, और इस प्रकार 
आत्म-प्रवंचना, जग-प्रवंचना के जंजाल में बुरी तरह जकड़ते जाते ' 
हे | न आत्महित सधता है, न परहित | 


आत्महित और परहित के लिए शुद्ध धर्म का जीवन जीना अनिवार्य _ 
है। शुद्ध धर्म कर जीवन जीने के लिए धर्म की शुद्धता को जानना 

अनिवार्य है | धान को भूसे से, सार को छिलके से अलग करना अनिवार्य 
है। सार को महत्त्व देना सीखेंगे तो ही सार ग्रहण किया जा सकेगा | 

शुद्ध धर्म का सार नहीं ग्रहण करेंगे तो द्वेष, द्रोह, दौर्मनस्य, दुराग्रइ, 
अभिनिवेश, हठघर्मी, पक्षपात, संकीर्णता, कट्टरता, भय, आशंका 
अविश्वास, प्रमाद, कठमुल्लेपन से भरा हुआ जीवन, निस्तेज, -निष्म्राण 
निरुत्साही ही होगा; कुत्सित, कलुषित, कुटिल ही होगा; व्याकुल, व्यथित, 
व्यग्र ही होगा | शुद्ध धर्म का सार ग्रहण कर लेंगे तो प्यार और करुणा, 
स्नेह और सद्भाव, त्याग और बलिदान, सहयोग और सहकार, श्रद्धा 
और विश्वास, अभ्युदय और विकास से भरा हुआ जीवन ओजस्वा, 
वर्चस्वी ही होगा; उदात्त, अभय, अचिन्त्य ही होगा; सहज, सरल, स्वच्छ 
ही होगा; मंगल-कल्याण, स्वस्ति से भरपूर ही होगा | 

शुद्ध धर्म का यही प्रत्यक्ष लाभ है । प्रत्यक्ष लाभ ही शुद्ध धर्म के 
सार की सही कसौटी है। ७ 


३ / धर्म का सही मूल्यांकन 


धर्म का सही मूल्यांकन करना सीखें | यदि सही मूल्यांकन करते | 
रहेंगे तो दृष्टि सम्यक्‌ रहेगी, नीर-क्षीर विभाजन-विवेक बना रहेगा 
धर्म-पथ पर अपना संतुलन बनाए रख सकेंगे, अन्यथा धर्म का कोई 
एक अंग आवश्यकता से अधिक महत्व पाकर धर्म-शरीर की सर्वांगीण 
उन्नति में बाधक बन जायगा | सम्यक्‌ दृष्टि यही है कि जिसका जितना 
मूल्य है, उसको उतना ही महत्व दें-न अधिक, न कम | ककर-पत्थर, 
कांच, हीरा, मोती, नीलम, मणि सबका अपना-अपना अलग-अलग महत्व 
है। जिसका जितना महत्व है उसका उतना ही मूल्य हे, लौकिक 
क्षेत्र में कांच और हीरे का, मिट्टी और सोने का एक जैसा मूल्याकन 
नहीं किया जाता | इसी प्रकार धर्म के क्षेत्र में 'सब धान पांच पसेरी 
नहीं तौले जाने चाहिए | 'टके सेर भाजी, टके सेर खाजा' का अविवेकी 
` मूल्यांकन नहीं होना चाहिए, अन्यथा या तो किसी निस्सार छिलके 
कों ही धर्म मान बैठेंगे अथवा धर्म के किसी नन्हें से प्राथमिक कदम 


| क 

को ही सव कुछ मानकर शुद्ध धर्म की उच्चतम अवस्थाएं कभी प्राप्त 
नहीं कर सकेंगे! 

मसलन, दान देना अच्छा है। धर्म का एक अंग है, परंतु धर्म 
की कसौटी पर दान .का भी अलग-अलग मूल्यांकन होना चाहिए - 
वित्तीय नहीं, नैतिक | दान अधिक है या कम, इसका कोई महत्व नहीं 
होता, परंतु देते समय चित्त की चेतना कैसी है, यही ध्यान देने की | 
बात है। यदि उस समय चित्त में क्रोध या चिड़चिड़ाहट या घृणा या 
द्वेष या भय या आतंक या बदले में कुछ प्राप्त करने की तीव्र लालसा 
है या यश की प्रबल कामना है अथवा निरहंकार चित्त से दिये गए 
दान की अपेक्षा बहुत हल्का है, भले मात्रा में अधिक क्यों न हो। 
शुद्ध चित्त से दिये गए दान का अधिक महत्व है! इससे अपरिग्रह 
और त्याग धर्म पुष्ट होता है, पर इसके महत्व की भी अतिरंजना कर 
इसे ही सब कुछ मान बैठें तो धर्म के अन्य अंगों की अवहेलना होगी 
और व कमजोर रह जायंगे! 


इसी प्रकार उपवास भी त्याग धर्म का एक अंग है। हम उपवास 
द्वारा शरीर को स्वस्थ रखते हैं | स्वस्थ शरीर से ही धर्म का सुगमतापूर्वक 
पालन किया जा सकता है | शारीरिक स्वास्थ्य के अतिरिक्‍त मानसिक 
संयम के लिए भी उपवास उपयोगी है । उपवास करें-और मन भिन्न-भिन्न 
पकवानों में रमता रहे तो ऐसा उपवास हीन कोटि का होगा। उपवास 
करें और केवल शरीर को ही नहीं, बल्कि मन को भी संयमित करें 
तो उपवास उच्चकोटि का होगा। हीन कोटि की तो बात ही क्या, 
उच्चकोटि के उपवास का भी अतिरंजित मूल्यांकन कर उसे ही सब 
कुछ मान बैठेंगे तो अहंभाव के शिकार हो जायगे। उनका अभ्यास 
करना तो दूर की बात रही, उन्हें पुष्ट करने की बात भी हम कमी 
नहीं सोचेंगे | 


उपवास करने वाला शील-सदाचार के क्षेत्र में दुर्बल हो तो उपवास 
करने वाले शीलवान व्यक्ति से हीन है। इसी प्रकार सामिष भोजन 
से निरामिष भोजन, चटपटे मिर्च-मसाले वाले राजसी भोजन से सादा 

सात्विक भोजन करने वाला व्यक्ति श्रेष्ठ है, उत्तम है, परंतु सात्विक 
निरामिष भोजन करने वाला व्यक्ति इसी एक गुण के कारण अपने 
आपको अन्य सभी से श्रेष्ठ मानने लगे तो मिथ्या अहं के कारण शुद्ध 
धर्म के उन्नतिपथ से भटक जायगा। भोजन में मात्रज्ञ और गुणज्ञ 
होना, यानी उतना ही और वैसा ही भोजन करना, जितना और जैसा 
कि हमारे शरीर के लिए उपयोगी और आवश्यक है-धर्म का एक 
अच्छा अंग है, परंतु धर्म के उससे भी अच्छे और ऊंचे अंग हैं, ऐसा 
नहीं जानेंगे तो उनसे वंचित रह जायंगे | 

अपना अधिकांश समय आलस्य, तन्द्रा मे गंवाने वाले व्यक्ति की 
अपेक्षा यथावश्यक कम-से-कम समय सोकर, अधिक-से-अधिक समय 
जागरूक रहने वाला व्यक्ति निश्‍चित रूप से अधिक अच्छा है, परंतु 
ऐसे व्यक्ति को भी धर्म-पथ की आगे की बहुत-सी मंजिलें प्राप्त करनी 
होती हैं, इसे. वह न भूल जाय। 
' टहलना, दौड़ना, तैरना, व्यायाम करना और इसी तरह आसन, 
प्राणायाम करना, शरीर को स्वस्थ और फुर्तीला बनाए रखने के लिए 
* आवश्यक है, लाभदायक है | इसी प्रकार रोज नहाना, शरीर को स्वच्छ 
रखना, साफ-सुथरे कपड़े पहनना अच्छा है | स्वास्थ्य के क्षेत्र में इनकां 
अपना महत्व है, अपना मूल्य है, परंतु केवल इन्हीं को सम्पूर्ण धर्म 
मान बैठें और शरीर की बाहरी सफाई में ही लगे रहकर भीतरी सफाई 
रोक दें तो अपनी हानि ही होगी। 

कोई व्रत पालन करता है तो इसलिए कि मन संयमित, निग्रहित. 
सबल, सुदृढ़ हो, धर्म मार्ग पर अविचल आरूढ हो; परन्तु इन व्रतों 
को ही सबकुछ मान बैठें तो यही बन्धन बन जायंगे, कोई माला फेरता 
है और मन-ही-मन किसी मन्त्र का जाप करता है तो मन को एकाग्र 
करने के लिए ही; परन्तु मन की एकाग्रता का जरा भी अभ्यास करें 
नहीं और यन्त्रवत्‌ माला फेरना और मन्त्र जपने की रूढ़ि को ही 
धर्म मान बैठें तो वह भटकाव है | 


कोई मन्दिर जाकर अपने उपास्यदेव की मूर्ति के दर्शन करता 
है। इससे उनके मन में श्रद्धा जागती है | श्रद्धा से मन में सौमनस्यता 

जागती हे ! सौमनस्यता चित्त को एकाग्र करने में सहायक होती है | 
अपने उपास्यदेव की मूर्ति खुली आंखो से देखता है और फिर आंख 
मूंद कर बार-बार उसका ध्यान करता हे | इस अभ्यास द्वारा वह आकृति 
बन्द आंखों के सामने भी आने लगती है। इस प्रकार चित्त को एकाग्र 
करने का एक साधन प्राप्त हो जाता है आकृति का ध्यान करते-करते 
अपने उपास्यदेव के गुणों का ध्यान करने लगता है और उन गुणों 
को अपने जीवन में उतारने का प्रयत्न करने लगता है। यह सचमुच 
कल्याणकारी है, परंतु यह सब तो करे नहीं, केवल मन्दिर जाने और 
मूर्ति के सामने यन्त्रवत्‌ सिर झुकाने को ही सम्पूर्ण धर्म मान ले तो 
वह गलत मूल्यांकन के कारण रूढ़ियों में उलझना है। 

इसी प्रकार भजन-कीर्तन तल्लीनता के लिए हैं। चित्त को एकाग्र 
करने के साधन हैं; परन्तु इन्हें इससे अधिक कुछ और मानने लगें 
तो फिर भुलावे में पड़ जाते हैं। किसी गुरु या संत का दर्शन, उसको 
किया गया नमन, उसके प्रति श्रद्धा जगाने के लिए हैं। उसके गुणों 
को देखकर मन में प्रेरणा जगाएं और वे गुण स्वयं धारण करें, इसी 
निमित्त हैं। परंतु इसका इससे अधिक मूल्यांकन करने लगते हैं तो 
"विवेक खो वैठते हैं और अन्धश्रद्धा के कारण बुद्धि जड़ होने लगती 
है | किसी धर्म-ग्रन्थ का पाठ करते हैं अथवा श्रवण करते हैं तो इसलिए 
कि उससे हमें प्रेरणा मिले, मार्गदर्शन मिले, जिससे कि धर्म, जीवन 
में उतार सकें; परन्तु इसे भुलाकर केवल श्रवण, पठन को ही सबकुछ 
मान लेते हैं तो गाडी फिर मिथ्यादृष्टि के दलदल में धंस जाती है। 

कोरा वाणी-विलास और बुद्धि-विलास धर्म नहीं है | जीवन में उतरा 
हुआ शील-सदाचार ही धर्म है। शील-सदाचार की भी अलग-अलग 
श्रेणियां हैं| अहिंसा, अस्तेय, ब्रह्मचर्य, सत्य और अप्रमाद - इन शीलो 
में से कोई एक, कोई दो, कोई तीन कोइ चार अथवा कोई पांचों 
का पालन करता हे तो एंक-से दूसरा क्रमशः अधिक धार्मिक हे । इनमें 
भी कोई व्यक्ति किसी विशिष्ट शील का पालन इसलिए कर पा रहा 
हे कि जिस परिस्थिति और परिवेश में वह जन्मा, पला और रहता 

है, उह उस शील-पालन के अनुकूल हे | दूसरा व्यवित्त नितान्त प्रतिकूल 
परिस्थिति में भी उस शील का पालन करता है, मन को वश में रखता 
हे, तो यह दूसरा व्यक्ति पहले से अधिक श्रेष्ठ हे | 

मन को वश में करना धर्म का महत्वपूर्ण अंग है। यही समाधि 
है। परन्तु एक व्यक्ति समाधि हासिल करने के लिए जिस आलम्वन 
का प्रयोग करता है. वह राग, द्वेष या मोह बढ़ाने वाला हो तो वह 
व्यक्ति दूषित चित्त से समाधिस्थ होता है | दूसरा व्यवित्त ऐसे आलम्बन 
अपनाता है, जो कि राग, द्वेप और मोह को क्षीण करने वाले हैं, तो 
पहले की अपेक्षा यह दूसरा व्यक्ति चिक क्तम है | दूषित चित्त की 
एकाग्रता द्वारा मनोबल प्राप्त करके भी अनेक प्रकार की ऋदद्धियां-सिद्धियां 
हासिल की जा सकती हें | इनके वल पर सामान्य लोगों को चकाचाँध 
कर देने वाले चमत्कार प्रदर्शित किये जा राकते हैं; परन्तु इसे धर्म 
मान लेना खतरनाक है | यह आवश्यक नहीं कि जिस व्यक्ति ने शिद्धियां 
प्राप्त कर लीं, वह धर्मवान हो अनेक दुशील व्यक्ति चमत्कार प्रदर्शित 
करते हुए देखे जाते हैं। अतः चमत्कारो के आधार पर धर्म का मूल्यांकन 
नहीं किया जा सकता | करते हैं तौ मूल्यांकन गलत होता है! समाधि 
के साथ शील की भूमिका अनिवार्य है। 

शुद्ध समाधि के मार्ग पर भी विभिन्‍न उपलब्धियां होती हैं! कभी 
हम लगातार तीन घण्टे एक आसन पर वेठे रह जाते हैं। परन्तु 
आसन-सिद्धि साधना का अंतिम लक्ष्य नहीं है। इसी प्रकार एकाग्रता 
के अभ्यास के दौरान कभी-कभी बन्द आंखों के सामने हम प्रकाश, 
ज्योति रूप, रंग, आकृतियां, दृश्य आदि देखने लगते हैं। कभी-कभी 
कानों से कोई अपूर्व शब्द सुनते हैं, नाक से कोई अपूर्व गन्ध सूंघते 
है, जीभ से कोई अपूर्व रस चखते हैं, शरीर से किसी अपूर्व स्पर्श 
का अनुभव करते हैं और इन भिन्न-भिन्न अतीन्द्रिय अमुभूतियों को 
दिव्य ज्योति, दिव्य शब्द, दिव्य गन्ध, दिव्य रस और दिव्य स्पर्श कहकर 
इनका आवश्यकता से अधिक महत्त्व देने लगते हे तो भटक ही जाते 
हैं। इसी प्रकार रामाधि का अभ्यास करते हुए कभी सांस सूक्ष्म होते-होते 

अनायास रुक जाती है। स्वतः कुम्मक होने लगता है। अभ्यास 
करते-करते. विचारों और वितर्कों का तांता मन्द पड़ने लगता है और 
कभी निर्विचार, निर्विकल्प अवस्था आ जाती है | एकाग्रता बढ़ती है 
तो भीतर प्रीति-प्रमोद जागता है, आनन्द की लहरें उठने लगती है। 
मन और शरीर रोमांच-पुलक से भर जाता है | बहुत हल्कायन महसूस 
होता है | परन्तु इन भिन्न-भिन्न प्रिय अनुभूतियों को ही सबकुछ मानकर . 
इनकी अतिशयोक्तिपूर्ण व्याख्या करने लगें तो भी भटक जाते हैं। 
ये अनुभूतियां इस लम्बे मार्ग पर मील के पत्थरों जैसी है। इनमें से 
किसी के साथ चिपक जायं तो वह पत्थर गले का भार बन जाता 
है| आगे बढना मुश्किल कर देता है। ये अनुभूतियां धर्मशालाएं जैसी 
हे! इनमें से किसी को अन्तिम लक्ष्य मानकर उसमें टिक जायं जो 
आगे के रास्ते पर चलना ही नहीं हो सकता | यात्रा बन्द हो जाती 
है। पहले से लेकर आठवें ध्यान तक की सभी समाधियां एक-से-एक 
अधिक उन्नत है;. परन्तु आठौं ध्यानों में पारंगत हो जाने पर भी 
आध्यात्मिक क्षेत्र में सम्पूर्णता नहीं मानी जाती | आठौं समाधि समापत्तियों 
की सहज अनुभूति करने वाले साधक, को भी प्रज्ञावान होना नितान्त 
आवश्यक है। , 

प्रज्ञावान, प्रज्ञावान में भी भेद है। कोई प्रज्ञावान ऐसा है, जिसने 
श्रुतमयी प्रज्ञा हासिल की है; यानी पढ़-सुनकर प्रज्ञा की जानकारी 
प्राप्त की है। दूसरा ऐसा है, जिसने 'चिन्तनमयी प्रज्ञा भी हासिल की 
है, यानी जो पढ़ा-सुना उसे चिन्तन-मनन द्वारा बुद्धि की कसौटी पर 
कसकर युक्तिसंगत मानकर ही स्वीकार किया है। पहले से दूसरा 
प्रज्ञावान निश्चित रूप से उत्तम है | परन्तु पहले और दूसरे से तीसरा 
प्रज्ञावान कहीं अधिक उत्तम है, जो कि भावनामयी प्रज्ञा हासिल करता 
है, यानी प्रत्यक्ष अनुभूतियों फे बल पर स्वयं अपनी प्रज्ञा जगाता है। 


हमने अपनी भावनामयी प्रज्ञा जाग्रत की है अथवा परायी प्रज्ञा के 
बल पर केवल बुद्धि-रंजन किया है. इसकी स्वयं जांच करते रहना 
चाहिए। प्रज्ञा के नाम पर यदि केवल बुद्धि-रंजन हुआ होगा तो जीवन 

की विषम परिस्थितियों में मन उत्तेजित, उद्देलित हुए बिना नहीं रहेगा | 
भावनामयी प्रज्ञा का जितना अभाव होगा, मानसिक असमता उतनी ही 
अधिक होगी | भावनामयी प्रज्ञा के बल पर जो व्यक्ति, वस्तु, स्थिति, जैसी 
हे उसको जब हम वैसे ही, उनके सही स्वरूप में और उसके सही गुण-धर्म 
स्वभाव में, देखते हैं तो अपने मन का सन्तुलन बिगड़ने नहीं देते | अन्तर्मन 
में समाई हुई दौर्मनस्य की विभिन्न ग्रन्थियां स्वतः खुलने लगती हैं | चित्त 
के दूषण दूर होते हैं | उसमें निर्मलता आती है | निर्मलता आती है तभी 
संकीर्णता के स्थान पर उदारता, दुर्भावना के स्थान पर सद्भावना, द्वेष 
के स्थान पर प्यार, ईर्ष्या के स्थान पर मोद और वैर के स्थान पर मैत्री 
जागती है | ये सारे सद्गुण जीवन में आ रहे हैं या नही | हमारे रोजमर्रा 
“के व्यवहार में प्रकट हो रहे हैं या नहीं ? इसी मापदण्ड से धर्म के क्षेत्र 
“में हम अपनी उन्नति को मापें। जैसे-जैसे प्रज्ञा में स्थित होते जायंगे, 
वैसे-वैसे स्वभाव से शील पुष्ट और समाधि सुदृढ होती जायगी। मन 
वश में रहने लगेगा | सदाचार जीवन का सहज स्वभाव बन जायेगा | 
उसके लिए कोई विशेष प्रयत्न नहीं करना पड़ेगा। अपने अन्धे स्वार्थ 
कि लिए औरों की हानि' करने की संकीर्ण बुद्धि दूर होगी। अपने 
` सुख-साधन औरों को बांटकर भागीदार बनाने की दानवृत्ति सहजभाव 
से जीवन का अंग बन जायगी। इस प्रकार जैसे-जैसे धर्म की सर्वांगीण 
पुष्टि होने लगेगी, वैसे-वैसे अनेक रूढियां, जो कभी धर्म साधन के रूप 
में प्राप्त हुई थीं और जिन्हें नासमझी के कारण हमने सिद्धि मानकर छाती 
से चिपका लिया था, सांप की कॅचुली की तरह बिना किसी कष्ट और 
प्रयास के अपने आप छूटती चली जायंगी, और जो नई त्वचा आयगी, 
वह निष्प्राण नहीं, बल्कि सजीव धर्म से उर्मिल होकर आवेगी | 


त्वचा का अपना महत्व है; परन्तु निष्प्राण हो जाय तो भी उसे चिपकाए 
रखना नासमझी है | छिलकों का अपना महत्त्व है; परन्तु उनकी उपयोगिता 
समाप्त हो जाए तो भी मोहवश उन्हें चिपकाए रखना नासमझी है | शुद्ध 
प्रज्ञा पुष्ट होती है तो हर वस्तु का उचित ही मूल्याकन होता है | लुभावने 
तकजाल से प्रभावित होकर किसी उपयोगी वस्तु को नष्ट नहीं कर देते 


| 

| 

| 
| 
| 
| 
१ 

और न ही परम्पराओं के प्रति भावावेशमयी आसक्तियों के कारण किसी 
निकम्मी वस्तु को गले से लगाए रखते हैं | पुष्ट हुई प्रज्ञा से ऐसा विशुद्ध 
विवेक जागता है, जिसमें न थोथा तर्कजाल टिक सकता है और न 
अंधभावावेश | धर्म के प्रत्येक अंग का सही-सही मूल्यांकन होने के कारण 
धर्म का सर्वांगीण और समुचित विकास होने लगता है | 


सर्वांगीण और समुचित विकास न हो तो हम अपना स्वास्थ्य खो 
बैठते हैं। शरीर का कोई एक ही अंग जरूरत से ज्यादा विकसित 
हो जाय और बाकी सारा शरीर अविकसित रह जाय तो सारे शरीर 
के साथ-साथ वह विकसित अंग भी रोगी ही माना जाता है! इसी 
प्रकार धर्म-शरीर का भी कोई एक अंग इतना अधिक विकसित हो 
जाय कि अन्य सभी अंगों के विकास में रुकावट पैदा कर दे तो 
सम्पूर्ण धर्म-शरीर तो रोगी हो ही जाता है, वह अंग-विशेष भी रुग्ण 
ही माना जाता है। अतः समग्र धर्म-शरीर को स्वस्थ-सबल रखने के 
लिए आवश्यक है कि धर्म के सभी अंगों का समुचित विकास हो। 
इस निमित्त सभी अंगों का विवेकपूर्ण समुचित मूल्यांकन होते रहना 
आवश्यक है। 


माला-तिलक जैसे बाह्याडम्बर, नदी-स्नान, तीर्थाटन जैसे बाह्य 
कर्मकांड अथवा आत्मवाद, अनात्मवाद जैसी बुद्धि-रंजनीय दार्शनिक 
मान्यताएं आदि की तो बात ही क्या, यदि हम एक अच्छे व्रत का 
पालन करते हुए अथवा किसो शील का पालन करते हुए उसकी भी 
अतिरंजना करने लगें तथा शुद्ध धर्म के अन्य अंगो की अवहेलना 
करते हुए उसी-से परामर्श यानी चिपकाव करने लगें तो यही शील-व्रत 
परामर्श हमारे लिए भयंकर. रोग साबित हो जायगा। इससे बचने के 
लिए और शुद्ध धर्म के सर्वांगीण और समुचित विकास के लिए ही 
बात का सही-सही उचित-उचित मूल्यांकन होते रहना आवश्यक हे | 
धर्ममय मंगल-जीवन की यही कल्याण कुंजी है। ७ 

= 10 “य बक 2. जावा क” याळ” 


Ty यु >> धर्म ७. 
४ / सत्य ही धर्म हे 


सत्य के अतिरिक्त धर्म की और क्या व्याख्या हो सकती है ? 
सत्य ही धर्म है, असत्य अधर्म | यहां सत्य का अर्थ केवल वाणी की 
सच्चाई ही नहीं, बल्कि धर्म शब्द की भांति इसका भी वही व्यापक 
अर्थ है - यानी स्वभाव, गुण, नियम, विधान |. प्रकृति के अपने 
गुण-स्वभाव ई नियम-विधान हैं। उन नियम-विधानों की, उन धर्मों 
की, सच्चाई से सारा सजीव, निर्जीव चराचर विश्व बंधा हुआ है। इस 


७१० 


व्यापक अर्थ में सत्य और धर्म पर्यायवाची शब्द है | 


प्रकृति के स्वभाव की सच्चाई हमं जितनी-जितनी समझें और 
स्वीकारे, उतने-उतने धर्म को ही स्वीकारते हैं। सच्चाई तीन प्रकार 
से स्वीकारी जाती है | स्वीकारने का पहला कदम श्रद्धा को भूमिका 
से आरम्भ होता है। किसी बुद्ध ने, ज्ञानी ने, अपने बोधि-ज्ञान द्वारा 
मिली इस सच्चाई को शब्दों में व्यक्त किया | हमारे मन में उस महापुरुष 
के प्रति श्रद्धा जागी और हमने उसके शब्दों को स्वीकार किया | यह 
शब्द-सत्य को स्वीकारना हुआ। परन्तु .शब्द-सत्य में सच्चाई की 
परिपूर्णता नहीं हुआ करती। जव किसी अनुभूतिजन्य ज्ञान को शब्दों 
पर उतारा जाता हे, यानी जब कोई सत्यद्रष्टा, ऋतद्रष्टा ऋषि, 
शब्द-स्रष्टा बनता है तो सत्य का कुछ अंश नष्ट हो ही जाता है। 
इसलिए शब्द-सत्य आंशिक सत्य ही होता है; क्योंकि शब्द और भाषा 
की अपनी सीमाएं हैं। उन्नत-से-उन्नत भाषा भी आन्तरिक अनुभूतियों 
को स्पष्टतया व्यक्त कर सकने में असमर्थ रहती है और फिर 
_ सत्य-शोधकों की कुछ अनुभूतियां ऐसी है, जो वर्णनातीत होती हैं। 
शब्दों द्वारा उनका वर्णन नहीं किया जा सकता | उनके बारे में नेति-नेति 
` ही कहा जाता है। कहने वाला केवल इतना ही कहकर रह जातः 
ह कि ऐसा तो नहीं है, ऐसा तो नहीं ही है। तीन आयामों के 
Fe OR आयाम की जानकारी 20 किन शब्दो 
| | ! 1 की अनुभूति इन्द्रियों के "माध्यम 
रु 

से कैसे समझाई जाय ? समझाने की कोशिश करें तो कोई समझे 
भी कैसे ? अतः हर समझदार आदमी के लिए इन अनुभवों की चर्चा 
करते हुए नकारने क्रे सिवाय कोई चारा नहीं रहता। ऐसा परम सत्य 
कभी शब्द-सत्य बन ही नहीं सकता! | 

इन्द्रियातीत अनुभूति के लिए तो शब्द असमर्थ है ही, परन्तु ऐन्द्रिय 
अनुभूतियो को भी शब्दों में ठीक-ठीक नहीं ढाला जा सकता | सूक्ष्मतर 
' आन्तरिक अनुभूतियां अधिकतर गूंगे का गुड़ ही बनी रह जाती हैं। 
व्यक्त करने के सभी प्रयत्न अधूरे रहते हैं। भाषा की सीमाओं के 
अतिरिक्त बोलने तथा लिखने वाले की और उससे भी अधिक सुनने 
और पढ़ने वाले की अपनी-अपनी सीमाएं हैं, जो कि शब्द-सत्य के 
पूर्ण सत्य बनने में बाधक होती है! कहने वाला जो कहना चाहता 
है, उसे ठीक-ठीक कह न सके और जो कहे, वह जिस अर्थ में कहा 
गया है, सुनने वाला उस अर्थ में समझ न सके, यही शब्द-सत्य की 
अपूर्णता है। 

परंतु फिर भी अनुभूति-जन्य सत्य को शब्दों में उतारने के प्रयत्न 
होते ही हैं। कुछ अंशों में उनका लाभ हुआ है और कुछ अंशों में 
हानि भी। जहां उन्हें खुले दिमाग से अपनाया गया, वहां लाभ हुआ; 
परन्तु जहां उन्हें पूर्ण सत्य मानने की हठधर्मी हुई, वहां साम्प्रदायिक 
अंधविश्वास और अंध-मान्यताओं को बढ़ावा मिला! लोगों के दिमाग 
पर ताले लगे। सत्य अनुसंधान के क्षेत्र में मानव की प्रगति रुकी। 

परन्तु आखिर मानव तो मनु पुत्र है न ? मन से उपजा है। 
मननचिंतन करके ही किसी सत्य को स्वीकारना उसका जन्मजात 
सहज स्वभाव है। साम्प्रदायिक नेताओं द्वारा उसके चिंतन-मनन की 
प्रतिभा को कुंठित कर उसे जड़ भरत बनाए रखने के हजार प्रयत्नो 
के बावजूद मानव-समाज का एक प्रबुद्ध वर्ग शब्द-सत्य को 
जांचने-परखने, बुद्धि के तंराजू पर तौलने, तर्क की कसौटी पर कसने 
और युक्तियों के हथौड़ों की चोट लगाने का काम करता ही रहा 
है। इसी से सत्य का एक दूसरा स्वरूप उजागर हुआ, जिसे 


र 

अनुमान-सत्य या बौद्धिक-सत्य कहा गया | हर सच्चाई को बुद्धि की 
भट्टी में तपाया जाना चाहिए। उसकी जांच में दिमाग लगाया जाना 
चाहिए | युक्तियुक्त और तर्कसंगत लगे तो ही स्वीकारना चाहिए। इसी 
नीति के कारण सत्य के अनुसंधान के क्षेत्र में मानव की प्रगति आरम्भ 
हुई । अंधविश्वासों, अंध-मान्यताओं और दकियानूसी कठमुल्लेपन को 
गहरी चोटें लगीं। मानवीय विकास का रास्ता खुला | अंधश्रद्धा और 
भक्तिभावावेश के घुटन-भरे माहोल से और शब्द-सत्य को सम्पूर्ण 
' सत्य मानने के दुराग्रह-भरे घने कुहरे से बाहर निकलने में सफलता ँ 
मिली | किसी बात को आंख मूंदकर मान लेने की आदत छूटी। ऐसा 
क्यों ? यह जानने की उत्सुकता बढी | 


परंतु जिस प्रकार शब्द-सत्य की मान्यता अधिकतः अंधविश्वासों 
से दूषित हो उठी, उसी प्रकार अनुमान यानी बौद्धिक सत्य की मान्यता 
भी बहुधा शुष्क तर्क-वितर्क के घने जंगल में ही भटक कर रह गई | 
वैसे भी इन दोनों से यानी शब्द और अनुमान से सत्य का आभास 
ही हो सकता है, अनुभूति नहीं। सत्याभास यानी धर्माभास ओर जहां 
धर्माभास होता है वहां धर्म के नाम पर भ्रांति फैलने की ही आशंका 
रहती है। सत्य की अनुभूति ही धर्म की सही अनुभूति है। अत: इन 
दोनों के आगे की कल्याणकारी मंजिल प्रत्यक्ष सत्य की मंजिल है | 
प्रत्यक्ष सत्य यानी स्वानुभूतियो के स्तर पर प्रगट हुआ सत्य | आध्यात्मिक 
सत्य के सूक्ष्म आभ्यान्तरिक अनुसंधान की यही सही यात्रा है। यही 
धर्म की गहरी खोज है | इन प्रत्यक्ष अनुभूतियो द्वारा जितना-जितना 
सत्यांश प्रकट होता है, मानव उतना-उतना धर्म-पथ पर आगे बढ्ता 
हे| 


परंतु अनुभूतियों के स्तर पर सत्य-धर्म का स्वयं अन्वेषण 'कर' 
उसे स्वीकारना कठिन काम है, जबकि अंधविश्वास के स्तर पर किर्स 
पराए कथन को स्वीकार कर लेना सरल हे | इसीलिए मानव जाति 
के लम्बे इतिहास में अधिकतर शाब्द-सत्य के आधार पर अंधविशवासी 
सन्रदाय ही पनपे। कुछ थोड़े-से लोगों ने अंधविश्वास को ठुकराकर 

बुद्धि का प्रयोग किया, परन्तु वे भी बहुधा अनुभूति के क्षेत्र में शून्य 
रह जाने के कारण बौद्धिक मत-मतान्तरो वाले सम्प्रदाय के प्रणेता 
अथवा अनुयायी ही होकर रह गये | जहां आन्तरिक अनुभूति होती 
है, वहां साम्प्रदायिक भेदभाव के लिए गुजाइश कम रहती है, अन्यथा 
शब्दों और बौद्धिक तर्क-वितर्को की भिन्नता विभिन्न सम्प्रदायो का 
पोषण करती है। आन्तरिक अनुभूतियां भी निष्पक्ष सत्य-शोधन हेतु 
हों तो शुद्ध धर्म को बल देती हैं, अन्यथा पूर्वाग्रह-पूर्ण हों तो ये भी 
मत-मतांतरो को बढावा देंगी | 

वस्तुतः सत्य तो एक ही है | भिन्न-भिन्न कैसे होगा ? समग्र प्रकृति 
का विधान एक ही है, अलग-अलग कैसे होगा ? परन्तु किसी की 
प्रत्यक्ष अनुभूति पर उतरा हुआ यह विधान जब वाणी का चोला पहनता 
है तो ये चोले अवश्य भिन्न-भिन्न होते हैं। भाषा, शब्द, वक्ता भिन्न-भिन्न . 
होने के कारण सत्य भी भिन्न-भिन्न लगते हैं। जब कोई भक्‍त किसी 
महापुरुष द्वारा अनुभूत सत्य को स्वयं अपनी अनुभूति पर तो उतारता 
नहीं, परंतु अंधश्रद्धा-जन्य भावावेश के स्तर पर उसकी वाणी को स्वीकृति 
देकर ही अपने. आपको धन्य मान बैठता है तो उस वाणी और उन 
शब्दो के साथ उसका गहरा चिपकाव हो जाना स्वाभाविक है | उसे 
वे शब्द ही सत्य नजर आते हैं, बाकी सब मिथ्या | यही से सम्प्रदाय 
की बुनियाद पड़नी शुरू होती है | सत्य का साक्षात्कार करने वाला 
किसी सम्प्रदाय से कैसे बंधेगा ? परन्तु शब्दों में लोट-पलोट लगाने 
वाला सम्प्रदाय का पोषण करता है | पहले के लिए भाषा महज माध्यम 
हे, अतः गौण है; परन्तु दूसरे के लिए भाषा और शब्द ही प्रमुख हैं। 

यदि मैं हिन्दू सम्प्रदाय में हूं तो “यम-नियम” शब्द का प्रयोग 
हुआ देखकर प्रसन्न हो उठता हूं; बौद्ध हूं तो “पंचशील", जैन हूं 
तो “अणुव्रत” और ईसाई हूं तो “टेन कमांडमेंद्स के शब्दों को 
सुनकर गर्व से छाती फुला लेता हूं। लेकिन धर्म की वास्तविक सच्चाई 
जीवन में उतरी या नहीं, शील-सदाचार जीवन का अंग बना या नहीं, 
अपनी संकीर्ण साम्प्रदायिक वृत्ति के कारण मैं इसे कतई महत्व नहीं ' 

देता) केवल शब्दों. को ही “मेरा धर्म”, “तेरा धर्म” कहकर अच्छे-बुरे 
की संज्ञा देता रहता हूं। | 
“सम्यकज्ञान, सम्यकदर्शन, सम्यकचारित्र्य" इन शब्दों का प्रयोग 
किसी भी जैन को कर्णप्रिय लगता है। इसी प्रकार “शील, समाधि, 
प्रज्ञा“ किसी बौद्ध को, “स्थितप्रज्ञ, अनासक्त” किसी.-गीता-भकत को 
और “होली इनडिफरेंस” का प्रयोग किसी ईसाई को। वैसे ही किसी 
को “धर्म” शब्द सुनते ही लगता है मानो कानों में चांदी की घंटियां 
बर्जॅस्रही हों और उसी व्यक्ति को “धम्म' शब्द सुनते ही लगता है 
माने छाती पर मूसलों को धमाधम्म धमाके लग रहे हों। इसके ठीक 
विपरीत किसी दूसरे व्यक्ति को “धम्म” शब्द में देव-दुन्दुभि जैसा 
श्रुति-मधुर मंगल-घोष सुन पड़ता है और. “धर्म” शब्द उसे कांटे की 
2 “तरह चुमता है। कैसी आसक्ति पैदा कर ली है हमने शब्दों के साथ! 
इसी कारण इनक्रे अर्था की ओर ध्यान नहीं जाता और ध्यान चला 
भी जाय तो वह उतना ही वेमाने है, जवकि. अर्थ जीवन में उतरते 
नही | सम्प्रदाय और धर्म में यही मौलिक भेद.है | संप्रदाय शब्दों को 
महत्व देता है और धर्म अर्था को तथा उन्हें धारेण करने को। हम 
अपने आपको हजार सम्ग्रदाय-विहीनं कहें, परन्तु सच्चाई यही है कि 
हमारे लिए.सम्प्रदाथ प्रमुख हो गए हैं; इसीलिए शब्द प्रमुख हो उठे 
हैं, अर्थ गौण | प्रत्यक्ष अनुभूति तो लुप्तप्राय हो गयी है। जिसे देखो, 
शब्द-सत्य के पीछे पागल है | बहुत थोड़े हैं, जो अनुमान-सत्य की 
ओर बढ़ते हैं। प्रत्यक्ष सत्य तक जाने की किसी को फुर्सत ही नहीं 
और कोई उसकी आवश्यकता भी. महसूस नहीं करता | 
हम हिन्दुओं की बांछें खिल जाती हैं, जबकि कोई गैर-हिंदू गीता 
का कोई श्लोक अपने भाषण में उद्धत करता हे | इसी प्रकार हम 
बौद्धों की व जैनियों की हृदययन्त्री के तार बजने लगते हैं, जवकि 
कोई अबौद्ध या अजैनी धम्मपद या महावीर-वाणी को अपने भाषणों 
में उद्धत करता है | कैसा चिपकाव पैदा कर लिया है हमने | अपने-अपने 
सम्प्रदाय की वाणियों से। जिस परम्परा और परिवेश में हम जन्मे 

और पले हैं, उसके धर्म-ग्रंथो के प्रति श्रद्धा, आदर और झुकाव होने 
में कोई दोष नहीं, क्योंकि उन्हीं से हम प्रेरणा और मार्ग-दर्शन पाते 
हैं; परन्त दोष आसक्ति से है, चिपकाव से है। यह हमारे चिपकाव 
का ही परिणाम है कि यदि वही सच्चाई कोई अन्य सम्प्रदाय वाला 
अपनी भाषा में योले औरं अपने महापुरुष द्वारा कही हुई बताए तो 
हमारा मन कितना चिड़चिड़ा हो उठता है ? सच्चाई पराई-सी लगती 
हे! इस चिपकाव का मुख्य कारण यही है कि हमारी श्रद्धा बाझ रह 
गयी | उसका कोई फल नहीं हुआ | हमने अपने धर्म-ग्रंथों की सच्चाई 
को महज श्रद्धा तक ही सीमित रखा। स्वानुभूतियों से उसका स्वाद 
चखा नहीं। अतः हमारे लिए तो सदा शब्द ही सत्य रहे हैं, और जिन _ 
शब्दों में यह सच्चाई कही गई है, वे हमारी परम्परा के हैं नहीं, इसीलिए 

हमारे लिए शब्दों के साथ-साथ सच्चाई भी परायी हो गयी है। परन्तु 
जव हम उसी सच्चाई का स्वयं साक्षात्कार कर लेते हैं तो उसमें 
परायांपन नहीं रह जाता | सत्य त्रो सत्य है, अलग-अलग कैसे होगा? 
संस्कृत, पाली. प्राकृत, हिब्रू अरबी आदि विभिन्न भाषाओं के शब्द, 
शब्द-सत्य मानने वालों को अलग-अलग लगेंगे। परन्तु इससे जरा 
आगे बढ़ें और थोड़ा-सा भी बुद्धि का प्रयोग करें तो यह बौद्धिक अनुमान 
सत्य कई एक गुत्थियों को खोलने में सहायक होगा। सत्य से सम्बन्ध 
. रखने वाली अनेक विभिन्नताएं दूर करेगा। परन्तु जब स्वयं अनुभुतियों . 
पर उतारने लगेंगे तो सच्चाई की सारी विभिन्नताएं शनै-शनैः दूर 
होंगी ही। सच्चाइयों में भेद नजर नहीं आयगा, बशर्ते कि अनुभूति 
का प्रयोग पूर्वाग्रह-विहीन हो और सत्य-शोधन के लिए ही हो। 


सत्य न अपना होता है. न पराया। न पुराना होता है, न नया! 
न बूढ़ा होता है, न जवान। न बर्मी होता है न मारतीय। न हिन्दू 
होता है न मुसलमान | सत्य, सत्य है _ सदा एक-सा, सर्वत्र एक-सा । 
परन्तु किसी मान्यता को जब कोरी कपोल कल्पनाओं पर आश्रित - 
कर सत्य मानने लगते हैं तो विभिन्नता आती ही है। निष्पक्ष अनुभूतिजन्य 
सत्य में भेद नहीं हुआ करता। शब्द-सत्य ओर अनुमान सत्य की 

सीमाओं को लांघकर जब हम प्रत्यक्ष सत्य को महत्व देने लगते हैं 
तो मिथ्या कल्पनाओ की जड़ें हिलने लगती हें | शुद्ध धर्म प्रतिष्ठापित 
होने लगता है। जो अनुभूतियों पर उतरे वही सत्य, ऐसा मानकर 
चलना धर्म के रास्ते पर चलना है | सत्य के, ज्ञान के, मुक्ति के रास्ते 
पर चलना हे | ऐसे माहोल में अंधविश्वास टिक नहीं सकता | अनृत, 
झूठ, पनप नहीं सकता | सत्य धर्म अनुसंधान का विषय है, अंधानुकरण 
का नहीं। 


परन्तु 'जहां सम्प्रदाय पनपता है, वहां साम्प्रदायिक नेता सत्य को 
समीप नहीं आने देते। सच्चाई को तर्क की कसौटी पर भी कसने 
नहीं देते, अनुभूतियों पर उतारना तो बहुत दूर की बात -है। कहते 
हैं, धर्म में अक्ल को दखल नहीं। कैसा धर्म है यह, जिसमें अक्ल 
को स्थान न हो ? बिना अक्ल, बिना बोधि का धर्म, धर्म कैसे हुआ? 
हां, यह ठीक है कि सम्प्रदाय में अकल की दखल नहीं होती, क्योंकि 
अक्ल आते ही सम्प्रदाय के टुकड़े-टुकड़े हो जाते हैं | वहां तो अंधविश्वास 
ही पनपता है, अनृत के धरातल पर अधर्म ही पनपता है, धर्म नहीं 
पनप सकता | जब आदमी अपने दिमाग को कैद कर लेता है, तो 
सच्चाई का अनुसंधान स्वतः बंन्द हो जाता है | धर्म के पांव कट जाते 
हैं, उसकी आंखें फूट जाती हैं और वह लंगड़ा ओर अंधा होकर सम्प्रदाय 
बन जाता है | आदमी ने तब-तब सत्य की शोध करनी छोड़ी जब-जब 


कि “बाबा वचन प्रमाण” वाला गुरुडम उसके सामने दीवार बनकर 
खड़ा हो गया। 


` किसी भी संकीर्ण बुद्धि वाले साम्प्रदायिक नेता को यही भय बना 

रहता है कि मेरे बाड़े की एक भी भेड़ यह बाड़ा तुड़ाकर किसी दूसरे 

में न जा मिले | मेरे सभी अनुयायियों का भेड़-बकरियों और गाय-बैलो 
का-सा अंधानुकरण वाला स्वभाव बना रहे, इसीलिए वह उन पर अपनी 

. साम्प्रदायिक मान्यताओं की गहरी वारुणी चढाए रखता है | अनेक बेतुकी 
और असंगत बातों को मानने के लिए मजबूर करता रहता है। न 
माने तो नारकीय यंत्रणाओं का आतक और माने तो मुक्ति-मोक्ष का 

प्रलोभन देता रहता है । उसकी नजरों में धर्म भले छूटे, पर सम्प्रदाय 
बना रहे | क्या दशा हो गयी हे हम मनु-पुत्रो की ? मनन-चिंतन का 
स्वभाव क्या खो बैठे, अंधविश्वास का भूत सिर पर सवार कर लिया | 
हम अपने-अपने धर्म-ग्रन्थों को बिना सोचे-समझे सत्य मानें और दूसरे 
धर्म-ग्रन्थों को बिना पढे ही असत्य मानें, ऐसा भावावेश हमारे भीतर 
कूट-कूटकर भरा गया है। हमें धर्म से कोई लेना-देना नहीं। हमारे 
लिए सम्प्रदाय ही प्रमुख है। बुरे-से-बुरा अधार्मिक दुराचारी व्यक्ति 
भी यदि हमारे सम्प्रदाय में है तो भला, अन्यथा अच्छे-से-अच्छा धार्मिक 
सदाचारी व्यक्ति भी पराए सम्प्रदाय में है, तो हमें आंखों नहीं सुहाता। 


हम अपने मां-बाप से विरासत में जैसे अपनी शक्ल-सूरत पाते 
हैं, बोली-भाषा पाते हैं, वैसे ही अंधविश्वास और अंधमान्यताएं पाते 
हैं। अंध-भक्ति का भावावेश पाते हैं | सम्प्रदायिकता का वह आतंक 
प्रलोभन भी पाते हैं, जो हमारी अंध-मान्यताओं की जकड़ को मजबूत 
बनाता है | परन्तु साथ-साथ मानवीय बौद्धिक सम्पदा के बीज भी पाते 
हैं। हम अपने मां-बाप से प्राप्त हुई शक्ल-सूरतें नहीं बदल सकते, 
पर इन मान्यताओं को अपनी बुद्धि के प्रयोग से ओर अपनी अनुभूतियों 
'के बल पर अवश्य बदल सकते हैं | जितनी काम की हों, उन्हें रख 
सकते हैं, जो निकम्मी हो, उन्हें उखाड़ फेंक सकते हैं। अक्ल का 
बिल्कुल इस्तेमाल न करें, स्वानुभूतियों का जरा भी अभ्यास न करें 
तो बिना समझे ही उन अंध-मान्यताओं को अपनी शक्ल और सूरत 
की तरह वैसी ही बनाए रखने की हर चन्द कोशिश करते हैं। 

सत्य-धर्म के अनुसंधान में, अंध-मान्यताओं के साथ कोई समझौता 
नहीं हो सकता |. जहां-जहां भी अंध-मान्यताओं का आग्रह है, वहां धर्म 
नहीं, सम्प्रदाय है, और समझना चाहिए कि कोई हमें स्वार्थवश या 
अज्ञानवश अपने बाड़े में बांधे रखना चाहता है। सत्य और धर्म के लिए 
विचार, विमर्श और वाणी का स्वातन्त्र्य नितान्त आवश्यक हे | प्रत्यक्ष 
अनुभूतियों का अभ्यास उससे भी अधिक आवश्यक है | इन पर बेड़ियां 
लगी हों तो समझो, हम सत्य और धर्म से दूर भटक रहे हैं। 

अनुमान और प्रत्यक्ष सत्य का गठवन्धन बड़ा कल्याणकारी होता 
है। जो अनुभव करें, उसे वौद्धिक स्तर पर समझें और जिसे बौद्धिक 
स्तर पर समझें, उसे अनुभूतियों के स्तर पर जानें, यही सत्य-शोध 
है। इस सत्य-शोध में शब्द-सत्य भूमिका और मार्ग-निर्देशन का कार्य 
करता है, वशर्तें कि हम उसका उपयोग खुले दिमाग से करें। लकिन 
जब सत्य का शोधक किसी पूर्व मान्यता का पक्षधर हो जाता है तो' 
सत्य का अनुसंधान छूट जाता है फिर तो जीवन भर येन-केन-प्रकारेण 
अपनी मान्यता को सत्य सिद्ध करने में ही सारा परिश्रम लगा देता 
हे! 

किसी महापुरुष की अनुभूति-सिद्ध वाणी हो, उस पर हमारी बुद्धि 
की कसौटी की परख हो और उसके आधार पर हमारा प्रत्यक्षानुभूति 
का अभ्यास हो तो सत्यधर्म का रथ ठीक दिशा में आगे बढ्ता है 
और गंतव्य तक पहुंचाता हे | सत्य के इन तीनों महत्वपूर्ण अंगों का 
ठीक-ठीक उपयोग करते हुए हम असत्य से सत्य की ओर, अज्ञान 
से ज्ञान की ओर, बंधन से मुक्ति की ओर, बढते चलें। इसी में हम 
सबका कल्याण, मंगल, भला समाया हुआ है। ७ 


५ / सम्यक धर्म 


सम्यक्‌ माने ठीक, सही, यथार्थ, सत्य। अतः सम्यक्‌ धर्म माने 
सत्य धर्म, सत्‌ धर्म, सदधर्म -- ऐसा धर्म, जिसमें मिथ्यात्व को कहीं 
स्थान नहीं, जिसका कल्पना से कोई वास्ता नहीं। यदि कोई उपदेशक 
किसी मिथ्या बात को, मिथ्या ही क्‍यों सही वात को भी, अंध-श्रद्धा 
से महज कल्पना के स्तर पर मान लेने का आग्रह करे तो समझो, 
वह सम्यक्‌ नहीं, मिथ्या धर्म का उपदेश कर रहा है। 


सम्यक्‌ माने शुद्ध, स्वच्छ, निर्मल, निर्दोष, निप्फलुष । अतः सम्यक्‌ 
धर्म माने शुद्ध धर्म, ऐसा जिसमें पाप के लिए किंचित भी स्थान नहीं, 
जिसका जोर-जबरदस्ती से कोई वास्ता नहीं। धर्म निर्मल होता है 

तो सहज स्वीकार्य होता है, क्योकि न्यायसंगत होता है, युक्तिसंगत 
होता है। कोई उपदेशक कहे कि मेरी बात ननु-नच किए बिना, 
तर्क-वितर्क किए विना, अक्ल की दखल दिए बिना, आंख मूंदकर 
इसलिए मान लो कि न मानने पर कोई अदृश सत्ता तुम्हें असह्य 
नारकीय यंत्रणा का दंड देगी और मान लेने पर प्रसन्न होकर तुम्हारे 
सारे पाप भुला देगी और स्वर्गीय सुख का वरदान देगी तो समझो, 
वह सम्यक्‌ नहीं, मिथ्या धर्म की छलना है। 


सम्यक्‌ माने अक्षत, अखंड, अविकल, पूर्ण | सम्यक्‌ धर्म माने परिपूर्ण, 
परिपक्व धर्म | धर्म की परिपूर्णता, परिपक्वता उसे पूरी तरह धारण 
कर लेने में है। महज पठन-पाठन, चर्चा-परिचर्चा धर्म की अविकल्प 
परिपूर्णता नहीं है | बुद्धि-क्रीडा और बुद्धि-रंजन धर्म की पूर्ण परिपक्वता 
नहीं है। पढे-सुने धर्म का चिंतन-मनन करके उसे सम्यक्‌ रूपेण धारण 
कर लेना, जीवन का अंग बना लेना, सहज स्वभाव.बना लेना ही 
उसकी परिपूर्णता है, परिपक्वता है | यही धर्म का सम्यकत्व हे | कोई 
उपदेशक कहे कि मेरी वाणी को सुन लेने मात्र से अथवा अमुक 
दार्शनिक सिद्धान्त को स्वीकार कर लेने मात्र से तुम्हारी मुक्ति हो 
जायगी, धर्म धारण न भी करो तो भी कोई अदृश्य सत्ता इसी बात 
पर तुम पर रीझ कर तुम्हारे सारे पाप धो देगी, तो समझो, फिर धर्म 
सम्यक्‌ नहीं, मिथ्या है, मायावी है! 


सत्य, स्वच्छ धर्म जीवन में उतरना ही चाहिए | तो ही सम्यक्‌ 
है, कल्याणप्रद है, अन्यथा भ्रामक है, दुखदायी है। जिस किसी को 
धर्म के सम्यक्‌ स्वरूप का जरा भी बोध हो जाता है, वह सदैव इस 
भ्रांति से बचने का प्रयत्न करता है। धर्म को रूढ़ि-पालन और 
बुद्धि-किलोल का विषय नहीं बनने देता। सारा बल धारण करने के 
अभ्यास में ही लगाता है। इस सम्बन्ध में हमारे देश की एक बहुत 
उज्ज्वल पुरातन कथा है। कुरु प्रदेश का एक बालक, राजकुमार 
युधिष्ठिर। अन्य राजकुमारों के साथ उसे भी गुरु से दो छोटे-छोटे 
वाक्यों में धर्म. के उपदेश मिले। औरों ने उन वाक्यों को रट कर 

गुरु महाराज की शाबाशी शीघ्र सहज हासिल कर ली, पर उस वालक 
के लिए तो सम्यक धर्म ही सही धर्म था। वह उसे धारण करने के 
अभ्यास में दिन बिताने लगा और इस कारण नासमझ गुरु के कोप 
का भाजन हुआ। दण्ड मिला सम्यकमार्गी सुबोध राजकुमार को, जबकि 
दोषी था दुर्बोध आचार्य | पर बेचारा आचार्य भी क्या करता ! रूढ़ियों 
का, परम्पराओं का, शिकार था। छिलकों को धर्म मानने का आदी 
था। उसके लिए तो धर्म के ये छिलके ही अधिक मूल्यवान थे। इन 
राजकुमारों को धर्म के कुछ बोल सिखा दूंगा। वे रट कर, याद कर 
लेंगे, घर पर माता-पिता पूछेंगे-पाठशाला में क्या पढ़ा, तो विद्यार्थी 
रटे हुए उन धर्म-वाक्यों को तोते की तरह सुना देंगे। मां-बाप खुशी 
में फूल उठेंगे, आचार्य का श्रम सफल माना जायगा, वह पुरस्कृत 
होगा, आजीविका सुगमतापूर्वक चलती रहेगी | धर्म पढ़ने-पढ़ाने का 
यही मूल्य था उसकी नजरों में। धर्म का यह ओछा और छिछला 
मूल्यांकन न जाने कब से चला आ रहा है। आज भी कायम है और 
लगता है, भविष्य में भी चलता ही रहेगा। पढ़ना, सुनना और याद 
कर लेने का काम सरल है, पर जीवन में उतारने .का काम कठिन 
है। अत्यन्त कठिन है। इस कठिन को कोई नहीं करना चाहता | यही 
कारण है कि हम धर्म के नाम पर अधिकतर मिथ्याधर्म के ही शिकार 
बने रहते है । सम्यक्‌ धर्म हमसे कोसों दूर रहता है। समीप आये 
भी तो कैसे ? जब मिथ्या को ही सम्यक मान बैठते हें तो मिथ्या 
प्रमुख हो जाता है, सम्यक्‌ गौण । अतः सम्यक को समीप लाने का 
कोई प्रयत्न भी तो नहीं करते | 


काया, वाणी और चित्त के सभी कर्मा में धर्म समा जाय, तो ही 
सम्यक्‌ हो। यदि इसी को जीवन का चरम लक्ष्य मानकर अभ्यास 
में जुट जायं तो जितनी-जितनी सफलता मिले, उतना-उतना लाभ 
हो| पूरी सफलता मिल जाय, तो निस्संदेह पूरा लाभ हो। सर्वांगीण, 
सम्यक्‌ धर्म को जीवन में उतारने का अभ्यास करते रहने में हमारा 
सही मंगल समाया हुआ है | बिना किसी जाति या सम्प्रदाय के भेदभाव 

के, सव का सही मंगल इसी में समाया हुआ हे | देखें, धर्म का रावागीण 
सम्यक्‌ स्वरूप क्या हे ? 

हमारी वाणी सम्यक हो। वाणी सम्यक तब होती है, जबकि हम 
झूठ-कपट, गाली-गलौज, कटु-कठोर, चुगली-निन्दा ओर ऊल-जलूल 
वकवास-भरे वचनो से वस्तुतः छुटकारा पा लेते है 

हमारे शारीरिक कर्म सम्यक्‌ हौं । शारीरिक कर्म सम्यक्‌ तब होते 
है, जवकि हम हिंसा-हत्या, चोरी-चारी, नशे-पत्ते आदि के दुष्कर्मो से 
यथार्थतः मुंह मोड़ लेते 

हमारी आजीविका सम्यक्‌ हो। आजीविका तव सम्यक्‌ होती है, 
जबकि हम अपने जीवन-यापन के साधनों को वास्तविकता के स्तर 
पर शुद्ध करते हुए छल-छद्‌म, जालसाजी, तरकरी-चोरी को सर्वथा 
त्यागते हैं और ऐसा कोई व्यवसाय नहीं करते, जिससे कि धन-संचय 
की तीव्र लालसा के वशीभूत होकर अन्य अनेकों को हानि पहुंचावें | 

हमारे प्रयत्न सम्यक्‌ हों। प्रयत्न तव सम्यक्‌ होते हैं. जबकि हर 
प्रयत्न सचमुच एक ऐसा व्यायाम बन जाता है, जिससे कि हमारा मन 
दुर्गुण-विपन्न और सद्गुण-संपन्न हो। 

हमारी जागरूकता सम्यक हो। जागरूकता तब सम्यक होती है. 
| जबकि हम अपने कायिक, वाचिक, मानसिक कर्मों के प्रति राजग-सचेत 
रहने के वास्तविक अभ्यास में जुट जाते है। 

हमारी समाधि सम्पफ हो। समाधि तब सम्यक्‌ होती हे, जबकि 
सतत अभ्यास द्वारा हम अपने नित्त को किसी आलंबन के सहारे देर 
तक सजग, समाहित रख सकमे में सचमुच सफल होते हैं। 

हमारे संकल्प सम्यक हो | संकल्प तव सम्यक्‌ होते हें, जबकि 
रग अपनी चित्त-धारा पर से हिंसा, क्रोध, द्वेष, दौर्मनस्य की दुर्वृत्तियां 
तारत मे दूर केर देते हे | 

'मारा दर्शन सम्यक हो! दर्शन तव सम्यक्‌ होता है. जबकि हम 
बु किलोल से छुटकारा पाकर परम सत्य फा यथार्थतः दर्शन कर 
लेट छै | 

दर्शन माने फिलासफी नहीं समझें, अन्यथा किसी मत-मतान्तर 
की फिलासफी के सिद्धान्तों का चिंतन-मनन ही हमारे लिए सम्यक्‌ 
दर्शन बन बैठेगा और इस प्रकार मिथ्या दर्शन में उलझे रह जायंगे | 
दर्शन माने साक्षात्कार | परन्तु साक्षात्कार का भी अर्थ यह नहीं कि 
बार-बार के निदिध्यास द्वारा यथार्थ से सर्वथा दूर, किसी कल्पना-प्रसूत 
रंग-रोशनी, रूप-आकृति को बन्द आंखों से देखकर इस मिथ्यादर्शन 
को ही सम्यक्‌ दर्शन मानने लगें। दर्शन माने सत्य की स्वानुभूति | 
अपने ही भीतर स्थूल सत्य से आरम्भ करके सूक्ष्म-से-सूक्ष्मतर सत्यों 
की स्वानुभूति करते हुए जब परम सत्य की स्वानुभूति होती है तो 


ही दर्शन सम्यक्‌ होता हे | सम्यक्‌ दर्शन के इस अनुभूति-जन्य धरातल . 


पर जो ज्ञान होता है, वहीं ज्ञान सम्यक्‌ है, अन्यथा बुद्धि किलोल-जन्य 
मिथ्या ज्ञान है। सम्यक दर्शन और सम्यक्‌ ज्ञान एक ही सिक्के के 
दो पहलू हैं। दोनों की उपलब्धि साथ-साथ होती है। सम्यक दर्शन 
हो जाय तो सम्यक्‌ ज्ञान, सम्यक्‌ बोध हो ही जाता है, जो कि अभ्यासजन्य 
धर्म का चरमोत्कर्ष है। 

सतत्‌ अभ्यास करते-करते सर्वांगीण धर्म को जब हम सम्यक्‌ बनाते 
हैं, परम परिशुद्ध करते हैं, तो जीवन-व्यवहार में स्वभावत: सर्वतोमुखी 
उन्नति होती है | कायिक, वाचिक और मानसिक कर्मा में से अशुद्धियां 
दूर होती हैं। जीवन कृतकृत्य होता है, धन्य होता है | त्रिविध आचरण 
स्वतः सुधरते जाते हैं | चारित्र्य सम्यक्‌ होता जाता है। यदि ऐसा न हो 
और केवल किसी सम्प्रदाय-विशेष की रूढि-परम्पराओ का पालन करते 
हुए अपने आपको सम्यक्‌ चारित्र्यवान्‌ कहें, तो धोखे में पड़ते हैं। चित्त 
विकारों से मुक्त हो नहीं, व्यवहार में सौम्यता आवे नहीं, पारस्परिक बर्ताव 
में शुद्धि आवे नहीं, फिर भी सम्यक्‌ चारित्र्य कहैं तो मिथ्या को ही सम्यक्‌ 
मान लेने की भ्रांति होगी | 


धर्म की तीन मंजिलें है-परियत्ति, पटिपत्ति, पटिवेध | परियत्ति माने 
धर्म के शास्त्रीय ज्ञान की निपुणता | पटिपत्ति माने धर्मपंथ का स्वयं 
प्रतिपादन | पटिवेध माने मार्ग का अनुशीलन करते हुए, सारी 

विध्न-बाधाओं का भेदन कर धर्म के अंतिम लक्ष्य को प्राप्त कर लेना | 
धर्म का परियत्ति अंग निरर्थक नर्ही है, परन्तु वह सार्थक भी तभी 
होता है, जवकि उससे आगे प्रतिपत्ति और प्रतिवेधन का प्रयोग कर 
लिया जाय! 

धर्म महजं शास्त्रीय ज्ञान में नहीं, आचरण में है | धर्म सैद्धान्तिक 
मान्यता में नहीं, सिद्धान्तों का जीवन जीने में है। धर्म आचरण में 
उतरे तो ही परिपूर्ण होता हे, सम्यक्‌ होता है, अन्यथा मिथ्या-ही-मिथ्या 
रहता है-चाहे उसे बौद्ध कहें या जैन, ईसाई कहें या हिन्दू. मुस्लिम 
कहें या यहूदी, पारसी कहें या सिक्ख या और कुछ। 
किसी भी सम्प्रदाय के धर्म-गुरु से पूछ देखें। वह यही कहेगा 
कि धर्म की उपरोक्त बातें यानी काया, वाणी और चित्त के कर्मों को 
' शुद्ध करने की बातें हमारे धर्म की ही हैं। कोई नहीं कहेगा कि ये 
हमारे धर्म के बाहर की बातें हैं। तो यह बात सबके धर्म की हुई, 
सार्वजनीन हुई, संप्रदाय-विशेष की नहीं। परन्तु साथ-साथ हम. यह 
भी देखते हैं कि सभी संप्रदायों में ऐसे लोगों की संख्या ही अधिक 
है, जोकि अपने आपको धर्मवान तो समझते हैं, .परन्तु धर्म के सार 
को धारण नहीं करते! धर्म को जीवन में नहीं उतारते। अतः यह 
रोग सार्वजनीन है, विश्वव्यापी है. किसी एक संप्रदाय-विशेष का नहीं | 
हम धर्म का जीवन नहीं जी रहे हैं, यह जितना बुरा है, उससे: 
हजारों गुणा बुरा यह भ्रम है कि वस्तुतः हम धर्म का ही जीवन जी 
रहे हैं| विचित्र विडम्बना है। रोगी होते हुए भी अपने आपको निरोग 
मान रहे हैं। अजीब नशा छाया है हम पर | सब संप्रदाय वालों पर 
एक-सा नशा | सभी कुओं में भांग पड़ी -है। किसी भी संप्रदाय के 
हों, अपने-अपने संप्रदाय की किसी विशि~ वेश-भूषा-की धारण कर 
लें अथवा अपनी परम्परा का कोई रूढ़ कर्मकांड पूरा कर लें अथबा 
अपने संप्रदाय के शास्त्रों द्वारा उद्घोषित किसी दार्शनिक सिद्धान्त 
की मान्यता अपने मन में कट्टरता से भर लें और महज इसी से समझ 
बैठें कि हम धर्म का जीवन जी रहे हैं, भले हमारे दैनिक जीवन में 

धर्म का नामोनिशान न हो। धर्म के नाम पर गहरा नशा है यह ! 
पश्चिम के किसी समझदार आदमी ने कहा था-“धर्म अफीम का नशा 
है ।'जो धर्म नहीं है, उसे धर्म मानकर जीने में अफीम का ही नहीं, 
बल्कि उससे भी बड़ा नशा है। अफीम का नशा तो समय पाकर उतर 
जाता है, परन्तु इस मिथ्या धर्म के नशे में डूबा इु::: व्यक्ति सारा 
जीवन बेहोशी में बिता देता है। नशा उतरने का नाम नहीं लेता। 
रोज-ब-रोज तेज होता जाता है | 


अपना तथा सबका सही मंगल चाहने वाले व्यक्ति को इस नशीले 
खतरे से बचना चाहिए और यह भलीभांति समझ लेना चाहिए कि 
धर्म की चरम परिणति, उसका अन्तिम लक्ष्य, उसका एकमात्र उद्देश्य 
उसे जीवन में उतारने में है। जो धर्म पढ़ा-सुना गया, सोचा-समझा 
गया; पर धारण नहीं किया गया, वह सम्यक्‌ नहीं हैं. परिपूर्ण नहीं | 
हे, अभी कच्चा है। कच्चे घड़े के सहारे नदी पार करना खतरनाक 
है। उसे पकाएं। हजार कठिनाइयों के वावजूद उसे धारण करने के 
अभ्यास को ही महत्व दें। कहीं ऐसा न हो जाय कि अभ्यास के रास्ते 
कोई मील का पत्थर हमें रोक ले. कोई मृग-मरीचिका हमें भ्रांत कर 
दे और हमारी प्रगति रुक जाय ! जिस धर्म को हम धर्म मान रहे 
हैं, वह सम्यक्‌ है, अथवा मिथ्या! इस सच्चाई को बार-बार परखते 
रहें और परखने का एकमात्र तरीका यही है कि धर्म जीवन में उतर 
रहा है या नहीं | हमारे दैनिक व्यवहार में आ रहा हे या नहीं ? हमारा | 
भला इसी में हे कि जब हम देखें हमारे जीवन में धर्म नहीं उतर 
रहा है तो भले ही हम ऐसी येश-भूपा धारण फरते हैं या वैसी, ऐसे 
क्रियाकांड करते हैं या वैसे, इस संप्रदाय में दीक्षित हैं या उसमें. 
ऐसी दार्शनिक मान्यता मानते हैं या वैसी, आत्मवादी हैं या अनात्मवादी. 
ईश्वरवादी हैं या अनीश्वरवादी, द्वैतवादी हैं या अद्वैतवाबी, हम इस 
बात को स्वीकारते हुए जीएं कि हम धर्मवान नहीं हैं, कदापि नही 
है जीव॑न में उतरे तो ही धर्म है, वरना धोखा है। हम महज तर्क 
श्रद्धा, रूढि-पालन और दार्शनिक मान्यता के स्तर पर ही धर्म को 

स्वीकार करके न रह जायं, बल्कि वास्तविकता के स्तर पर उसे जीवन 
में उतारें-तो ही धर्म सम्यक है, तो ही कल्याणकारी है, तो ही मंगलकारी 
है। ७ 


६ / समता धर्म 


समता धर्म है। विषमता अंधर्म। समता अनासक्ति है। विषमता 
आसक्ति। जहां आसक्ति है. वहां दुख है| जहां अनासक्ति है, वहीं 
सच्चा सुख, सच्ची शान्ति है। 


विपश्यना-साधना द्वारा हम देखते हैं कि शरीर पर आधारित इस 
चित्तधारा में विविध कारणों से समय-समय पर सुखद और दुखद-दोनों 
ही प्रकार की संवेदनाएं .प्रकट होती रहती हैं। सुखद संवेदना हमें 
प्रिय लगती है और उसके प्रति राग पैदा होता है। परिणामत: उसे 
बनाये रखने के लिए आतुर रहते हैं। वह छूट न जाय, इसलिए 
आशंकित-आतंकित हो उठते है। असुरक्षिता की बेचैनी महसूस करने 
लगते हैं। परन्तु प्रकृति के परिवर्तनशील नियमों के कारण यह सुखद 
संवेदना नष्ट होती ही है और जब दुखद संवेदना प्रकट होती है तो 
उसके प्रति द्वेष जागता है। उसे दूर करने के लिए आतुर हो उठते 
हैं। क्या यह कभी दूर नहीं होगी ? इस भय-आशंका से आतंकित 
हो उठते हैं। फिर असुरक्षा की बेचैनी में जकड़ जाते हैं। दोनों ही 
अवस्था में अशांत, बेचैन रहते हैं। राग और द्वेष से आसक्ति जागती 
है। असुरक्षा की भावना जागती है ।*मन अपना सन्तुलन खो बैठता 
है। यही विषमता है | सुखद-दुखद स्थितियों के रहते भी मन राग-द्वेष 
से विहीन रहे, तभी अनासक्त रहता है | सुरक्षित महसूस करता है | 
सन्तुलन नहीं खोता। शांत रहता है। 
, सुखद-दुखद स्थिति के प्रति पूर्ण संवेदनशील और जागरूक. रहकर 
भी अविचलित रहना ही समता है | समता चट्टानी जड़ता नहीं है. मरघट 
की शान्ति नहीं है। जहां चित्त को उत्तेजित करने वाले आलंबन-उषीपन 

ही न हों, वहां समता सही समता है, यह कैसे कहा जा सकता है? 
जहां उत्तेजित करने वाले आलंबन-उद्दीपन हों, तो भी, उत्तेजित हो 
सकने वाला चित्त ही सुषुप्त हो, वहां भी समत. .ही समता है, यह 
कैसे कहा जा सकता है ? समता नकारात्मक नहीं है, मूढ़ता, मूर्च्छा, 
कुण्ठा नहीं है। कोई हमें भाजी की तरह कार्ट जाय और हमें पता 
ही न चले, ऐसी अचेतन अवस्था नहीं है। यह कोई अनस्थेस्या की 
सुंघनी या मोर्फिन का इन्जेक्शन नहीं है। पूर्ण चेतन रहें, फिर भी 
सम रहें, तो ही समता है, अन्यथा गहरी नींद में सोने वाला अथवा 
मूच्छित अथवा मूढ़ व्यक्ति समता का दम्भ भर सकता है। 


सुखद से प्रफुल्लित हो उठना और दुखद से मुरझा जाना ही 
वैषम्य है। दोनों के रहते सन्तुलित-समरस रहना समता है। परन्तु 
समता हमें अशक्त और कर्मशून्य नहीं बनाती। सच्ची समता आती : 
है तो प्रवृत्ति जागती है। ऐसी प्रवृत्ति परम पुरुषार्थ का रूप धारण ' 
करती है | परम पुरूषार्थ में अपने-पराए का भेद नहीं रहता है| ऐसी ' 
पुरुषार्थ-प्रदायिनी समता जितनी सबल होती है, जीवन में उतना मंगल 
उतरता है-आत्म-मंगल भी, जन-मंगल भी | समता जितनी दुर्बल होती 
है, उतना ही अनर्थ होता है-अपना भी, औरों का भी। 


समता-धर्म जीवन-जगत से दूर भागना नहीं है। पलायन नही । 

है। जीवन-विमुख होना नहीं है। समता-धर्म जीवन-अभिमुख होकर | 
जीना है। जीवन से दूर भागकर आखिर कहां जायंगे ? विषयों से | 
दूर भागकर कहां जायंगे ? सारा संसार विषयों से भरा पड़ा है| विषय | 
हमारा क्या बिगाड़ते हैं ? वे न हमारे शत्रु हैं, न मित्र। न भले हैं, | 
न बुरे] भला-बुरा है उनके प्रति हमारा अपना दृष्टिकोण-अनासक्त | 
। 

| 

1 





अथवा आसक्त दृष्टिकोण, सम अथवा विषम दृष्टिकोण | यदि हम विषयों 
से दूर भागने के बजाय उनसे उत्पन्न होने वाले विकारों को समता 
से यानी अनासक्ति से देखना सीख जायं तो उन विषयों के रहते 
हुए भी विकारों को निस्तेज कर लेंगे। समता से देखना ही विशेष 
रूप से देखना है, प्रज्ञापूर्वक देखना है, सम्यक्‌ दृष्टि से देखना है। 

यही विदर्शना है, यही विपश्यना है। समतामयी विपश्यना की दृष्टि 
प्राप्त होती है तो “मै-मेरे” का और “राग-द्वेष” का कोहरा दूर होता 
है। जो जैसा है, वैसा ही दीखता है, और तब हम अन्ध प्रतिक्रिया 
करना छोड़ देते हैं। समता की सुदृढ़ भूमि पर स्थिर होकर हम जो 
कुछ करते हैं, वह शुद्ध क्रिया होती है, प्रतिक्रिया नहीं। इसलिए 
कल्याणकारी होती है। अमंगलकारी नहीं | 


भीतर चित्त-धारा में उठने वाली सुखद-दुखद संवेदनाऔं के प्रति 
पूर्ण समता का भाव आने लगता हे तो बाह्य जीवन में सहज समता 
प्रकट होने लगती है | बाह्य जीवन-जगत की सारी विषमताएं आन्तरिक 
समता को भंग नहीं कर पातीं | जीवन में आते रहने वाले उतार-चढ़ाव, 
ज्वार-भाटे, बसंत-पतझड़, धूप-छांह, वर्षा-आतप, हार-जीत, निन्दा-प्रशंसा, 
मान-अपमान, लाभ-हानि आदि द्वन्द्दों से मन विचलित नहीं होता | 
सारी स्थितियों में समरस बना रहता हे | 


आन्तरिक समता की पुष्टि से ही योग-क्षेम पुष्ट होता है। इसी 
के बल पर हजार प्रतिकूल परिस्थितियों के बावजूद अपनी सुरक्षा 
का मिथ्या भय दूर रहता है। जीवन में वैशारद्य आता है, निर्भयता 
आती है, अगले क्षण क्या हो जायगा ? इसके लिए चिन्तित, व्यथित, 
आकुल-व्याकुल नहीं होता । मेरे पुत्र-कलत्र, धन-दौलत, पद-प्रतिष्ठा, 
मान-मर्यादा, सत्ता-शक्ति, स्वास्थ्य-आयु सुरक्षित रहेंगे या नहीं ? इन 
निरर्थक चिन्ताओं से मुक्ति मिलती है | प्रतिक्षण परिवर्तनशील प्रकृति 
को अपरिवर्तनीय बनाए रखने का प्रमत्त प्रयास, जीवन-जगत की सतत्‌ 
प्रवाहमान धारा को रोक रखने का उन्मत्त आग्रह, पानी के बुदबुदों 
को मुट्ठी में भींचकर “मेरा“बनाए रखने का निपट निरर्थक प्रयत्न सहज 
ही छूट जाता है | जीवन से कुटिलता, विषमता, खिंचावे-तनाव, स्वतः 
दूर होने लगते हैं। परिस्थितियों की बदलती हुई लहरों पर सहजभाव 
से तैरना आ जाता है। नितान्त कर्मशील रहते हुए भी परिणामों के 
प्रति उन्मुक्त निर्शिचतता आतीः है और साथ-साथ व्यवहार-कौशल्य ६ 
में प्रौढता आती है। यही समता धर्म का मंगल परिणाम है। 

समता आती है तो मन, वाणी और शरीर के कामों में शुद्धता 
आती है। उनमें सामञ्जस्य आता है। परिणामतः जीवन में स्वस्थता 
आती है। वात-पित्त-कफ में विषमता आने से शरीर रोगी हो जाता 
' है। इसी प्रकार मन, वाणी और शरीर के कर्मा में विषमता आने से 
जीवन रोगी हो जाता हे | मन में कुछ हो, बोलें कुछ और करें कुछ, 
और; तो अस्वस्थ ही हो जायंगे। ताल-स्वर-लय की समता से जैसे 
तन्मयता आती है, वैसे ही मन-वाणी के कर्मों की समता से भी तन्मयता 
आती है | परम सुख प्राप्त होता है। समता का सुख संसार के सारे 
सुखों से परे है, श्रेष्ठ है 
समता ही स्वस्थता है। मन की समता नष्ट होती है तो नाना 
प्रकार के रोग उत्पन्न होते हे-मानसिक भी और परिणामतः शारीरिक ' 
भी | समतापूर्ण जीवन जीने वाला कलावन्त व्यक्ति ही स्वस्थ जीवन | 
जीता है। समतामय जीवन जीने वाले का अहंभाव, आत्मभाव नष्ट | 
होता है | "मैं" और “तू'' का विषमताभरा एकांतीय, एकपक्षीय दृष्टिकोण . 
टूटता है। समता-समन्वय का अनेकान्तीय, अनेकपक्षीय दृष्टिकोण । 
पनपता हे । विषमता आसक्ति को ओर झुकाती है। आसक्ति अतियों 
की ओर झुकाती है, और अत्तियों की ओर झुक जाने के कारण ही | 
भिन्न-भिन्न प्रकार के दृष्टिकोण उत्पन्न होने लगते हैं। “केवल मेरी : 
मुक्ति हो जाय, बाकी समाज भले जहन्नुम में जायं। यह पुत्र, कलत्र, 
भाई, वन्धु-सव बन्धन हें | मुझे इनसे क्या लेना-देना ? मैं कैसे अपनी 
मुक्ति साध लूं ? इनके भले-बुरे शे मुझे कोई वास्ता नहीं।'-ऐसा 
सोचने वाला व्यक्ति अतियों के एक अन्त में उलझा रहता है। दूसरी 
ओर, केवल “मैं” और "मेरे परिवार” की सीमित परिधि में आकंठ 
डूबा हुआ व्यक्ति अतियों के दूसरे अन्त में उलझा रहता है | समता-धर्म 
मध्यम मार्ग का धर्म है। समता भर्म आत्म-मंगल और परमंगल के 
समन्वय-सार्मजस्य का धर्म है। व्यक्ति जंगल के पेड़-पौधों की तरह 
स्थावर नहीं है. जंगम है, चलता-फिरता है और अन्य अनेक लोगों 
से उसका सम्पर्क, सम्बन्ध बना रहता है | आत्म-शोधन के लिए कुछ 


ही 
1] 

काल एकांत वास करना और अन्तर्मुखी होना आवश्यक और 
कल्याणकारी है | परन्तु इस प्रकार शोधे हुए मन का बाह्य जगत में 
सम्यक्‌ प्रयोग होने पर ही धर्म पुष्ट होता है | 


मैं” के संकुचित बिन्दु से चिपके रहने के कारण ही दृष्टि धूमिल 
हो जाती है | कर्म-सिद्धान्त की वैज्ञानिकता स्पष्ट समझ में नहीं आती | 
व्यक्ति आसक्तिजन्य अतियों की ओर झुक जाता है और यह मानने लगता 
है कि हर व्यक्ति अपने पूर्व कर्मो से ही प्रभावति होता है। औरों के कर्मों 
' से उसे कुछ भी लेना-देना नहीं, जबकि सच्चाई यह है कि हर व्यक्ति 
अपने कर्मों से तो प्रभावित होता ही है। परन्तु सारे समाज के कर्मो से 
भी कम प्रभावित नहीं होता | व्यक्ति अपने कर्मों का फलित पुतला तो 
है ही, परन्तु समग्र मानव-समाज की अबतक की प्रगति या प्रतिगति की 
विरासत भी लिये ही हुए है। हमारे कर्म हमें तो प्रमावित करते ही हैं, 
-परन्तु कमोबेश औरों को भी प्रभावित करते रहते हैं। हम अपने कर्मों 
की विरासत अपनी भव-धारा को तो दे ही रहे हैं, परन्तु साथ-साथ आने 
वाली पीढ़ियों को भी कुछ-न-कुछ दे रहे हैं। न व्यष्टि समष्टि से अछूता 
रह सकता है और न समष्टि व्यष्टि से। न व्यक्ति समाज से अछूता रह 
सकता है और न समाज व्यक्ति से। दोनों अन्योन्याश्रित हैं, एक-दूसरे 
के पूरक हैं। व्यक्ति और समुदाय के सम्बन्धों में समता, सामंजस्य की ' 
स्थापना ही शुद्ध धर्म का मंगल परिणाम है। समता का शुद्ध धर्म 
जितना-जितना विकसित होता है, व्यक्ति उतना-उतना “मै” के संकुचित 
बिन्दु से आगे बढ़ता है | यह “मैं” का बिन्दु ही है, जो अपने इर्व-गिर्द 
“मेरे” के वृत्त पैदा करता रहता है। शनैःशनैः इस “मेरे” के वृत्त की 
संकीर्णता भी दूर होती है | “मेरे” का वृत्त विकसित होते-होते साम्य की - 
पूर्णता प्राप्त होने पर असीम हो जाता है। 

जबतक “मै” की संकीर्णता में आबद्ध रहता है. तब्रतक इस मैं” 
के लिए किसी की भी हानि करने में नहीं सकुचाता। दायरा जरा-सा 
बढ़ता है तो जिन्हें “मेरा” कहता है उनकी हानि करने से रुकता है। 
“मै” के दायरे से निकलता है तो “मेरे” के संकुचित दायरे तक सीमित 

हो जाता है. “मेरी पत्नी”, “मेरा पुत्र” के दायरे तक। उससे और आगे 
बढ़ता है तो मेरे कुल, मेरे गोत्र, मेरे वर्ण, मेरी जाति, मेरे सम्प्रदाय, 
मेरे राष्ट्र की परिधि में अटक कर रह जाता हे। समता धर्म में परिपुष्ट 
होता है तो ये परिधियां भी टूटती हैं। मानव मात्र ही नहीं, प्राणिमात्र 
के हित-सुख में अपना हित-सुख देखता है | किसी भी प्राणी के हित-सुख 
का हनन करके अपने हित-सुख की कुचेष्टा करना तो दूर ऐसा चिन्तन 
तक नहीं कर सकता | 


जहां दायरे हैं, वहां विषमता है | दायरा जितना संकुचित है, विषमता 
उतनी ही तीव्र है। साम्य का उतना ही अभाव है। साम्य के अभाव 
के कारण ही जो “मै” हूं, जो “मेरा” है, उसके हित-सुख के लिए, 
उसकी सुरक्षा के लिए जो “मैं” नहीं हूं जो“मेरा”नहीं है, उसकी हानि 
की जाती है। जबतक ऐसा है, तंवत्तक जीवन पाप से ही भरा रहता 
है। जो “मै-मेरा” है, उनके लिए एक कण भी जुटा सके तो जो“मैं-मेरा” 
नहीं है, उनका एक कन भी मिट्टी में मिलाते नहीं हिचकते। “भैं-मेरे" 
के अन्धेपन में जघन्य-से-जघन्य पाप कर्म भी अनुचिंत नहीं लगता | 

विषमता “मैं-मेरे की, “अहं-मम” भाव की जननी है| अहं-मम-भाव 
विषमता का पोषक है | अहं-मम-भाव के कारण ही हम तीव्र लोभ 
के वशीभूत होकर संग्रह-परिग्रह करते हैं और अनेकों को अभावग्रस्त 
कर सामाजिक समता की हत्या करते है | तीव्र दम्भ के वशीभूत होकर 
ऊंचे कुल, ऊंचे वर्ण, ऊंची जाति का नशा सिर पर चढाते हैं और 
समाज में ऊंच-नीच का भेद-भाव पैदा कर सामाजिक समता की हत्या 
करते हैं। सत्ता के मद में मदहोश होकर निर्बल और भोले लोगों 
का दमन और शोषण. करते हैं और सामाजिक समता की हत्या करते 
हैं। इस प्रकार आर्थिक, सामाजिक, राजनैतिक आदि भिन्न-भिन्न क्षेत्रों 
में अपने अहं का पोषण करते हुए, वैषम्य पैदा करते हैं, औरों के 
समान अधिकारों को कुचलते हुए निर्मम पैशाचिक व्यवहार करते हैं 
और. अपने तथा अन्य सबों के दुख का कारण बनते हैं| यह सब 
समता के अभाव के कारण ही होता है | अपने-पराये का भेद मिटाकर 


~= mye = = ! 

साम्यभाव आवे तो ऐसी नृशंसता कर ही न सकें। यदि मैं मिलावट 
की औषधि बेचने वाला लोभी व्यापारी हूं तो अपने बीमार बेटे को 
वैसी औषधि कभी नहीं देता। अपने और पराए का भेद दूर हो तो 
किसी को भी मिलावट की औषधि नहीं दूंगा। यदि में रिशवतखोर | 
शासक हूं या शासनाधिकारी हूं तो अपने बेटे से रिश्वत कभी नहीं 
लेता। अपने और पराए का भेद दूर हो तो किसी से भी रिश्वत नहीं 
लूंगा। यदि उच्च वर्ण के मिथ्यादम्भ का शिकार हूं तो अपने पुत्र 
को अछूत कहकर कभी नहीं दुत्कारता। अपने और पराए का भेद 
दूर हो तो किसी को भी अछूत कहकर नहीं दुत्कारूगा। अपने और 
पराए का भेद दूर होना ही वैषम्य .का दूर होना हे | सर्वमंगलकारी 
साम्यभाव का प्रतिष्ठापित होना है। 

जहां शुद्ध साम्यभाव प्रतिष्ठापित होता है, वहां स्व और पर की 
सीमा दूटती है | परिणामतः शोषण मिटता है. सहकारिता आती है। 
क्रूरता मिटती है, मृदुता आती है ! अन्याय मिटता है, न्याय आता हे | 
संकीर्णता मिटती है, विशालता आती है। अहंभाव-हीनभाव मिटता है, 
भ्रातृभाव आता हे | अधर्म मिटता है, धर्म आता है। 

एक ओर अपने मिथ्या स्वार्थो की सुरक्षा के लिए भयभीत और 
आतंकित होकर किसी दुर्बल व्यक्ति को कोहनी मारकर नीचे गिराने 
और उसे पांव तले रौंदने की क्रूरता और दूसरी ओर योग-क्षेम से' 
परिपूर्ण होकर निर्भय रहते हुए सबके हित-सुख में ही अपना हित-सुख | 
देखने की विशाल हृदयता -इन दोनों के बीच की सारी स्थितियां 
समता-धर्म के विकास की ही सीढ़ियां हैं। 

समता पुष्ट होती है तो सामंजस्य आता है. समन्वय आता है. 
स्नेह सौहार्द आता है, सहिष्णुता आती है | सहयोग, सद्भाव, सहकारिता 
सहज-भाव से ही आ जाते हैं। इनके लिए प्रयत्न नही करना पडता | 
ये सब नहीं आ रहे हैं तो अवश्य कुछ कमी है। अभी जीवन में सही 
विपश्यना. सही समता नहीं आयी है। समता की साधना के नाम पर 
कोई छलना, कोई माया या कोई धोखा आया होगा। दार्शनिक 

बुद्धि-विलास का एक और चमकीला लेप आया होगा | अवश्य ही अन्तर्मन 
अभी विषमता से भरा हुआ है | अपने आपको इसी कसौटी से कसकर 
जांचते रहना चाहिए | 


सचमुच, समता पुष्ट होगी तो अपनी हानि करके भी औरों का 
हितसाधन ही होगा और यह सहजभाव से होगा | दिए की बत्ती स्वयं 
जलती है, पर वदले में लोगों को प्रकाश ही देती हे | धूपबत्ती स्वयं 
जलती है, पर बदले में सबको सुवास ही देती है। चन्दन की लकड़ी 
स्वयं कटती है, पर बदले में सबके लिए सुरभि ही बिखेरती हे | फलवाला 
वृक्ष पत्थर की मार स्वयं सहता है, पर वदले में सबको फल ही देता 
है, और यह सब कुछ सहजभाव से होता है। समता सहज हो जाय 
तो सबके मंगल का स्रोत खुल जाय। 


ऐसे सर्वमंगलमय समता-धर्म में स्थापित होने के लिए अभ्यास 
करें। ७ 


७ / सरल चित्त 


सरलता ही चित्त की विशुद्धि है। कुटिलता मलीनता है। मलीनता 
अनर्थकारिणी है, विशुद्धता सर्वार्थ-साधिनी। कुटिलता सर्व-हित-नाशिनी 
है, सरलता सर्व-हितकारिणी। न केवल अपने, बल्कि सबके हित-सुख 
साधन के लिए सरलता अपनाएं, कुटिलता त्यागें। 

नैसर्गिक स्वच्छ मन स्वभाव से ही सरल होता है। सरलता गयी 
तो समझो, स्वच्छता गयी। सरलता खोने के तीन प्रमुख कारण हैं. 
जिनसे हमें सावधान रहकर बचना चाहिए। कौन से तीन ? तृष्णा, 
अहमन्यता और दार्शनिक दृष्टियां। 'तण्हा-मान दिद्टि।' इन तीनों में 
से किसी एक के प्रति मन में जव जितनी आसक्ति उत्पन्न होती 
है, तव हम उतनी ही सरलता खो बैठते हैं, उतनी ही स्वच्छता गंवा 
देते हं, उतने मलीन हो जाते हैं, उतने सुख-शान्ति-विहीन हो जाते 
हैं, उतने दुःखी हो जाते हैं। 

जब किसी वस्तु, व्यक्ति अथवा स्थिति के प्रति तृष्णा जागती 
है और आसक्ति बढ़ती है, तब उसे प्राप्त करने के लिए अथवा प्राप्त 
हुई हो तो अधिकार में रखने के लिए हम बुरे-से-बुरा तरीका अपनाने 
पर उतारू हो जाते हैं। चोरी, डकैती, झूठ-फरेब, छल-छद्म, 
प्रपंच-प्रवंचन, धोखा-धड़ी आदि सब कुछ अपनाते हैं । अपने पागलपन 
में मन की सारी सरलता खो देते हैं। साध्य हासिल करने की आतुरता 
में साधनों की पवित्रता खो देते हें । प्रिय के प्रति अनुरोध ही अप्रिय 
के प्रति विरोध उत्पन्न करता है। इससे हम इतने प्रमत्त हो उठते 
हें कि तृष्णा-पूर्ति में जो भी बाधक लगता है, उसे दूर करने के लिए, 
नष्ट करने के लिए, असीम क्रोध, रोष, द्वेष, द्रोह, दौर्मनस्य और 
दुर्भावनाओं का प्रजनन करने लगते हैं और परिणामस्वरूप अपनी 
सुख-शान्ति भंग कर लेते हैं। मन की सरलता नष्ट कर लेते हैं। 

इसी प्रकार “मैं-मेरे” ` के प्रति आसक्ति बढ़ती है तो उस मिथ्या 
कल्पित “मैं-मेरे” की मिथ्या सुरक्षा और मिथ्या हित-सुख के लिए, जिन्हे 
“मैं-मेरा” नहीं मानते, उनकी बडी-से-बडी हानि करने पर तुल जाते 
हैं। ऐसा कर वस्तुतः अपनी ही अधिक हानि करते हैं। अपने मन 
की सरलता की हत्या करते हैं, अपनी आन्तरिक स्वच्छता खो बैठते 
हँ, अपनी सुख-शान्ति गंवा बैठते हें । औरों को ठगने के उपक्रम में 
स्वय ही ठगे जाते हैं। 

इसी प्रकार जब हमें दार्शनिक दृष्टि अथवा साम्प्रदायिक मान्यता 
के प्रति आसक्ति हो जाती है तो संकीर्णता के शिकार हो जाते हैं 
और मन की सहज सरलता खो बैठते हैं। मन जब पानी की तरह 
सहज-सरल-तरल होता है तो अपने आपको सच्चाई के पात्र के अनुकूल 
ढाल लेता है और अपनी सरलता भी नहीं गवाता। रास्ते में अवरोध 
आता है तो कल-कल करता हुआ उसके बगल से निकल जाता है। 
कोई अवरोध उसे काटता है, दो टुकड़े करता है. तो कटकर भी 
अवरोध के आगे बढ़ता हुआ फिर जुड़ जातां है और वैसे-का-पैसा 
हो जाता है। जब कोई अवरोध दीवार की तरह सामने आकर गति 

अवरुद्ध कर देता है तो धैर्यपूर्वक धीरे-धीरे ऊंचा उठता हुआ उस 
दीवार को लांघकर सहजभाव से आगे बह निकलता है। परन्तु मन 
जब पत्थर की तरह कठॉर हो जाता है तो चट्टानों से टकराकर 
चिनगारियां पैदा करता है, चूर-चूर होता हे | जब हमारी दृष्टि दार्शनिक 
विश्वासों, अंधमान्यताओं, कर्मकाण्डों और बाह्य और आडबम्बरों के प्रति 
३ आसक्त होकर रूढ हो जाती हे तब पथरा जाती है। पथराई हुई 
दृष्टि निर्जीव हो जाती है, हमें अंधा बनाती हे और हमारे कल्याण 
का रास्ता बंद करती है | साम्प्रदायिकता की दासता में जकडे रहने 
के कारण हम सत्य को अपने चश्मे से ही देखना चाहते हैं। उसे 
तोड़-मरोड़कर अपनी मान्यता के अनुकूल बनाना चाहते हैं, उस पर 
अपना रंग-रोगन लगाकर उसकी सहज स्वाभाविकता, सहज सोन्दर्य . 
नष्ट करते है। इस दुष्प्रयास में अपने मन की सरलता नष्ट करते । 
हैं। उसे कुटिलता से भरते हे | 


कुटिलता कठोर है, सरलता मृदुता | कुटिलता अभिमानता है. 
सरलता निरभिमानता | कुटिलता ग्रन्थि-बंधन है, सरलता ग्रन्थि-विमोचन | 


ग्रन्थि-बंधन बडा दुखदायी है। सच्चा सुख तो ग्रन्थि-विमोचन में 
ही है, विमुक्ति में ही है। जब-जब सरलता खोकर कुटिलता अपनाते 
हैं, तब-तब अपना मानसिक संतुलन खो बैठते हैं। भीतर-ही-भीतर 
तनाव-खिंचाव शुरू हो जाता है। अनजाने में गांठें बांधने लगते हैं। 
अन्तर्मन गांठ-गठीला हो उठता है | उसके साथ-साथ शरीर के रेशे-रेशे 
मूज की रस्सी की तरह बल खा-खाकर अकड़ जाते हैं। इससे हम 
बेचैन, अशांत, व्याकुल, ही रहते हैं | हमारी यह आन्तरिक व्याकुलता 
जब-तब चिड़चिड़ाहट और झुंझलाहट के रूप में बाहर प्रकट होती 
है और इस प्रकार हम अपनी बेचैनी औरो पर बरसाते हैं | 

इसके विपरीत मन जब सहज-सरल रहता है तो मृदु-मधुर. 
सौम्य-स्वच्छ, शीतल-शांत रहता है। शरीर भी हल्का-फल्का और | 
पुलक-रोमांच से भरा रहता है। परिणामत: हम प्रीति-प्रमोद और 
सुख-सौहार्द से भर उठते हैं। हमारा यह आन्तरिक प्रीति-सुख मैत्री 

और करुणा के रूप में बाहर प्रकट होता है और इस प्रकार हम अपनी 
सुख-शान्ति औरों को बांटते है। आस-पास के सारे वायुमण्डल को 
प्रसन्नता से भरते हैं। 

इसीलिए, आत्महित, परहित और सर्वहित के लिए, कुटिलता त्यागें, 
सरलता अपनावें | 


कुटिलता में महा-अमंगल समाया है, सरलता में महा-मंगल। ७ 


८ / धर्म-चक्र 


हमारे भीतर जो प्रतिक्षण लोकचक्र चल रहा है, इससे छुटकारा 
पाने के लिए धर्मचक्र प्रवर्तित करना होगा | लोकचक्र हमारे समस्त 
दुखों का मूल है | धर्मचक्र सभी दुखों का निरोधक है। 

लोकचक्र क्या है ? लोकचक्र मोह, मूढ़ता है। लोकचक्र 
अज्ञान,अविवेक, अविद्या है, जिसके कारण हम निरंतर राग और द्वेष 
की चक्की में पिसते रहते हैं। हमारी छह इन्द्रियां-आंख, नाक, कान, 
जिहा, शरीर की त्वचा और मन- तथा इन इन्द्रियों के छह विषय=रूप, 
गंध, शब्द, रस, स्पर्शव्य और कल्पनाएं; इनका परस्पर संस्पर्श होता 
रहता है। नाक का गंध से, कान का शब्द से, जिहा का रस से, 
काया का किसी भी स्पर्शव्य पदार्थ से, मन का कल्पना से | संस्पर्श 
होते ही तत्क्षण हमारे चित्त में कोई संवेदना जागती है। यदि वह 
हमें प्रिय लगी तो हम तत्सम्बन्धी विषय से चिपकाव यानी राग पैदा 
कर लेते हैं। यदि अप्रियं लगी तो दुराव यानी द्वेष पैदा कर लेते 
हैं| चाहे राग उत्पन्न हो अथवा द्वेष, दोनों ही हमारे मन में तनाव-खिंचाव 
और उत्तेजना पैदा करते हैं। इससे समता नष्ट होती है । विषमता 
आरम्भ होती है | दुख-संधि होती है | दुख आरम्भ होता है | यही लोकचक्र 
का आरम्भ हो जाना है। 


नासमझी से हम जो उत्तेजना पैदा कर लेते हैं, वह गहरी आसकितियों 
में परिवर्तित होकर दूषित भव-चक्र के रूप में बढ़ती है और हमें व्याकुल, 

व्यथित बनाती और हमारा दुख-संसार बढ़ाती है | इसी भवचक्र को 
काटने के लिए हमारे भीतर धर्मचक्र जगाते रहना बहुत आवश्यक है | 
यदि धर्मचक्र जागता है तो विवेक, विद्या और होश जागता है | जैसे 
ही किसी इन्द्रिय और उसके विषय के संस्पर्श से चित्त में कोई संवेदना 
पैदा हो, प्रिय या अप्रिय, सुखद या दुखद-वैसे ही पागलों की तरह 
उस विषय के प्रति राग-रंजित और द्वेष-दूषित होने के वजाय उसके 
नश्वर-निस्सार स्वभाव को समझकर प्रज्ञा जागे, अनासक्ति भाव जागे | 
इसी से लोकचक्र का प्रवर्तन रुकता है | धर्मचक्र-प्रवर्तन का यह प्रत्यक्ष 
लाभ है | विपश्यना साधना के सतत्‌ अभ्यास द्वारा अपने अन्तर्मन में 
अनुभूत होने वाली प्रत्येक संवेदना को जानें और जानकर उसमें उलझें 
नहीं। तटस्थ बने रहें। यों धर्मचक्र प्रवर्तित रखें। 


धर्मचक्र प्रवर्तित रखने में हमारा मंगल-कल्याण है। ७ 


६ / धर्म धारण कर 


धर्म धारण करने में ही सच्चा कल्याण है। 


धर्मचर्चा करनी कभी लाभप्रद हो सकती है, कभी लाभप्रद नहीं 
हो सकती और कभी हानिप्रद भी हो सकती है। 

धर्म-चिन्तन करना कभी लाभप्रद हो सकता है, कभी लाभप्रद नहीं 
हो सकता और कभी हानिप्रद भी हो सकता है | 

परन्तु धर्म-धारण करना तो सदैव लाभप्रद होता है। 

धर्मचर्चा करके धर्म के बारे में श्रुत-ज्ञान प्राप्त किया. जाता है! 
यह हमें प्रेरणा और मार्गदर्शन दे और फलतः हम धर्म धारण कर 
लें तो धर्मचर्चा हमारे लाभ का कारण बनती है, परन्तु जब इससे. 
हम केवल बुद्धि-विलास करके ही रह जायं तो धर्मचर्चा हमारे लिए 
लाभप्रद नहीं होती | जब यही श्रुत-ज्ञान हममें ज्ञानी होने का मिथ्या 
उम्भ पैदा कर दे तो धर्मचर्चा हमारी हानि का कारण बन जाती है। 

यही बात धर्म-चिंतन की हे! धर्म का चिंतन-मनन बोद्धिक ज्ञान 
पैदा करके निरर्थक बुद्धि-विलास का कारण बनता है, अथवा थोथा 
दम्भ पैदा करके हानि का कारण बनता हे | परन्तु जब यही चिन्तन-ज्ञान 
धर्मधारण करने की प्रेरणा पैदा करे, मार्ग-दर्शन दे ओर फलतः हम 
धर्म धारण कर लें तो कल्याण का कारण बन जाता है | 

वास्तविक कल्याण तो धर्म धारण करने में ही है, मिथ्या बुद्धि-विलास 
में नहीं, मिथ्या दम्भ में नर्ही | 

अत: साधको, आओ, धर्म धारण करें | धर्म धारण कर स्वयं शीलवान 
बनें। समाधिवान बनें। प्रज्ञावान बनें। 


यही मंगल मूल है। ७ 

१ / विपश्यना क्या ? 


विपश्यना को समझें | भली-भांति समझे बिना सही माने में विपश्यी 
नहीं बन पायंगे। 


विपश्यना क्या हे ? 


विपश्यना कोई जादू नहीं, जो हमारे सिर पर चढ़कर बोलने लगे | 
विपश्यना कोई सम्मोहिनी विद्या नही, जिससे हम किसी अन्य के द्वारा 
सम्मोहित होकर. अपनी सुध-बुध खो बैठें। विपश्यना कोई मंत्रविद्या 
नहीं, जो हमें सांप-बिच्छू या भूत-प्रेत की तरह मंत्राए रख सके | विपश्यना 
कोई अंध-भक्ति या अंघ-भावावेश नहीं, जिसके भावोन्माद में हम उन्मत्त 
बने रह सकें। विपश्यना कोई भजन, कीर्तन, संगीत या नृत्य नहीं, 
जिसमें भाव-विभोर होकर हम आत्म-विस्मृत बने रहे सकें | विपश्यना 
कोई ऋद्धि या चमत्कार नहीं, जिसकी अलौकिकता से चमत्कृत होकर 
हम आश्चर्यचकित बने रह सकें। विपश्यना शब्दों के इन्द्रजाल की 
कोई माया नहीं, जिससे किसी के वाणी-विलास से हम अपना 
बुद्धि-विलास करते रह सकें | विपश्यना कोई दार्शनिक ऊहापोह नहीं, 
जिसके सहारे हम दिमागी कसरत करते रहने में अपने आपको मशगूल 
रख सकें। विपश्यना तत्त्वचिंतको का कोई अखाड़ा नहीं, जहां हम 
वाद-विवादी, तर्क-वितर्की बनकर शब्दों के बाल की खाल खींचते हुए 
बौद्धिक खेल खेलने में अपने आपको भरमाए रख सकें। विपश्यना 
कोई विशिष्ट वेशंभूषा नहीं, जिसे पहनकर हम धर्मवान बन जाने का 


हार, 

गुमान कर सकें | विपश्यना कोई रूढ़ि या कर्मकाण्ड नहीं, जिसे पूरा 
करके हम धर्म के नाम पर आत्म-छलना करते रह सकें। विपश्यना 
कोई ग्रंथ-पाठ नहीं, जिसका पारायण करके हम वैतरणी पार होने 
का स्वप्न ले सकें। विपश्यना कोई प्रपत्ति नहीं, जिसके द्वारा किसी 
दृश्य-अदृश्य व्यक्ति के प्रति प्रपन्न होकर हम निश्चित हो सकें, अकर्मण्य 
बन सकें। विपश्यना किसी काल्पनिक तारक देव-ब्रह्म अथवा किसी 
दम्भी धर्माचार्य का मिथ्या आश्वासन नहीं, जो हमारे लिए डूबते को 
तिनके का सहारा बन सके। 

तो फिर विपश्यना क्या है ? 

विपश्यना सत्य की उपासना है। सत्य में जीने का अभ्यास हे | 
सत्य यानी यर्थाथ | यथार्थ इसी क्षण का होता -है | भूतकाल की यादें 
होती हैं। भविष्यकाल की कामनाएं, -कल्पनाएं। वास्तविकता इसी क्षण 
की होती है। अतः विपश्यना इसी क्षण में जीने का अभ्यास है-यह 
क्षण, जिसमें भूत की कोई कल्पना अथवा भविष्य की कोई कल्पना 
नहीं। यादों की आकुल आहें अथवा स्वप्नों की व्याकुल चाहें नहीं। 
आवरण, माया, विपर्यास, भ्रम-श्रांति-विहीन इस क्षण का जो सत्य है. 
जैसा भी है, उसे ठीक वैसा ही, उसके सही स्वभाव में, देखना-समझना, 
यही विपश्यना है | विपश्यना सम्यक्‌ दर्शन है। विपश्यना सम्यक्‌ ज्ञान 
है! 

जो जैसा है, उसे ठीक वैसा ही देख-समझकर जो आचरण होगा, 
वही सही, कल्याणकारी, सम्यक्‌ आचरण होगा | विपश्यना सम्यक्‌ 
आचरण है। 

विपश्यना पलायन नहीं है, जीवन-विमुखता नही है, प्रत्युत 
जीवन-अभिमुख होकर जीने की शैली है। विपश्यना खुली हवा में 
ठोस धरती पर कदम रखकर चलने की कला है | विपश्यना बुद्धि-किलोल 
नहीं, प्रत्युत शुद्ध धर्म-शील को जीवन में उतारने की विधि है | विपश्यना 
आत्म और सर्व मंगलमयी आचार-संहिता है | स्वयं सुख से जीने तथा 
औरों को सुख से जीने देने की कल्याणकारिणी जीवन-पद्धति है । 

विपश्यना आत्म-मंगल है, सर्व-मंगल है | विपश्यना आत्मोदय है. सर्वोदय | 
है। | 


विपश्यना आत्म-निर्भरता है | बिना बैसाखियो के स्वयं अपने पांव. 

पर खड़े होने की मंगल विधा है। स्वावलंबन की सर्वोत्कृष्ट साधना 
है। विपश्यना आत्म-दर्शन, आत्म-निरीक्षण, आत्म-परीक्षण है। अपने | 
अन्दर का कितना मैल उतरा ? कितना बाकी है ? कितनी निर्मलता : 
आयी ? कितनी बाकी है ? कितने दुर्गुण दूर हुए ? कितने बाकी | 
हैं ? कितने सद्गुण आए ? कितने बाकी हैं? स्वयं अपना लेखा-जोखा | 
रखते रहने की जागरुकता विपश्यना है | स्वयं तस्कर, स्वयं रक्षक। | 
स्वयं रोगी, स्वयं चिकित्सक | अज्ञान से ज्ञान; मैल से निर्मलता, रोग | 
से आरोग्य, दुख से दुख-विमुक्ति की ओर बढ़ते रहने कां स्वप्रयास | 
विपश्यना है | विपश्यना सही प्रयास है, सही प्रयत्न है | सम्यक अभ्यास, | 
सम्यक्‌ व्यायाम है | | | 
` विपश्यना आत्म-संवर है-अपने मन पर मैल न चढ़ने देने का | 
सवर | विपश्यना आत्म-निर्जरा है-अपने मन के पुराने मैल उतार फॅकने | 
की निर्जरा। नया मैल कोई दूसरा नहीं, हम स्वयं मोह-विमूढ़ित होकर | 
चढ़ाते रहते हैं। अतः स्वयं ही प्रयत्नपूर्वक, सतत जागरूक रहकर | 
नया मैल न चढ़ने देना विपश्यना है। पुराना मैल किसी अन्य ने नहीं, 
प्रमादवश स्वयं हमने चढ़ाया है | इसे दूर करने की सारी जिम्मेदारी | 
हमारी अपनी है, किसी अन्य की नहीं। अतः अपना पुराना मैल स्वयं | 
उतारते रहना विपश्यना है। धीरज-पूर्वक प्रयत्न करते हुए थोड़ा-थोड़ा | 
मैल उतारते रहेंगे तो एक दिन पूर्ण निर्मलता प्राप्त हो ही जायगी। | 
मन निर्मल होगा तो सद्गुणों से भर जायगा, दूषित मन पर आधारित | 
| 





सारे शारीरिक रोग, सारे दुख स्वत: जादी 
सीन : दूर हो जायंगे। विपश्यना आरोग्य 
वर्धिनी संजीवन औषधि है, चित्तशोधनी धर्म-गंगा है, दुख-निरोधगामिनी 
` प्रतिपदा है, मुक्तिदायिनी धर्मवीथी हे | 


विपश्यना शील, समाधि में स्थित होकर अन्तर्प्रज्ञा जाग्रत करने का | 


पावन अभ्यास है | शनै:-शनै प्रज्ञा पुष्ट करने का सत्प्रयास है | स्थितप्रज्ञ 

होने का शुभायास है। प्रज्ञा यानी प्रत्येक प्रत्युत्पनन स्थिति को 
प्रकार-प्रकार से जानना | विमोहिनी एकान्त दृष्टि त्यागकर सत्य-दर्शिनी 
अनेकांत दृष्टि द्वारा यथार्थ का सर्वागीण निरीक्षण करना, तटस्थ होकर 
उसके सही स्वभाव का साक्षात्कार करना-यही विषश्यना है । विपश्यना 
निसंग दर्शन है, निर्लिप्त निरीक्षण है! नितांत अनासक्ति है | 


अनुकूल-प्रतिकूल परिस्थिति का सामना होते ही उसे ठीक-ठीक 
देखे-समझे बिना सहसा अंध प्रतिक्रिया करना दुष्प्रहता हे यही मानसिक 
क्षोभ है, उत्तेजना है. विकृति है, असंतुलन है, अशांति है; अतः दुःख 
है। परन्तु ऐसी हर अवस्था को विवेकपूर्वक देख-समझकर अपने मन 
की समता बनाए रखना प्रज्ञा है। आंगत परिस्थिति का संतुलित चित्त 
से सामना करना धर्माचरण है, मंगल आचरण है | यही विपश्यना हे | 
उत्पन्न स्थिति को हथियाने या हटाने की हठात्‌ चेष्टा करने से बचते 
हुए अपने आपको संतुलित रखना और तदनन्तर जो कुछ करणीय 
हे, शांतिपूर्वक वही करना, यही सम्यक्‌ जीवन-व्यवहार है । यही विपश्यना 
है। पर को बदलने के प्रयत्न के पूर्व स्व को बदलना ही शुद्ध चित्त 
का व्यवहार-कौशल्य है। यह विपश्यना है। विपश्यना आत्म-संयम है 
आत्म-संतुलन है, आत्म-समता है, आत्म-सामायिक है। 

विपश्यना आत्म-शुद्धि है, आत्म-विमुक्ति है। विकार-विमुक्त शुद्ध 
चित्त में मैत्री और करुणा का अजस्र झरना अनायास झरता रहता 
है। यही मानव-जीवन की चरम उपलब्धि 'है | यही विपश्यना-साधना 
की चरम परिणति है। 

विपश्यना की सिद्धि कठिन अवश्य है, पर असंभव नहीं | कष्ट-साध्य 
अवश्य है, पर असाध्य नहीं ।' विपश्यना स्व-प्रयत्न-साध्य है। केवल 
एक या एकाधिक विपश्यना-शिविरों में सम्मिलित हो जाना ही सबकुछ 
नहीं है। यह तो जीवनभर का अभ्यास है | विपश्यना का जीवन जीते 
रहना होगा, सतत्‌ सजग, सतत्‌ सचेष्ट, सतत्‌ सयत्न | 

अतः अदम्य उत्साह के साथ विपश्यना के इस मंगल-पथ पर आगे 
बढ़ते चलें । गिरते-पड़ते और फिर खड़े हौकर, घुटनों को सहलाकर, 

कपड़ों को झःड़कर आगे बढ़ते चलें | हर फ़िसलन अगले कदम के लिए 
नई दृढ़ता और हर ठोकर लक्ष्य तक पहुंचने के लिए नई उमंग और 
नया उत्साह पैदा करने वाली हो। अतः रुकें नहीं, चलते जायं। 
कदम-कदम आगे बढ़ते जायं। यही मंगल विधान है। ® 


२ / विपश्यना क्यों ? 


मन में मैत्री करुण रस, वाणी अमृत घोंल। 

जन-जन के हित के लिए, धर्म-वचन ही बोल।। 
शांति और चैन किसे नहीं चाहिए, जबकि सारे संसार में अशांति 
और बेचैनी छायी हुई नजर आती है ? शांतिपूर्वक जीना आ जाय 
तो जीने की कला हाथ आ जाय | सच्चा धर्म सचमुच जीने की कला 
ही है, जिससे कि हम स्वयं भी सुख और शांतिपूर्वक जीएं तथा औरों 
को भी सुख-शांति से जीने दें। शुद्ध धर्म यही सिखाता है, इसलिए | 
सार्वजनीन, सार्वकालिक और सार्वभौमिक होता है | संप्रदाय धर्म नही ' 
है। सम्प्रदाय को धर्म मानना प्रवंचना हे । | 
समझें ! धर्म कैसे शांति देता है ? | 


पहले यह जान लें कि हम अशांत और बेचैन क्यों हो जाते है? | 
गहराई से सोचने पर साफ मालूम होगा कि जब हमारा मन विकारों | 
से विकृत हो उठता है तब वह अशांत हो जाता है। चाहे क्रोध हो, | 
लोभ हो, भय हो, ईर्ष्या हो या और कुछ। उस समय विक्षुब्ध होकर | 
हम संतुलन खो बैठते हैं। क्या इलाज है, जिससे हममें क्रोध, ईर्ष्या, | 
| 

| 





सा इत्यादि आएं ही नही और आएं भी तो इनसे हम अशांत न हो 
उठें | 

आखिर ये विकार क्यों आते हैं ? अधिकांशतः किसी अप्रिय घटना 
की प्रतिक्रिया-स्वरूप आते हैं। तो क्या यह संभव है कि दुनिया में 
रहते हुए कोई अप्रिय घटना घटे ही नहीं ? कोई प्रतिकूल परिस्थिति 
पैदा ही न हो ? नहीं, यह किसी के लिए भी संभव नहीं। जीवन | | 

में प्रिय-अप्रिय-दोनों प्रकार की परिस्थितियां आती ही रहती हैं| प्रयास 
यही करना है कि विषम परिस्थिति पैदा होने के बावजूद हम अपने 
मन को शांत और संतुलित रख सके | रास्ते में कांटे-कंकर रहेगे 
ही | उपाय यही हो सकता है कि हम जूते पहन कर चलें | तेज वर्षा-धूप 
आयेगी ही, बचाव इसी में हे कि हम छाता तानकर चलें, यानी प्रतिकूल 
` परिस्थितियां के बावजूद हम अपनी सुरक्षा स्वयं करना सीखें। 


सुरक्षा इसी में है कि कोई गाली दे, अपमान करे तो भी मै क्षुब्ध 
न होकर निर्विकार बना रहूं। यहां एक बात यह विचारणीय है कि 
किसी व्यक्ति द्वारा अयोग्य व्यवहार करने पर यानी उसमे दोष के 
कारण क्षोम या विकार मुझे क्यों होता है ? इसका कारण मुझमें यानी 
मेरे अचेतन मन में संचित अहंकार, आसक्ति, राग, द्वेष, मोह आदि , 
की गांठें हैं, जिन पर उक्त घटना के आघात लगने पर क्रोध, द्वेष 
आदि विकार चेतन मन पर उभरते हैं । इसलिए जिस व्यक्ति का अन्तर्मन 
परम शुद्ध है, उसे ऐसी घटनाओं से. कोई विकार या अशांति नहीं 
हो पाती। 


परन्तु प्रश्‍न यह है कि जबतक अन्तर्मन परम शुद्ध नहीं हो जाता, 
तब तक क्या किया जाय ? मन में पूर्व संचित संस्कारों की गंदगियां 
तो हैं ही और इन्हीं के कारण किसी भी अप्रिय घटना का संपर्क 
होते ही नए विकारों का उभार आता ही है। ऐसी अवस्था में क्या 
करें ? 

एक उपाय तो यह है कि जब.मन में कोई विकार जागे तो उसे 
दूसरी ओर लगा दें, किसी अन्य चिंतन में अथवा अन्य काम में, यानी 
वस्तुस्थिति से पलायन करें। परन्तु यह सही उपाय नहीं है। जिसे 
हमने दूसरी ओर लगाया वह तो ऊपर-ऊपर का चेतन मन है | अन्दर 
का अचेतन, अर्द्धचेतन मन तो उसी प्रकार क्षुब्ध होकर भीतर-ही-भीतर 
मूंज की रस्सी की तरह अकड़ता और गांठें बांधता जाता है। भविष्य 
में जब कभी ये गांठें उभरकर चेतन मन पर आवेंगी तब और अधिक 

अशांति ओर बेचैनी पैदा करेगी | अत: पलायन करना समस्या का सही ' 
समाधान नहीं है। रोग का सही इलाज नहीं है। | 


इसी समस्या के समाधान की खोज आज से लगभग २५०० वर्ष 

पूर्व इसी देश में भगवान गौतम बुद्ध ने की और लोगों के कल्याण 
के लिए इसे सर्व-सुलभ बनाया।-उन्होंने अपनी अनुभूतियों के वल | 
पर जाना कि ऐसे अवसर पर पलायन न करके वरतुस्थिति का सामना 
करना चाहिए | क्रोध आया तो क्रोध जैसा है, उसे वैसा ही देखें। 
इससे क्रोध शांत होने लगेगा। इसी प्रकार जो विकार जागे, उसे यथामूत | 
देखने लगें तो उसकी शक्ति क्षीण हो जायगी | परन्तु कठिनाई यह 
है कि जिस समय विकार जागता है, उस समय हमें होश नहीं रहता। 
क्रोध आने पर यह नहीं जानते हैं कि क्रोध आया है। क्रोध निकल 
जाने के बाद होश आता है। तब सोचते हैं कि बड़ी भूल हुई, जो 
` क्रोध में आकर किसी को गाली'दी या मार-पीट पर उतारू हो गये। | 


इस बात को लेकर पश्चात्ताप करते हैं. परन्तु दूसरी बार वैसी परिस्थिति | 
आने पर फिर वैसा ही करते हैं। क 


वस्तुत: क्रोध आने पर तो हमें होश रह नहीं पाता | बाद में होश 
आने पर पश्चात्ताप करने से लाभ नहीं होता। चोर आए तब तो सोए 
रहं, परन्तु उसके द्वारा घर का माल चुरा ले जाने के वाद जल्दी-जल्दी 
ताले लगायें तो इससे क्या लाभ ? निकल भागने के बाद उस सांप 
की लकीर पीटते रहे तो क्या लाभ ? विकार जागने पर होश कौन 
दिलाए ? यह संभव नहीं है, और भान लीजिए कि संभव हुआ भी, 
किसी ने अपने लिए कोई सहायक नियुक्त कर भी लिया और ऐन 
माके पर उस सहायक ने सचेत भर कर दिया कि आपको क्रोध आ 
रहा है, आप क्रोध को देखिए, तो दूसरी कठिनाई यह है कि अमूर्त 
क्रोध को कोई कैसे देखे ? जब क्रोध को देखने का प्रयास करते 
हैं तब जिसके कारण क्रोध आया है, वही आलंबन बार-बार मन में _ 
उभरतां है ह आग में घी का काम करता है। वही तो उद्दीपन दै। | 
उसी के चिंतन से विकार से छुटकारा कैसे होगा ? बल्कि उसे बढ़ावा “ 

मिलेगा। तो एक और बड़ी समस्या है कि आलंबन से छुटकारा पांकर 
अमूर्त विकार को साक्षीभाव से कैसे देखा जाय ? 


अतः हमारे सामने दो समस्याएं हैं| एक तो यह कि विकार के 
जागते ही हम सचेत कैसे हों ? और दूसरी यह कि सचेत हो जायं 
तो अमूर्त विकार का साक्षीभाव से निरीक्षण कैसे कर सकें ? उस 
महापुरुष ने प्रकृति की सच्चाइयों की गहराई तक खोज करके यह 
देखा कि किसी भी कारण से जब कभी मन में कोई विकार जागता 
हे तब एक तो सांस की गति में अस्वाभाविकता आ जाती है और 
दूसरे शरीर के अंग-प्रत्यंग में सूक्ष्म स्तर पर किसी-न-किसी प्रकार 
की जीव-रासायनिक क्रिया होने लगती है | यदि इन दोनों को देखने 
का अभ्यास किया जाय तो परोक्ष रूप से अपने मन के विकार को 
देखने का काम ही होने लगता है और विकार स्वतः क्षीण होते-होते 
निर्मूल होने लगता है | सांस को देखने का अभ्यास “आना पान सति“ 
कहलाता हे और शरीर में होने वाली जीव रासायनिक प्रतिक्रियाओं 
को साक्षीभाव से देखने का अभ्यास, विपश्यना कहलाता है | 

दोनों एक-दूसरे से गहरे संबंधित हैं । इन दोनों का बहुत अच्छा 
अभ्यास हो जाय तो किसी भी कारण जब मन में विकार उठें तो 
पहला काम यह होगा कि सांस की बदली हुई गति और शरीर में 
उत्पन्न हुई किसी भी प्रकार की जीव-रासायनिक प्रतिक्रिया हमें सचेत 
करेगी कि चित्त-धारा में कोई विकार जाग रहा है। सांस और इस 
सूक्ष्म संवेदना को देखने लगें तो स्वभावतः उस समय के उठे हुए 
विकार का उपशमन, उन्मूलन होने लगेगा। जिस समय हम अपने 
सांस के.लेने और छोड्ने को साक्षीभाव से देखते हैं अथवा शरीर 
की जीव-रासायनिक या विद्युत-चुंबकीय प्रतिक्रिया को साक्षीभाव से 
देखते हे, उस समय विकार उत्पन्न करने वाले आलंबन से सहज 
ही संपर्क टूट जाता है। 

ऐसा होना वस्तुस्थिति से पलायन नहीं है, क्योंकि अन्तर्मन तक 
उस विकार ने जो हलचल पैदा कर दी, उस सच्चाई को अभिमुख 

होकर देख रहे हैं। सतत्‌ अभ्यास द्वारा अपने आपको देखने की यह | 
कला जितनी पुष्ट होती है, उतनी ही स्वभाव का अंग बनती है और | 
धीरे-धीरे ऐसी स्थिति आती है कि विकार जागते ही नहीं अथवा जागते | 
हैं तो बहुत दीर्घ समय तक चल नहीं पाते या चलते भी हैं तो प्रत्थर ' 
की लकीर की तरह के संस्कार गहरे अंकित नहीं हो पाते, बल्कि | 
पानी या बालू पर पड़ी लकीर जैसा हल्का-सा संस्कार बनता है, जिससे . 
शीघ्र छुटकारा मिल जाता है | संस्कार जितना गहरा होता है, उतना | 
ही अधिक दुखदायी और बंधनकारक होता है। जितनी शक्ति से और | 
जितनी देर तक किसी विकार की प्रक्रिया चलती हे, अन्तर्मन पर . 
उसकी उतनी ही गहरी लकीर पड़ती है। | | 

अतः काम की बात यह है कि विकार जगते ही उसको साक्षीमाव | 
से देखकर उसकी शक्ति-क्षीण कर दी जाय ताकि वह अधिक लंबे | 
असे तक चलकर गहराई में न उतर सके। आग लगते ही उस पर | 
पानी छिड़कें। कहीँ ऐसा न हो कि पेट्रोल छिडककर उस आग को | 
बढ़ावा दें | जगे हुए विकार को सचेत होकर तत्क्षण देखने लग जाना | 
उस विकार की आग पर पानी छिड़कना है और जिस आलंबन को | 
लेकर विकार जागा, बार-वार उसका चिंतन करना, उस पर पेट्रोल 
छिड़कना है। अपने अपमान की अप्रिय घटना को याद करते रहें तो | 


द्वेष की लकीर को याद करके अधिक गहरी वना लेतें हैं। उससे | 
बाहर निकलना दूभर हो जाता है। | 


प्रकृति के कानून को “ऋतु” कहते हैं। हम उसे ही “धर्म” कहते | 
हैं। यह प्रकृति 4 निग्रम है कि जब हमारे मन में कोई विकार जागता | 
है, तब हम अशांत हो जाते हैं और विकार से छुटकारा पाते ही अशांति | 
से छुटकारा पा लेते हैं। सुख-शांति भोगने लगते हैं। प्रकृति के इस 
नियम को जानकर विकारों से छुटकारा पाने का कोई तरीका कोई | 
महापुरुष धर्म के रूप में दुखियारे लोगों को देता है, परन्तु अपने 


पागलपन से उन तरीको को अपनाने के बजाय 
न जाय यानी धर्म को धारण | 
करने के बजाय हम उसे वाद-विवाद का विषय बनाकर सिद्धान्त 

की लड़ाई में पड़ जाते हैं और कोरे दार्शनिक बुद्धि-विलास से पारस्परिक 
विद्रोह बढ़ाकर अपनी हानि करते हँ | विपश्यना दार्शनिक सिद्धान्तो 
का संघर्ष नहीं है। हर व्यक्ति ज्ञानचक्षु द्वारा अपने आपको देखे, स्व 
का निरीक्षण करे, अपने भीतर जब विकारों की आग लगे तब उसे 
स्वयं देखकर बुझाए। 

यही सम्यक दर्शन है। यही 'स्व' का निरीक्षण है। ज्ञान-चक्षु से 
निरीक्षण है। अनुभूतियों के स्तर पर सत्य निरीक्षण है। जागरूक रहकर 
यथावत्‌ सत्य को देखने का अभ्यास विपश्यना है। इसको बुद्धि-विलास 
का विषय बनाने से काई लाभ नहीं। पढ़ने-सुनने या चर्चा-परिचर्चा 
से बौद्धिक स्तर पर विषय समझ लिया जा सकता है। इससे कूछ 
प्रेरणा भी मिल सकती है, परन्तु वास्तविक लाभ अभ्यास करने में 
है। अपने मन को विकारों से विकृत न होने दें, सदा सचेत रहकर 
स्व का निरीक्षण करते रहें, यह काम बिना अभ्यास के संभव नहीं 
है। जन्म-जन्मांतरों से मन पर संस्कारों, विकारों की जो परतें पड़ी 
और नए-नए विकार बनाते रहने का जो स्वभाव बन गया, उससे छुटकारा 
पाने के लिए साधना का अभ्यास नितांत आवश्यक है। उसे केवल 
सैद्धान्तिक स्तर पर जान लेना, पर्याप्त नहीं है और न केवल दस 
दिनों का एक शिविर ही काफी है। सतत्‌ अभ्यास की आवश्यकता 
है। 


मात्र दस दिन के अभ्यास से कोई व्यक्ति पारंगत नहीं हो सकता। 
दस दिन में तो भविष्य में अभ्यास करने की एक विधि हाथ लगती 
'है। अभ्यास पूरे जीवन तक का है। जीवन जीने की कला पुष्ट होती 
है। आत्म-सजगता बढ़ती है तो आचरण सुधरते हैं, चित्त निर्मल, 
निर्विकार होता है। निर्मल-निर्विकार चित्त मैत्री, करुणा, मुदिता और 
समता के सदगुणों से स्वभावतः भरता है | साधक स्वय तो कृतकृत्य 
होता ही है, समाज के लिए भी सुख-शांति का कारण बैनता है|. 

सौभाग्य से यह आत्म-निरीक्षण यानी स्व-निरीक्षण का अभ्यास, 
. विपश्यना की साधना-विधि ब्रह्मदेश में दो हजार पच्चीस सौ वर्ष से 

आज तक अपने शुद्ध रूप में जीवित है। मुझे सौभाग्य से इस विधि 
को वहीं सीखने का काल्याणकारी अवसर प्राप्त हुआ। शारीरिक रोग 
के साथ-साथ मानसिक विकारों और आसक्ति-भरे तनावों से छुटकारा 
पाने का रास्ता मिला। सचमुच एक नया जीवन ही मिला। धर्म का 
मर्म जीवन में उतार सकने की एक मंगल विधा प्राप्त हुई | अब भारत 
में हूं। यह विधि तो इसी देश की पुरातन निधि है। पविंत्र सम्पदा 
है। किसी भी कारण से यहां विलुप्त हो गई | मैं तो भागीरथ की 
तरह इस खोई हुई धर्म-गंगा को ब्रह्मदेश से यहां, इस देश में, पुनः 
ले आया हूं और इसे अपना बड़ा सौभाग्य मानता हूं। 


. याद करता हूं कि विकारों -से विकृत होकर मैं कितना दुखी रहा 
करता था और इन विकारों से छुटकारा पाकर कितना दुख-मुक्त 
हुआ, सुखलाभी हुआ। इसलिए जी चाहता है कि अधिक-से-अधिक 
लोग, जो अपने विकारों से विकृत हैं और इसलिए दुखी हैं, इस 
कल्याणकारी विधि द्वारा विकारों से छुटकार, पाना सीखें और दुख-मुक्त 
होकर सुखलाभी हों। याद करता हूं कि जब मैं विकारों से विकृत 
होकर दुखी होता था तो अपना दुख अपने तक सीमित न रखकर 
औरों को बांटता था। औरो को भी दुखी बनाता था। उस समय मेरे 
पास बांटने के लिए दुख ही था | अब जी चाहता कि इस कल्याणकारी 
विधि जितना-जितना विकारो से मुक्त हुआ और फलतः जो भी यत्किचित 
सुख-शांति मिली, उसे लोगों में बांदूं। इसे बांटने पर सुख-संवर्धन 
होता है | मन प्रसन्न होता है | इन दस दिन के शिविरों में लोग अक्सर 
मुरझाए हुए चेहरे लेकर आते हैं और शिविर समाप्ति पर खिले हुए 
चेहरों से घर लौटते हें तो सचमुच मन सुख-संतोष से भर उठता 
a इस मंगलकारी विधि का लाभ उठाकर 
हां, >. लोगों : > 

de a pa क लो | का भला हो, कल्याण हो, मंगल 


CC-0. Mumukshu Bhawan Varanasi Collection. Digitized by eGangotri 


अ 0.22... >>. | 


| 
| 
| 
| 
| 
| 
। 
| 





३. साधना के दस दिन : 
प्रवचन-प्रवाह 


पहला दिन 


आज हमारी साधना का पहला दिन पूरा हुआ | पहला दिन थोड़ा 
कठिनाइयों का होता है। एक छोटा-सा कारण, शिविर की व्यवस्था 
` से संबंधित हे नए-नए साधकों को शिविर की व्यवस्था में कई असुविधाएं 
अनुभव होती हैं। केवल रहन-सहन की ही नहीं। शरीर ने भी अपना 
स्वभाव बना लिया है, मन ने भी। अपने स्वभाव के बाहर निकलना 
न SS को पसंद है, न मन को। शरीर और मन, दोनों विद्रोह करने 
लगते. हैं | 


मन में कई शंकाएं पैदा होती हैं | कोई साधक किसी अमुक साधना 
या ध्यान का अभ्यासी है तो मन में विचार आता है कि यहां मै क्या 
कर रहा हूं ? कहीं कोई धर्म-विरोधी कार्य तो नहीं कर रहा ? इत्यादि | 


प्रत्येक साधक को यह खूब समझ लेना चाहिए कि इस साधना 


में कहीं भी अंध-विशवास या कल्पना को स्थान नहीं है। सारा-का-सारा | 


वोधि का मार्ग है, सत्य का मार्ग है, ज्ञान का मार्ग है, स्वयं तपने 
का मार्ग है, पुरुषार्थ का मार्ग है। 
परन्तु हर शाम को धर्म-चर्चा होगी-साधना-मार्ग का स्पष्टीकरण 
करने तथा साधना-विधि को समझाने के लिए। पहले तो हम यह 
समझेंगे/कि इस साधना का लक्ष्य क्या है ? साधना का लक्ष्य चित्त 
को पूर्ण रूप से निर्मल करना है. शुद्ध करना है। इसका पहला कदम 

चित्त को एकाग्र करना है। लक्ष्य की ओर जाने की यह पहली सीढ़ी 
है। इस साधना के द्वारा हम सुख तथा शांतिपूर्वक जीवन जीने की 
कला सीखेंगे। 
हम अनुभव करते हैं कि हमारे जीवन में कितना तनाव है, खिंचाव 
है, बेचैनी है, अशांति है, व्याकुलता है। हमारे पास सब साधन हों, 
सम्पत्ति हो तो भी हम दुखी रहते हैं। इनका अभाव है तो दुखी हैं 
ही। मन का यह रोग सार्वजनीन है, सार्वकालिक है, सार्वदेशिक है। 
' यदि हम मन के इस रोग का कारण जान लें तो इसे दूर अवश्य 
कर सकेगे। रोग का कारण मन के विकार हैं। यदि हमारा मन इन 
विकारों 'से मुक्त हो जाय, शुद्ध हो जाय, निर्मल हो जाय तो हम 
दुख से, अशांति से, बेचैनी से अपने आप दूर हो जायंगे। चित्त के 
निर्मल होने पर किसी के प्रति ईर्ष्या या द्वेष नहीं जागेगा। निर्मल 
चित्त प्यार से, करुणा से, मुदिता से, समता से भर-भर उठेगा। हमारा 
मन सदा संतुलित रहेगा। यही कल्याण का मार्ग है। 
इस लक्ष्य को प्राप्त करने के लिए हमने सांस को देखना शुरू 
किया। किस प्रकार हमारा सांस आ रहा है, जा रहा है। केवल यही 
देखना शुरू किया। इसके साथ किसी नाम, मंत्र या रूप को नहीं 
जोड़ा। इस साधना का संबंध किसी संप्रदाय या मान्यता से नहीं। 
यदि हम किसी नाम, मंत्र या रूप को जोड़ देते तो उससे संबंधित 
संप्रदाय से बंध जाते | तब यह अभ्यास सबके लिए ग्राह्य तथा स्वीकार 
करने योग्य नहीं होता। सार्वजनीन रोग के लिए सार्वजनीन इलाज 
की ही आवश्यकता है | हमने इसीलिए शुद्ध सांस का सहारा लिया | 
एक और बड़ा कारण है। हमारे सांस का हमारे विकारों से गहरा 
' संबंध है। जब-जब मन में क्रोध जागे, भय जागे, वासना जागे, हमारे 
सास की गति तेज हो जायेगी। जैसे ही विकार दूर हो जायगा, सांस 
फिर अपने आप धीमा और अपनी साधारण गति से चलने लगेगा | 


सांस को देखते-देखते हम अपने विकारों को देख सकेंगे | ज्योंही 


हमने विकारों को देखना शुरू किया, चित्त की सफाई का काम शुरू 

हो गया | विकारों को जानने के लिए सांस का माध्यम अत्यंत महत्व 
का है। इसके साथ यदि हम किसी नाम, मंत्र या रूप को जोड देते 
तो सांस अपनी जगह रह जाता और मन उस शब्द की गूंज में, उसका 
बार-वार उच्चारण करने में या उस रूप की कल्पना में डूब जाता | 
मन एकाग्र तो हो जाता, शांति भी मिलती, लेकिन हम अपने विकारों 
तक नहीं पहुंच पाते | यदि हमें अपने विकारों को देखना है, मन की 
अन्तरतम गहराइयों तक पहुंचना है, जहां हमारे विकार एकत्र हैं, संग्रहीत 
हैं, तो हमें बीच में कोई दीवार नहीं खड़ी करनी है। विकारों से सीधा 
सम्पर्क आवश्यक है | इसीलिए हमने शुद्ध सांस का सहारा लिया, ताकि 
विकारों को दूर कर सकें। 

मनुष्य ने जबसे जन्म लिया है, आंख खोलकर बाहरी दुनिया को 
ही देखा है | सदैव बहिर्मुखी-ही-बहिर्मुखी | कभी अन्तर्मुखी होकर अपने 
को देखा ही नही | यह सारा शरीर-प्रपंच जिसे, "मै-मै'« “मेरा-मेरा' 
कहे जा रहा हूं, यह सारा मानसिक प्रपंच, जिसे “मैं-मैं' “मेरा-मेरा" 
कहे जा रहा हूं-यह सब क्या है ? अपने शरीर के बारे में, मन के 
बारे में बौद्धिक स्तर पर खूब जानकारी होगी। लेकिन अनुभूतियों के 
स्तर पर कुछ भी ज्ञान नहीं है। अनुभूतियों के द्वारा यह भी नहीं 
.जाना कि शरीर और चित्त के परे भी कोई अवस्था है। . 

सत्य की खोज में निकलने वाला साधक किसी कल्पना को स्थान 
नहीं देगा। यह जो हमने सांस का सहारा लिया और इसके साथ 
किसी कल्पना को जोड़ने नहीं दिया, इसका मुख्य कारण यही है 
कि हम सच्चाई को जान रहे है-'मै सांस ले रहा हूं।' भले ही यह 
एक मोटा सत्य है. परं है सत्य। कोई कल्पना नहीं । | 

हम अपने शरीर और मन के प्रपंच को देखेंगे | खूब देखेंगे | हमारे 
विभिन्न बाहरी अंग-हाथ, पैर आंख आदि-हमारी इच्छा के अनुसार 
काम करते हैं, लेकिन शरीर के भीतर के जो अंग हैं-फेफड़े, हृदय 
आदि-हमारे आदेश का इंतजार नहीं करते | निरन्तर प्रकृति के नियम 
के अनुसार काम करते रहते हैं। इसके अतिरिक्त हमारा “सारा शरीर 

जो नन्हें-नन्हें परमाणुओं से, जीव-कोषों से बना है, उनमें कुछ-न-कुछ 
खटपट होती ही रहती है। समग्र शरीर-पिंड में कुछ-न-कुछ जीव 
रासायनिक प्रतिक्रिया, विद्युत चुम्बकीय प्रतिक्रिया, निरन्तर होती रहती 
है। वह सच्चाई अनुभूति से जानेंगे। 

शरीर के बारे में सुना है, शास्त्रों में पढ़ा है कि यह नश्वर है, 
भंगुर है। मन के बारे में भी सुना है कि यह चेचल है, चपल है। 
लेकिन अनुभूति क्रे स्तर पर यह वात नहीं जानी | इसीलिए शरीर 
और मन के प्रति बड़ी आसक्ति है। यह आसक्ति केवल बौद्धिक-स्तर 
की जानकारी से टूटने वाली नहीं है। इसलिए हमारे यहां सत्य के 
साक्षात्कार को इतना महत्व दिया गया। सत्य को ही ईश्वर माना 
गया | 

सत्य का साक्षात्कार स्थूल से ही आरम्भ होता है और 
सूक्ष्म-से-सूक्ष्मतर और सूक्ष्मतर-से-सूक्ष्मतम होता हुआ परम सत्य तक 
पहुंच जाता है। यदि हमें परम सत्य का साक्षात्कार करना है, जो 
अवस्था इंद्रियातीत है, भवातीत है, लोकातीत है, वहां तक पहुंचना 
है, तो हमें इंद्रिय जगत के क्षेत्र की स्वयं यात्रा करके अनुभूतियों 
के क्षेत्र से गुजरना ही पडेगा | 

आज दिन भर अभ्यास करते-करते एक बात बडी स्पष्ट हो गई | 
मन की चंचलता के वारे में खूब सुना था, पढ़ा था। अब अनुभव 
हो गया कि मन एक क्षण भी नहीं टिकता। मन की चंचलता के साथ 
एक और वात स्पष्ट हुई कि या तो यह भूतकाल की याद में भागता 


है अथवा भविष्य की कल्पना की ओर | एक क्षण भी वर्तमान में नहीं . 


रहना चाहता। मन की इस प्रकार की गति इसका स्वभाव बन गई 
है। जीवन भर हम या तो भूतकाल की सुखद या दुखद स्मृतियों 
में अथवा भविष्य की सुखद या दुखद कल्पनाओं में खोये रहते हैं। 
इसी से असंतुष्ट, असंतुलित और बेचैन रहते हैं। 


साधना के अभ्यास द्वारा आरम्भ हुआ वर्तमान में जीने का कार्य | 
मन को सिखाने लगे कि देख इस सांस को-“जो आ रहा है या 

जा रहा है |” यह इस क्षण की घटना, इस क्षण की सच्चाई है। मन 
को सिखाने लगे कि भूतकाल की स्मृतियों और भविष्य की आकांक्षाओं 
से हटकर वर्तमान में रहना सीख | ज्योंही वर्तमान में रहना आन्ने लगेगा, 
बहुत-से रहस्य सामने आयंगे | जेसे-जैसे हम स्थूल से सूक्ष्म की ओर 
चलेंगे, ज्ञात से अज्ञात को भी जानने लगेंगे। इस प्रयत्न में सॉस 
एक कड़ी का काम करेगा, एक पुल का काम करेगा। 


मन के बारे में एक बात और सामने आई कि मन कभी एक 
बात पर नहीं टिकता। कभी एक बात तो कभी दूसरी बात, सो भी 
ऐसी बातें, जिनका कोई तारतम्य नहीं, तालमेल ही नहीं ! केवल 
उलझन-ही-उलझन है, मानो होश ही नहीं है। 


इस प्रकार मन का एक और रहस्य स्पष्ट होने लगा। जब कभी 
मन सुखद स्मृति की कल्पना में डूबा रहता है तो बड़ी चाह रहती 
है कि वह स्मृति कायम रहे, वह स्थिति पुनः प्राप्त हो। इसी प्रकार 
दुखद कल्पना और दुखद स्थिति को हमेशा टालने की चाह रहती 
है। ये राग, द्वेष और मोह-मूढ़ता (बेहोशी) की स्थितियां बनी ही रहती 
हैं। कहां शांति है ? कहां सुख है जीवन में ? हमारे मन के सारे-के-सारे 
विकारों की जननी ये तीनों अवस्थाएं है-राग, द्वेष और मोह की। 

यह सारा अभ्यास हमें चित्त की निर्मलता की ओर ले जाने वाला 


है। इसमें पहला कदम चित्त को एकाग्र करने का है। यह कदम भी 
थोड़ा-बहुत मैल उतरने वाला होना ही चाहिए। 


कैसे ? हम केवल सांस को देख रहे हैं, जान रहे हैं तो हमारा 
संबंध भूतकाल की स्मृतियों और भविष्यों की कल्पनाऔं से टूट रहा 
है। एक तरह से राग और द्वेष से टूट रहा है। यथाभूत सांस को 
देखने में कहां राग पैदा होगा ? कहां द्वेष पैदा होगा ? जो सास 
अपने स्वमाव से चल रहा है उसे शांति से, दृढता से, देख रहे ही. 
उस क्षण हम मोह से भी दूर हैं, क्योंकि किसी कल्पना में नहीं उलझें 
रहे | दिन भर के अभ्यास में कुछ क्षण ऐसे आते ही हैं, जब हम केवल 

सांस को देख रहे हैं। ये क्षण बड़े महत्व के हैं। उस क्षण का चित्त 
निर्मल. हुआ | 

इसी प्रकार एक और रहस्य प्रकट होता है। जब हमारे अंतरतम 
में संग्रहीत विकार-समूह से निर्मल चित्त का संपर्क होता है तो बडी 
तीव्र प्रतिक्रिया होती है | एक तूफान-सा उठता है, ज्वालामुखी-सा फूटता 
है। मन और शरीर का गहरा संबंध है | अतः यह प्रतिक्रिया शरीर 
में प्रकट होती हे । किसी का पांव टूटने लगता है तो किसी की कमर 
फटने लगती है | किसी का सिर चकराता है तो किसी का जी घबराता 
है। किसी का भाग जाने का मन करता है तो किसी को नींद ही 
आने लगती है | यह सब क्यों होता है | हमारा अभ्यास चित्त को अपने 
स्वमाव से पलटने का प्रयास है। यह प्रतिक्रिया इस प्रयास के विरुद्ध 
होती है। इन पीड़ाओं का बड़ा कारण मन की विपरीत प्रतिक्रिया का 
शरीर पर प्रकटीकरण है। जैसे-जैसे हम अपने अभ्यास में पुष्ट होते 
जायंगे, ये प्रतिक्रियाएं कम होने लगेंगी। धीरे-धीरे हमने अपने मन 
में जो विकार इकट्टे कर रखे हैं, उनका शमन होने लगेगा। उन्हें 
धोते चले जायंगे, साफ करते चले जायंगे। यदि हम दृढ़ता के साथ 
साधना में लगे रहेंगे तो इन प्रतिक्रियाओं को जड़ से उखाड़ देंगे । 
चित्त स्वभाव से निर्मल हो जायगा। हमें जीना आ जायगा। सुख से 
जियेंगे, शांति से जियेंगे। हम अपने भीतर शांति का अनुभव करेंगे 
Se लोगें के साथ हमांरा संपर्क होगा, उन्हें भी शांत और सुखी 

| 


इस अभ्यास में हमारे सामने कुछ कठिनाइयां आती हैं, उनसे 
अलग रहेंगे। 


दस दिन तक इस साधना का अभ्यास करते हुए किसी अन्य 
साधना या अभ्यास को इसके साथ नहीं जोड़ेंगे। ऐसा होने पर बड़ी 
हानि होने की आशंका है | भोजन में संयम रखना भी अत्यंत आवश्यक 
है। जितना भोजन एक बार में हम करने के अभ्यस्त हैं, यहां उससे 
भी कम भोजन करेंगे। शारीरिक थकान को कम करने के. लिए भले 

हम एक बार में पांच मिनट लेटकर भी अभ्यास कर ले, लेकिन ऐसे 
न लेटें कि नींद ही आने लगे। एक अन्य कठिनाई, खासकर हम 
भारतीय साधकों की है। हमें बात करने का बड़ा शौक है। मौन व्रत 
रखते हुए भी बात करने की वड़ी चाह रहती है। साधना की सफलता 
के लिए मौन, पूर्ण मौन, आर्य मौन, रखना नितांत आवश्यक- है | 


साधना प्रारंभ करने के पहले पंचशील पालन करने का व्रत लिया | 
यह कोई कर्मकांड पूरा करने के लिए नहीं है। इस व्रत का कड़ाई 
से पालन करना है। ये शील हमारी साधना की आधार-शिलाएं हैं। 
हमें शील को पुष्ट करना है। शील का दृढ़ता तथा निष्ठा से पालन 
हमें सम्यक्‌ एकाग्रता यानी सम्यक समाधि प्राप्त करने और प्रज्ञा को 
जगाने में सहायक होगा। इससे चित्त के. विकार निकलने शुरू होंगे 
और निर्मलता आने लगेगी। ७ 

आओ लोगो जगत के, चलें धरम के पंथ | 
इस पथ चलते ज्ञानिजन, इस पथ चलते संत || 


धरम पंथ ही शान्ति पथ, धरम पंथ सुख पंथ | 
धरम पंथ पर जो चले, मंगल जगे अनंत || 


आओ मानव मानवी, चलें धरम के पंथ! 
कदम-कदम चलते हुए, करें दुखों का अन्त || 


आते-जाते सांस का, रहे निरन्तर ध्यान | 
मन सुधरे मंगल सधे, होय परम कल्याण || 


धरम-धरम तो सब कहें, धरम न समझे कोय | 
निरमल मन का आचरण, सत्य धरम हे सोय | | 


धरम न हिन्दू बौद्ध है, सिक्ख न मुसलिम जैन | 
धरम चित्त की शुद्धता, धरम शान्ति सुख चैन || 

दूसरा दिन 


हमारी साधना का दूसरा दिन पूरा हुआ। कठिनाइयों की दृष्टि 
से दूसरा दिन पहले दिन से जरा अच्छा, लेकिन कठिनाइयां तो हैं 
ही। इनका सामना करना होगा। साधना की सफलता के लिए दो 
बातों को अच्छी तरह_समझ लेना चाहिए। एक तो यह कि जेसे बताया 
जाय, ठीक यैसे ही काम करें | अपनी ओर से न कुछ जोड़ें, न तोड़ें। 
दूसरे, खूब धीरज से काम करें-उतावलेपन से नहीं, व्यग्र होकर नहीं, 
उत्कंठित होकर नहीं | मन का स्वभाव बहुत चंचल हो गया है। जब 
यह मालूम हो जाय कि मन भाग गया है, भटक गया है तो इसकी 
वजह से व्यग्र न हों, निराश न हों। इस सच्चाई को मुस्करा कर 
स्वीकार करें। मन तुरन्त वापस लौट आयगा। मन को वापस लाने 
में तनाव नहीं पैदा करना है | केवल जानना है। इस क्षण की सच्चाई 
को जानते रहना है | बस, यही पर्याप्त है। बराबर काम में लगे रहें | 
प्रमाद न हो। he 

यदि धीरज से काम करते रहेंगे तो लक्ष्य तक पहुंच ही जायंगे। 
अपने लक्ष्य तक पहुंचने के लिए स्वयं प्रयत्न करना है. परिश्रम करना 
है| स्वयं पुरुषार्थ करना है. पराक्रम करना है। 

आज हम मोटे तौर पर यह समझ लें कि जिस रास्ते पर चल 
रहे हैं, वह रास्ता क्या है ? भगवान बुद्ध के जीवनकाल की एक घटना 
है। एक बुढ़ियामाई भगवान बुद्ध के पास आयी | उसने पूंछा, "महाराज! 
मुझे धर्म मार्ग ऐसी सरल भाषा में समझाएं, जिसे मैं समझूं ओर उस 
पर चल सकूं।” भगवान ने उस समय की जन-भाषा में 
समझाया : 

“सब्ब पापस्स अकरणं, कुसलस्स उप सम्पदा | 
सचित्तपरियोदपनं, एतं बुद्धानसासनं || 


(समी प्रकार के पापों को न करना, कुशल कर्मो का संपादन 
करना, अपने चित्त को निर्मल करना-यही समस्त बुद्धों की शिक्षा 
ह) ऱ्ल 

पाप कर्म क्या होते है ? और कुशल कर्म क्या होते हें ? अपनी 
वाणी या शरीर से दूसरे प्राणियों की हानि करना ही पाप है। जिस 
कर्म से. दूसरो को सुख पहुंचता हो, शांति मिलती हो, उनका मंगल 

होता हो, वही पुण्य है, वही कुशल कर्म है। जो कर्म दूसरों को हानि 
पहुचाए, उससे बचें और जो दूसरो को लाभ पहुंचाए, वही करें। औरों 
को हानि पहुंचाने वाला कर्म स्वयं की भी हानि करता है। औरों को 
लाभ पहुंचाने वाला कर्म स्वयं को भी लाभ पहुंचाता है। यह कुदरत 
| का नियम है, विश्व का विधान है | जैसा बीज बोयेंगे, वैसा ही फल 


आयगा। प्रकृति के इस कानून को समझकर 
A नूः इसके अनुसार चलना 


ज्यो-ज्यों चित्त निर्मल होता जायगा, अपने आप दुष्कर्म नहीं होंगे | 


चित्त की इस अवस्था तक पहुंचने के लिए 
ए धर्म के मार्ग पर एक-एक 
ल i अन्यास स्वयं करना होगा | इस मार्ग को जरा विवरण 
मे | उन दिनों की भाषा में इस धर्म-मार्ग को, मंगल-मार्ग 





भारतवर्ष,की पच्चीस सौ वर्ष पहले की जन-भाषा में आर्य कहते थे | 

संत व्यक्ति को, सज्जन व्यक्ति को, भले आदमी को, निर्मल चित्त | 
व्यक्ति को। जो व्यक्ति संत नहीं हुआ हो, निर्मल चित्त यानी दूषित 
हो वह 'अनार्य' कहलाता था | 


यह आठ अंग वाला मार्ग किसी संप्रदाय का मार्ग नहीं है। यह 
सार्वजनीन मार्ग है, जो हर व्यक्ति को आर्य बना देता है, वह चाहे 
" जिस संप्रदाय का, जाति का, मान्यता का या रंग-रूप का हो | मनुष्य 
तो मनुष्य ही हे, एकदम पलट जायगा। इस पर चलकर देखें | किसी 
के कहने से नहीं मानें, स्वयं अनुभव करें। 

आओ, इस मार्ग को समझें। इस मार्ग के तीन भाग हें | शील, 
समाधि और प्रज्ञा । 
शील का अर्थ है सदाचार | शील के अन्तर्गत धर्म के तीन अंग 
आते हैं : 

“सम्मा वाचा, सम्मा कम्मन्तं और सम्मा आजीवो |” 

'सम्मा वाचा' अर्थात सम्यक्‌ वाणी | वाणी शुद्ध होनी चाहिए, पवित्र 
होनी चाहिए। वाणी की शुद्धता, निर्मलता को समझने के लिए यह 
जानना आवश्यक है कि वाणी का मैल क्या है ? जो झूठ बोलकर 
ठगता है, कडुवी-कटु बात बोलकर जी दुखाता है, चुगली की बात 
करके परस्पर प्रेम को तुड़वाता है, फजूल-निरर्थक बात करे समय 
नष्ट करता है, वह वाणी को मैला करता है। वाणी के इन चार प्रकार 
के मैल से बचें | वाणी अपने आप पवित्र हो जायगी, शुद्ध हो जायगी | 

सम्मा कम्मन्तं' अर्थात शरीर क़े कर्म सम्यक्‌ हों | कर्मान्त इसलिए 
कहा कि हर कर्म, का प्रारंभ मन से होता है| फिर वाणी पर.उतरता 
है और आगे बढ़कर शरीर पर उतरता है। इसीलिए 'कर्मान्त' कहा | 
शरीर का हर कर्म शुद्ध, पवित्र होना चाहिए। शरीर के कर्म की शुद्धता 
को समझने के लिए यह समझें कि शरीर का मैल क्या है ? शरीर 
के चार प्रकार के मैले कर्म हैं-किसी प्राणी की हत्या करना, किसी 
दूसरे की वस्तु को चुराना, व्यभिचार करना और मादक पदार्थों का 

सेवन करना | शरीर के इन चार दुष्कर्मों से वचे, शरीर के कर्म अपने 
आप निर्मल हो जायंगे | 


शील के अन्तर्गत धर्म का तीसरा अंग है 'सम्मा आजीवो', सम्यक्‌ 
आजीविका | हर व्यक्ति को जीवन-यापन के लिए कोई-न-कोई कार्य 
करना आवश्यक है, चाहे वह नौकरी हो या व्यवसाय | इसमें मापदण्ड 
यही है कि आजीविका के साधन में अन्य किसी की हानि न हो। 
जिससे हमें आय होती है, आमदनी होती है, उसे हम धोखा न दें | 
बस, यही सम्यक्‌ आजीविका हे | 


घम का दूसरा क्षेत्र हे समाधि। यदि धर्म मात्र शील-सदाचार के 
उपदेशों पर हो आकर रुक जाता तो धर्म, धर्म नहीं होता । शीलसदाचार 
क तो हमशा से सुनते आए हँ | “दुष्कर्म नहीं करना चाहिए”, 
हं वात बुद्धि के स्तर पर खूब समझ में आती है. अच्छी भी लगती 
है, लेकिन जब करने का समय आता हे तो दुष्कर्म हो ही जाता हे 
क्योंकि मन वश में नहीं हे समाधि द्वारा पृ वश में किया जाता 
है। इंसके तीन प्रसंग हैं : र 

“सम्मा वायामो. सम्मा सति, सम्मा समाधि |" 


हि सम्मा वायामो' का अर्थ है सम्यक व्यायाम, सम्यक्‌ कसरत | जिस 
0 शरीर के विकार, शरीर के रोग, दूर करने के लिए उचित व्यायाम 
त आवश्यक है, उसी प्रकार मन के विकार दूर कने के लिए, 





हैं और प्रयत्न करते हैं कि जो 
पाए। फिर मन को देखते हैं और 
है, अच्छाई है तो प्रयत्न करते हैं 

हो, उन्हें बढ़ावें। फिर मन का निरीक्षण करते हैं और अनुभव करते 
हैं कि मन में अमुक सद्‌गुण तो हैं ही नहीं, वे आने चाहिए | इसलिए 
प्रयास करते हैं कि वे सद्गुण प्राप्त हों-बस, यहीं चारों मन के सम्यक्‌ 
व्यायाम हँ | ई 


समाधि का अगला अंग है “सम्मा सति', सम्यक्‌ स्मृति | पच्चीस 
सौ वर्ष में भाषा बदल जाती है, अर्थ बदल जाते हैं। आज तो स्मृति 
कहते हैं याददाश्त को, स्मरण-शक्ति को | उन दिनों स्मृति का मुख्य 
अर्थ था जागरूकता, सावधानी | जागरूकता वर्तमान क्षण की हुआ 
करती है। बीते हुए क्षणों के प्रति कोई सावधान नहीं रह सकता, 
उनका तो केवल स्मरण. ही होता है। हम वर्तमान क्षण के प्रति 
जितने-जितने सजग हैं उतनी-उतनी सम्यक्‌ स्मृति है। अपने बारे 
में इस क्षण की सच्चाई है, बस इसी को महत्व देना है। हम देख 
रहे हैं कि मन अपनी पुरानी आदत के अनुसार भागता है-कभी भूत 
में तो कभी भविष्य में | प्रयत्न करते हैं, उसे वर्तमान पर लाते हैं। 
देखते हैं, सांस आ रहा है, जा रहा है, स्पर्श कर. रहा है, नहीं स्पर्श 
कर रहा है। जो भी मानसिक स्थिति है, उसी को देख रहे हैं | स्थूल 
से शुरू करके सूक्ष्मता की ओर उतरने लगे। | 

पहले स्थूल-स्थूल बातें जान लीं, मोटा-मोटा सांस जान लिया | 
फिर जरा सूक्ष्म सांस जान लिया, फिर सांस का छूना जान लिया | 
अब इससे ज्यादा सूक्ष्म बात जानने की कोशिश करेंगे। एक ओर 
सांस को जानते रहेंगे, दूसरी ओर यह जानेंगे कि नाक के त्रिकोण 
का जो स्थान हमने चुना है वहां और क्या हो रहा है ? सांस के 
स्पर्श की कुछ-न-कुछ प्रतिक्रिया हो ही रही है। मालूम होने लगेगा 
कि जो सांस भीतर की ओर आ रहा है, वह शीतल-सा लगता है, 
जो बाहर जाता है वह उष्ण-सा लगता है। यह प्रकृति के नियम के, 
अनुसार बाहर और भीतर के वातावरण के प्रभाव से हो रहा है। यह 
वर्तमान की सच्चाई है, कल्पना नहीं है। धीरे-धीरे अन्य सच्चाइया 
प्रकट होने लगेंगी। ज्यों-ज्यों मन सूक्ष्म होने लगेगा, शरीर के अन्दर 

जो-जो जीव-रासायनिक, विद्युतू-चुम्बकीय प्रतिक्रियाएं हो रही हे, उनका 
अनुभव करने लगेगा | 


फिलहाल तो अभ्यास को नाक के इस त्रिकोण तक ही सीमित 
रखना है। इसी सीमा के अंदर देखेंगे कि कभी भारीपन मालूम हो 
रहा है तो कभी हल्कापन, कभी शीतलता तो कभी गर्मी, कभी खुजलाहट 
तो कभी कुछ और। किस समय क्या होगा, इसकी पूर्व धारणा नहीं 
होनी चाहिए, पूर्व कल्पना नहीं होनी चाहिए | स्वभाव से अपने आप 
जो हो रहा है, उसे ही देखेंगे। जागरूक रहकर वर्तमान की सच्चाई 
को देखेंगे। यही म्रम्यक्‌ स्मृति है। इसके द्वारा 'हम अनुभूतियों के 
स्तर पर ज्ञात से अज्ञात क्षेत्र को जानेंगे। 


इस क्षेत्र का तीसरा अंग हे 'सम्मा समाधि', सम्यक्‌ समाधि | समाधि 
का अर्थ है चित्त की एकाग्रता। मन किसी भी आलंबन को लेकर 
एकाग्र हो सकता है, लेकिन मन की एकाग्रता मात्र सम्यक समाधि 
नहीं है। आलंबन को लेकर यदि हम राग पैदा कर रहे हैं, द्वेष पैदा 
कर रहे हैं तो यह सम्यक्‌ समाधि नहीं है। आलंबन को देखने का 
हमारा प्रयत्न राग, द्वेष और मोह-विहीन हो | बस, यही सम्यक समाधि 


ग i 


यह जो हम सांस को देख रहे हैं तो न राग जागता 
जागता है और न ही कोई प्रम-श्रांति यानी मोह-मूढ़ता है | pe र 
रहा है, जा रहा है-इसी को देख रहे हैं। यदि कोई संवेदना मालूम 
हो रही है तो उसे भी राग, द्वेष और मोह-विहीन होकर देख रहे 
हँ | ऐसी समाधि में स्थित व्यक्ति राग, द्वेष और मोह-विहीन अवस्थाओं 
में वर्तमान क्षण की सच्चाई के प्रति सतत जागरूक हे। यही सम्यक्‌ 
समाधि है, शुद्ध समाधि है, निर्मल समाधि हे | 

प्रज्ञा की चर्चा कल करेंगे) ७ 





क्ल 

क्षण-क्षण, क्षण-क्षण बीतते, जीवन बीतत जाय | 
क्षण-क्षण का उपयोग कर, बीता क्षण नहिं आय || 


अपना भी होवे भला, भला सभी का होय। 
जन-जन का मंगल सधे, शुद्ध धरम हे सोय [| 


-सांस देखते-देखते, सत्य प्रगटता जाय। 
सत्य देखते-देखते, परम सत्य दिख' जाय || 


. धरम न मिथ्या मान्यता, धरम न मिथ्याचार। 
धरम न मिथ्या कल्पना, धरम सत्य का सार || 


'जंब-जब अन्तर जगत में, जागे चित्त विकार | 
मैं भी दुखिया हो उठूं, दुखी करूं संसार || 


हिन्दू हो या बौद्ध हो, मुसलिम हो या जेन।. 
जब-जब मन मैला करे, तब-तब हो बेचेन।। 

तीसरा दिन 


आज हमारी साधना के तीन दिन पूरे हुए | कल दोपहर को विपश्यना 
दी जायगी | तबतक के लिए स्मृति का अभ्यास करना है और समाधि 


ही पुष्ट करना है। मन को और अधिक सूक्ष्म तथा तीक्ष्ण बनाना 
| 


ध्यान फे स्थान को जरा छोटा करना होगा। अब नासिका के 
नीचे ऊपर वाले होंठ तक का जो स्थान हे, उस पर जो संवेदना 
मालूम हो, उसे महत्व देंगे। उसे देखेंगे। 


संवेदना शब्द को लेकर कभी-कभी साधकों के मन में ज्र 
एक श्राति क्यों पैदा होती है ? क्योकि ध्यान के नाम पर हि 
बौद्धिक लेप लगा लिये हैं तो किसी अलौकिक अनुभूति की अपेक्षा 
होती है। लेकिन यह विधि अपने आप में निराली है। यहां किसी 
आलौकिकता के पीछे नहीं दौड़ना है। जो स्वाभाविक है, नैसर्गिक 
है, वास्तविक है, बस, केवल उसे ही देखना है। [ 





गांठ, एक नया तनाव 
लच एक बार वाणी और शरीर के दुष्कर्मो त. a 
मन अपने वश में आ गया, पर यह सही समाधान नहीं 

है। प्रारंभ तो अवश्य उससे होता है, परं जरा-सा ही | हमें आगे बढ्ना 
है और उसी को भ्रज्ञा' कहते हैं। प्रज्ञा के क्षेत्र में गहराइयों से गुजर 
जायंगे तो मन को दवाने की जरूरत नहीं होगी। 


आज प्रज्ञा के क्षेत्र को बौद्धिक स्तर पर समझेंगे। धर्म के शेष 
दो अंग प्रज्ञा के अन्तर्गत आते हैं-'सम्मा संकणो' यानी सम्यक्‌ संकल्प 
और “सम्मा दिट्डि', यानी सम्यक्‌ दृष्टि । 


संकल्प का अर्थ है चिंतन, मनन। हमारे मर्न में जो विचार चलते 
हं, संकल्प-विकल्प चलते हैं वे सम्यक होने चाहिए, सही होने चाहिए | 
जब साधना का अभ्यास प्रारंभ किया तब भी विचार चलते थे और 
अब भी चलते हैं। हर साधक ने अनुभव किया होगा कि जब कार्य 
शुरू किया तब विचार बहुत अधिक राग-रंजित, द्वेष-दूषित और 
मोह-विमूढित थे | सांस के प्रति साक्षीभाव लाते-लाते, स्मृति का अभ्यास 
करते-करते, अनुभव हुआ होगा कि दूषित विचारों से थोड़ा-थोड़ा 
छुटकारा होने लगा है। दूषित विचार कम होने लगे है | 


प्रज्ञा के क्षेत्र का दूसरा अंग है सम्यक्‌ दृष्टि, सम्यक्‌ दर्शन | 
दर्शन शब्द आज बड़ा भ्रामक हो गया है। पच्चीस सौ वर्ष पहले भी 
दर्शन शब्द का दुरुपयोग होने लगा था। ध्यान के क्षेत्र में, अध्यात्म 
के क्षेत्र में, जिस सही अर्थ का प्रयोग होना चाहिए, वह तो लुप्त हो 
गया और दर्शन का अर्थ होने लगा अमुक-अमुक मान्यताएं, परम्पराएं। 
हर संप्रदाय की अपनी भिन्न-भिन्न दार्शनिक मान्यताएं होती हँ। हर 
संप्रदाय अपनी इन दार्शनिक मान्यताओं को महत्व देता है और मानता 
है कि यही सम्यक दर्शन है। बस, यहीं विवाद खड़े हो गए। दर्शन 
का सही और वास्तविक अर्थ लुप्त हो गया। दर्शन का सही अर्थ 
है जो बात, जो वस्तु जैसी है, उसे वैसे ही उसके गुण-धर्म-स्वभाव 
, में देखें। यही सम्यक दर्शन है। 

प्रज्ञा के तीन सोपान हैं श्रुतमयी प्रज्ञा, चिंतनमयी प्रज्ञा और 
भावनामयी प्रज्ञा | 

श्रुतमयी प्रज्ञा का अर्थ है वह ज्ञान, जो हमने सुने लिया अथवा 
शास्त्रों में पढ़ लिया बड़ा उपयोगी है वह ज्ञान | इसका अपना लाभ 
है। इससे प्रेरणा मिलती है, मार्ग-दर्शन मिलता है | लेकिन किसी दात | 
को केवल श्रद्धापूर्वक मान लेना मात्र कांफी नहीं है। इस ज्ञान से, | 
मार्ग-दर्शन से प्रेरणा लेकर आगे कदम बढ़े, तभी लाभ होता है, अन्यथा 
केवल सुना या पढ़ा हुआ ज्ञान अन्ध-श्रद्धा का रूप ले लेता है। 

चितनमयी प्रज्ञा का अपना महत्व है। चिंतन-मनन करना मनुष्य 
का स्वभाव है, उसका अपना प्राकृतिक धर्म है। वह हर बात अपनी 
बुद्धि की कसौटी पर कसकर देखेगा। मनन करेगा तो ही स्वीकार 
करेगा | यह प्रज्ञा का दूसरा क्षेत्र है। जो कुछ सुना है, पढ़ा है, उस 
पर चिंतन-मनन करके यह निश्चय करना कि कौन-सी बात युक्ति-संगत 
है, न्याय-संगत है, तर्क-संगत है, धर्म-संगत है ? तब ही उसे स्वीकार 
करना। लेकिन इससे भी अगला. कदम है और वह नहीं उठा तो यह 
स्थिति भी खतरनाक हो जायगी। सिर पर एक दम्भ सवार हो जायगा 
कि मुझे ज्ञान प्राप्त हो गया, सारे शास्त्र पढ़ लिये, उन शास्त्रों को 
तर्क-वितर्क से समझ लिया। मैं बड़ा प्रज्ञावान हो गया । यह भी बडी 
भ्रातिमय स्थिति है। जवतक अपनी अनुभूति के स्तर पर अपने ज्ञान 
की वृद्धि नहीं होगी, सही माने में लाभ नहीं होगा । 

अत: श्रुतमयी और चिंतनमयी प्रज्ञा से लाभ लेकर अगला 
का भावनामयी प्रज्ञा के क्षेत्र में प्रवेश करना है | अपनी अनुभूति 
र ले जो प्रज्ञा बढ़ रही है, वह कल्याण कारिणी प्रज्ञा है। उसी 
Ld गरे, खुलती हैं, नई गांठें नहीं बंधर्ती | 
की भावनामयी प्रज्ञा जाग्रत हो। pe म न 


हर परंपरा के महापुरुषों ने जो बात कही. अपने अनुभवों से कही is 

हैं। अन्तिम सत्य की अनुभूति हैं, परम सत्य की. अनुभूति हैं। इन - 
अनुभूतियों को शब्दों में उतारना नितांत असंभव है.. क्योंकि शब्दों 
की अपनी सीमा होती है, भाषा की अपनी सीमा होती है। इसलिए 
सत्य की खोज में निकले साधक के लिए यह आवश्यक है कि सत्य 
को अपनी अनुभूति के स्तर पर जाने | यह भावनामयी प्रज्ञा है। इस 
प्रकार सत्य की खोज आरंभ करते हैं तो अन्तर्मुखी होकर जिस सच्चाई 
का पहले दर्शन करते हैं, वह,हमेशा स्थूल, ठोस, ही होती है। स्थूल 
सत्य का दर्शन होता है, घनीभूत सत्य का दर्शन होता है। घनीभूत 
सत्य को देखते-देखते उसके टुकड़े होने लगते हैं तो फिर सूक्ष्म, 
सूक्ष्षतर और फिर सूक्ष्मतम सत्य के दर्शन होने लगते हैं और अन्ततः 
अन्तिम सत्य, परम सत्य, तक जाते है। अपनी अनुभूति में जो उतर 
रहा है, वही अपनी प्रज्ञा है। यह प्रज्ञा कैसे बढ़े, कैसे प्रभावित हो, 
कैसे इसका बहुलीकरण हो ? जो सच्चाई जैसे प्रकट हुई, उसे वैसे 
ही देखेंगे, वैसे ही स्वीकारेंगे। इस पर किसी मान्यता का, दर्शन का, 
अथवा राग का, द्वेष का, भ्रांति का रंग-रोगन नहीं चढ़ायंगे। 

सबसे पहली स्थूल सच्चाई इस शरीर की है। इससे काम शुरू- 
करते हे और इसकी सूक्ष्मताओं में, उतरते हैं। धीरे-धीरे चित्त की 
सूक्ष्मताओं में उतरते हैं। उसके गुण, धर्म, स्वभाव को देखते है | इसके 
बाद जो इंद्रियातीत धर्म है, सच्चाई है, लोकातीत धर्म है, सच्चाई है, 
-उसका साक्षात्कार अपने आप हो जाता है। | 

. शरीर की और संसार की अनित्यता और क्षण-भंगुरता के बारे 
में खूब सुना और पढ़ा, लेकिन अनुभूतियों के स्तर पर यह बात नहीं 
जानी। इसलिए बड़ी भ्रांति होती है। उस व्यक्ति ने, जिसे सम्यक्‌ 
सम्बोधि प्राप्त हुई, बाहर की दुनिया को खूब देखा | बाहर की सच्चाइयों 
को बहुत देखा | फिर अन्तर्मुखी होकर अन्तर की सच्चाई को देखने 
लगा। इस शरीर के बारे में क्या सच्चाई है ? हड्डी है. मांस है, 
"लहू है, त्वचा है, इत्यादि-इत्यादि। फिर इन्हें टुकड़े करके देखा तो 
पाया कि ये सब-के-सब नन्हें-नन्हें परमाणु-कणों से बने हैं और ये 

परमाणु-कण भी उत्पन्न होते हैं. नष्ट होतें हैं। अनुभूति से मालूम 
हुआ कि उत्पन्न-नष्ट होने वाले ये कण 'परमाणु' से भी छोटे हँ | 
उस समय की समृद्ध भाषा में भी ऐसे छोटे कण को व्यक्त करने 
के लिए कोई शब्द नहीं था। तो एक नया शब्द गढ़ लिया 'अष्टकलाप' | 
अष्टकलाप उस इकाई को कहा, जहां आठ चीजें जुड गर्यी | उनके 
और टुकड़े नहीं सकते। यह है भौतिक जगत की नन्हीं-से-नन्ही इकाई | 


| 
। 
| 
| 
क्या आठ बातें जुड़ गयीं ? चार भौतिक तत्व और उनके अपने-अपने 
गुण, धर्म, स्वभाव। पृथ्वी तत्व, जल तत्व, अग्नि तत्व, वायु तत्व 

अपने-अपने गुण-धर्मो के साथ | और फिर देखा कि यह जो इतनी 

नन्ही-सी इकाई, यह भी ठोस नहीं हे | तरंग-ही-तरंग है । नश्वर है ।. | 
भंगुर है, उदय-व्यय ही उदय-व्यय है | और देखा कि इतनी तीव्र गति | 
से इन तरंगों का उदय-व्यय हो रहा है कि पलक झपकने भर में | 


ये अष्टकलाप अनेक शत सहस्र कोटि बार उन्पन्न हो-होकर नष्ट 
हो जाते हैं। 


अनुभूतियों के स्तर पर जब यह वात स्पष्ट होती है कि यह शरीर 
कितना अनित्य है, कितना भंगुर है, प्रतिक्षण उदय होता है, व्यय होता. 
हे तो आसक्तियां अपने आप टूटने लगती हैं। जितनी-जितनी अनुभूति 
वाली यह प्रज्ञा पुष्ट होती है, सम्यक होती है, उतनी-उतनी आसक्ति 
दूटती ही है। प्रज्ञा का यह पहला स्वरूप, अनित्यवोध का स्वरूप. 
जब जागने लगता है, प्रमुख होने लगता है तो राग दूर होते हैं, द्वेष 


दूर होते हैं, मोह दूर होते हैं, व्याकुलता दूर होती है, कठिनाइयां 
दूर होती हैं, तनाव दूर होते हैं। | po 






i के अनात्मवाद और आत्मवाद के विवाद में हमें नहीं | 
इता ४ । अनात्मभाव| अर्थात्‌ अहमृभाव और ममभाव का अभाव | "मै | 

नहीं है, “मेरा” नहीं हे | इस “में-मै'” ने, “मेरा-मेरा" ने कितनी आसक्ति 
पैदा कर दी है, यह खूब समझ में आने लगेगा | व्यवहार-जगत में 
“मै-मेरा”, “तू-तेरा' कहना पड़ता हैं, लेकिन वास्तविक कठिनाई 
आसक्ति की है, जिसके कारण दुख होता है | वस्तुतः इस शरीर-स्कंध 
के प्रति गहरा चिपकाव हो गया है, गहरी आसक्ति, हो गयी है। ऐसे 
ही चित्त-स्कंध के प्रति गहरा चिपकाव, गहरी आसक्ति, हो गयी है। 
अनुभूति के स्तर पर देखने लगेंगे तो पता चलेगा कि जिनके प्रति 
आसवित्त पैदा कर रहे हैं, ये तो तरंगें-ही-तरंगें हैं। 

“सवजो पज्जलितो लोको, सब्बो लोको पकम्पितो।" 

सारे लोक प्रज्वलित-ही-प्रज्बलित हैं,सारे लोक प्रकम्पित-ही-प्रकम्पित 
ह। यह तो उदय-व्यय का प्रकम्पन है, इसमें “मै” और “मेरा” जैसा 
कुछ हे ही नहां। जब यह शरीर ही मेरा नहीं है तो उससे एक कदम 
भी आगे, एक इंच भी आगे जो वस्तु है, व्यक्ति है, स्थिति है, वह 
“मेरी” कैसे होगी ? अनात्म का अर्थ है,जहां अहम्‌ समाप्त हो जाय. 
मम समाप्त हो जाय तभी राग मिटता है, द्वेष मिटता हे | 

अनित्य और अनात्मबोध के साथ-साथ प्रज्ञा के तीसरे अंग- “दुख” 
का वास्तविक बोध होने लगता है। सही माने में दुख क्या हे ? यह 
बात समझ में आने लगती है। जों अनित्य है, प्रतिक्षण बदलता है. 
प्रतिक्षण भंग होता है, जिस पर मेरा कोई अधिकार नहीं है, जो “मैं” 
नहीं, “मेरा” नहीं, उसके प्रति जितनी-जितनी आसक्ति है. उतना-उतचा 
दुख ही है। यह बात अनुभूतियों से समझ में आयगी, प्रवचनों से नही | 
सही माने में दुख के दर्शन होने लगेंगे। स्थूल-स्थूल के दर्शन तो 
होंगे ही, आगे चलकर सूक्ष्म दुख के भी दर्शन होने लगेंगे, जिसे 
दुनियादारी की भाषा में “सुख” कहते हैं। अभी तो शरीर पर होने 
वाली स्थूल-स्थूल पीड़ाओं का जितना दुख है, उसे साक्षी भाव से 
देखना सीखेंगे। जिसे सुखद संवेदना कहते हैं. अनित्य स्वमाववाली 
होने के करण या उससे नष्ट होने पर जो दुख होता है. उसे भी 
जानेंगे और साक्षीमाव से देखना सीखेंगे। 





CC-0. Mumukshu Bhawan Varanasi Collection. Digitized by eGangotri 


१०२ / आत्म-दर्शन 


अनित्य, अनात्म और दुख की ये तीनों प्रज्ञां भीतर से अपने | 
आप जागने लगेंगी तो बाह्य जगत में भी प्रज्ञा का शासन चलेगा | 
आ अशुभ है, अशुभ ही लगेगी। जो असुन्दर हे, असुन्दर ही 
लगेगी। 


जैसे-जैसे अन्तर्मुखी होकर गहराइयों में प्रवेश करेंगे तो मालूम 
होगा कि संगठन की, संश्लेषण के घनीभूत हो जाने की अपनी माया 
है। बड़ा भ्रम पैदा करती है यह माया। ज्यों-ज्यों प्रज्ञा पुष्ट होने लगेगी, 
सारी बात जैसी है, वैसी ही दिखने लगेगी। जैसा बाहर, वैसा भीतर | 
इस प्रकार के ज्ञान से कभी घृणा नहीं जागेगी। धर्म कभी किसी से 


घृणा करना नहीं सिखाता। मैत्री जागेगी जीवन में 
ह गिगी, करुणा जागेगी, जीवन में 


इस भावनामयी प्रज्ञा को जगाने के लिए कल काम शुरू करेंगे 
i | 

इन तीन दिनों तक शील पालन करते हुए समाधि के क्षेत्र में जो 
ख किया “है, उसका लाभ कल मिलेगा। कितनी गहराइयों में 
जा सकगे, यह बात हर व्यक्ति की अपनी मेहनत पर, ॐपने काम 

कायिक करम सुधार ले, वाचिक करम सुधार | 
मनसा करम सुधार ले, यही धरम का सार || 


जो चाहे बन्धन खुलें, मुक्ति दुखों से होय। 
वश में कर ले चित्त को, चित्त के वश मत होय || 


चित से चित्त का दमन कर, चित्त से चित्त सुधार | 
चित्त स्वच्छ कर चित्त से, खोल मुक्ति के द्वार [1 


पर-सेवा ही पुण्य है, पर-पीडन ही पाप। 
पुण्य किये सुख ही मिले, पाप किये दुख-ताप || 


कुशल करम करते रहें, करें न पाप लवलेश | 
मन निरमल करते रहें, शुद्ध धरम उपदेश || 


कुदरत का कानून है, सब पर लागू होय | 
मैले मन दुखिया रहे, निरमल सुखिया होय ।। 


गी 

; न का चौथा दिन पूरा हुआ। चौथा दिन बड़े महत्व का दिन | 
र TE दिन से इसी के लिए परिश्रम कर रहें थे। अनेक साधकों 
ज पहली बार अपने भीतर सत्य की धर्म-गंगा में डुबकी लगायी। | 
जब से जन्म लिया, आंखें खोली, वाहर-बाहर ही देखा | बहिर्मुखी, 


a बहिर्मुखी ही रहा। कहीं धर्म के नाम पर कोई 
मात पार ता बाहर-वाहर का ही-बाहरी वेश-भूषा, बाहरी 
"शृंगार, बाहरी दिखावा, बाहरी आडम्बर | थोड़ा और आगे बढ़ा 


नहीं. 


कदम है इस लम्बी यात्रा 
खी होने का पृहला कदम 


आज जो कदम उठाया है, वह नरा. 

, वह नन्हा- 
हा सा चलना चाहते हैं। का 
Fn ल का है। अन्तर्मुखी दो प्रकार से हो सकते हैं-एक. 
करने-कल्पना-ही- बैठ गये और/ लगे किसी कल्पना का ध्यान |. 
| - ' कल्पना बड़ी प्रिय लगती है. बड़ी सुखद, | ; 

पर सच्चाई से कोसों दूर | दूसरे अन्तर्मुखी होते हैं कल्पना से मुक्त, 
सत्य-दर्शन के लिए। हमें यही करना है। 


भारतवर्ष बडा पुराना देश है। इस देश में साधना की अनेक 
विधियां उत्पन्न हुईं, पनर्पी. बिगड़ीं, नष्ट हुईं, लुप्त हुई | यह एक अलग 
विधि है-भारत की लुप्त हुई पुरातन साधना-विधि | इसे समझें | किसी 
पूर्वाग्रह से, पूर्व-बुद्धि लेप से शंका में न उलझें | 


आज हम समझेंगे कि इस साधना का यह पहला कदम क्या है? 
कैसा है ? नए-नए साधकों के समक्ष कई प्रश्न आते हैं। कुछ ऐसे 
प्रश्न हैं, जो समान रूप से सभी नए साधकों के समक्ष आते हैं। पहले 
उनका समाधान कर लें। - | 


एक प्रश्‍न यह उठता है कि सिर से पांव तक यह यात्रा किसी 
एक क्रम से ही क्यों करें ? आवश्यक नहीं कि जो क्रम हमने बतलाया 
है उसी क्रम से करें। किसी क्रम से करें, लेकिन क्रम से अवश्य करें, 
ताकि शरीर का कोई अंग छूट न जाय! इस शरीर-स्कन्ध के बारे 
में हम सत्य की खोज कर रहे हैं। इस खोज में किसी अंग को अछूता 
नहीं रखना है। किसी अंगको मूच्छित नहीं छोड़ना है | 


एक प्रश्‍न यह उठता है कि जो सिर से पांव तक की यात्रा है. 
यह ऊपरी स्तर पर ही करें या भीतर भी ? आगे जाकर तो यह 
यात्रा भीतर तक करनी ही है। फिलहाल ऊपरी-ऊपरी स्तर पर संवेदना 
को देखें । जब सारे शरीर में संवेदना महसूस होने लगे तो भीतर 
तक देखना आरन हो जायगा | यदि किसी को अभी भीतर तक मृहसूस 
होने लगा तो बहुत ठीक, अन्यथा इसके लिए आतुर न हो! 

एक प्रश्‍न यह उठता है कि. यह जो सिर से पावं. तक चक्कर 
लगाते हैं, उसमें कितना समय लगना. चाहिए ? उसके लिए कोई 
समय निर्धारित नहीं है। निर्भर करता है साधक की मनःस्थिति पर। 
कभी-कभी मन दुर्बल होता है, चंचल होता है तो बड़ा स्थूल होता 
है। जहां पहुंचे वहां कुछ महसूस नहीं हुआ तो एक-दो मिनट रुककर 

आगे चलता है | इस तरह रुकते-रुकते यात्रा में आधा घंटा भी लग 
जाय, एक घंटा भी लग जाय। हमें अपना काम करना है | जो समय 
लगता है, लगे। जब मन सजग है, स्थिर है तो जहां पहुंचा वहीं 
कुछ महसूस हुआ और तुरंत आगे बढ़ा तो समय कम लगेगा। लेकिन 
अब जबकि काम शुरू ही किया है तो एक पूरी यात्रा में कम-से-कम 
दस मिनट तो लगने ही चाहिए, ताकि कोई अंग छूटने न पाए। जहां 
कहीं कुछ महसूस न हो और उस स्थान पर एक-दो मिनट के लिए 
रुके तो बड़े धीरज के साथ निरीक्षण करें | यदि संवेदना नहीं मालूम 
हो तो व्याकुल न हों। संवेदना उत्पन्न करने का व्यर्थ प्रयत्न नहीं 
करना है। कोई कृत्रिम संवेदना नहीं लानी है। जैसी स्थिति है उसे 
साक्षीभाव से देखना है। हमारे शरीर के प्रत्येक अंग में कुछ-न-कूछ 
हो ही रहा है। शांत चित्त से उसे देखना है । धीरे-धीरे. स्थूल मन 
सूक्ष्म होने लगेगा और सूक्ष्म मन संवेदनशील होने लगेगा। 


॥ 2 | 1072: 0 हुम को। कही कोई रोग या वीमारी के कारण 
पा क र गे | अब क मोक्ता होकर भोगते आए हैं | अब 
जिस स्थान १. माव से, देखेंगे। न अच्छा मानेंगे, न बुरा मानेंगे । 
जस स्थान पर जेसी संवेदना हो रही हे, उसे जानना हे | वस, केवल 


जानना है | प्रतिक्रिया नहीं करनी है 
'रनी ह। कदम- ; 
तथ्य के सहारे चलेंगे | प्रारंभ में बड़े स्थूल त लि 





भांग भर 
भाग ठोस है, यह इस क्षण का प्रकट सह है, भासमान सत्य है। उसे 


साक्षीमाव से देखेंगे | उसके टुकड़े न विघटन-विश्लेषण होने 


सघनता केवल तरंगे-ही-तरंगे ह | rl होगा कि यह पीड़ा, यह 
ह प्रकट, भासमान, सत्य से 

हम परमार्थ सत्य की ओर बढ़ेंगे। घनीभूत सत्य का बिना 
विघटन-विश्लेषण किए, टुकड़े-टुकड़े किए, हम परम सत्य तक नहीं 
पहुंच पायंगे। यदि हमें सूर्य का दर्शन करना है तो जबतक घने-घने 
बादल छाये रहेंगे, सूय का दर्शन नहीं कर सकेंगे | जैसे ही घने बादल 
बिखर जायंगे सूर्य-दर्शन का प्रयत्न नहीं करना पड़ेगा। अपने आप हो : 
जायगा | जबतक चित्त पर राग के, द्वेष के, मोह के घने-घने बादल छाए 
रहेंगे, परम सत्य का साक्षात्कार नहीं हो सकेगा। 

इस समय ठोस सत्य हमारे सामने आया है, उसे स्वीकार कर 
साक्षीभाव से देखना है।.कुदरत के कानून को देखना है। कुदरत 
का कानून, प्रकृति का नियम, सर्वव्यापी है, सब पर लागू होता है। 
सजीव, निर्जीव, अणु-अणु पर लागू होता है। जिस समय इसका 
साक्षात्कार हो जाता है, मनुष्य अपने आप इस कानून के अनुसार 
ढल जाता है। यह साधना इसीलिए कर रहे हैं कि हम अपनी-अपनी 
अनुभूतियों के स्तर पर प्रकृति के इस विधान को समझें, परम सत्य 
को जानें और उसके अनुसार अपने जीवन को ढालें। यही धर्म है। 

सारे संसार में प्रतिक्षण कुछ बदल रहा है, कोई घटना घट रही 
है। कोई बीज धरती में बोया गया तो वह फूट रहा है, अंकुरित हो 
रहा है। एक नन्हा-सा पेड़ फूट रहा है, उसमें से कोई डाल निकल 
रही है, शाखा निकल रही है, टहनी निकल रही है, पत्ता निकल रहा 
है, विकसित हो रहा है, फूल निकल रहा है। यह सच्चाई है कि ३ 
कुछ-न-कुछ बने ही जा रहा है। पेड़ वढ रहा है । इसलिए इस संसार 
को भव संसार कहा गया-भव, भव, भव । वैसे व्यवहार जगत मे कहना 
पडता है कि अमुक प्राणी है. जीव है. भूत है. लेकिन वास्तव में ऐसा 
कुछ है ही नहीं। केवल भव है, भव है। ऐसा कुछ भी नहीं है. जो 
बन-बनाके तैयार हो गया हो और उसमें अब कोई परिवर्तन नहीं 
होगा। सबकुछ बंदल ही रहा है। यह सच्चाई जब अनुभूति के स्तर 
पर जानेंगे, तब वास्तव में एक महत्वपूर्ण सत्य का दर्शन होगा। 
` साधना के अभ्यास में एक और सच्चाई सामने आती डी हैकि ह 
बदल रहा है, वह अकस्मात्‌, अकारण, नहीं बदल रहा | उसके पी 


AY | 

एक य! अनेक कारण हैं। बिना कारण के कुछ होता ही नहीं। किसी 
! कारण से ही कोई कार्य संपन्न होता है, जो अगले कार्य का कारण 

बन जाता है। यह कार्य-कारण, कारण-कार्य की श्रृंखला अनवरत गति 

से चलती रहती है। ज्यों-ज्यों गहराइयों में उतरते जायंगे एक और 

सच्चाई स्पष्ट होने लगेगी | जैसा कारण होता है वैसा ही कार्य सम्पन्न 

होता है। प्रकृति का नियम है जैसा बीज, वैसा फल। यदि कड़वा 

नीम बोयेंगे तो कड़वा फल ही आयगा। मीठा आम बोयेंगे तो मीठा 

फल ही आयगा। यह प्रकृति का अटूट नियम है। इसके विपरीत हो 

ही नहीं सकता। 


जैसा बीज वैसा ही फल आने वाला है तो अपने कर्म-वीजों के प्रति 
सजग रहना होगा | समझें कि कर्म क्या हैं ? किसे कर्म-बीज कहें? कर्म 
तो शरीर, वाणी और मन से भी होता है। कौन-से कर्म को महत्व दे? 
सामान्यतया लोग शरीर के कर्म को ही प्रमुख मानते हैं, वाणी के कर्म 
को उससे हल्का और मन के कर्म को कोई महत्व ही नहीं देते, लेकिन 
जिस व्यक्ति को सम्यक्‌ सम्बोधि प्राप्त होती है, जिसने अनुभूतियों के 
पर पर कुदरत के कानून को समझा, वह जान लेता है कि न शरीर 
का कर्म फल देता है, न वाणी का कर्म। मन का कर्म ही फल देता है। 
शरीर और वाणी के कर्म तो मन के कर्म के ही वाह्य प्रक्षेपण हैं, बाह्य 
| क he हैं। हर कर्म पहले मन में शुरू होता है। फिर बढ़ते-बढ़ते 
ग तो वाणी पर उतर आयगा | और अधिक तीव्र होगा तो शरीर 
"९ उततर आयगा। जो शरीर या वाणी का दुष्कर्म है, वह मन के दुष्कर्म 
की ही संतान है | इसी प्रकार जो शरीर या वाणी का सत्कर्म है वहभी 





ये सारी बातें अनुभूतियों में | 
401 उतरेंगी तो कुदरत के को 
ठीक से समझेंगे और तब अपने चित्त पर पहरा लगायंगे | जय 

अपने चित्त की चेतना पर पहरा लगाने लगा, उसको अपनी वाणी 
पर, शरीर पर पहरा लगाने की आवश्यकता नहीं | यदि चित्त की चेतना. 
सुधरी हुई हे तो वाणी से, शरीर से जो कर्म होंगे, कल्याणकारी ही 
होंगे | 

साधना आरंभ करते-करते हमने अपने शरीर और चित्त-स्कंध के 
बारे में कुछ-कुछ सच्चाइयों को अनुभूति के सहारे देखा था | सांस 
को देखते-देखते भी चित्त की बात थोड़ी समझ में आने लगी थी। 
अब काया को देखते-देखते, काया की संवेदना को देखते-देखते, चित्त 
और चित्त-वृत्तियों की बात और. अधिक समझ में आने लगेगी। यह 
समझने लगेंगे कि यह मन या चित्त क्या है ? इसकी चेतना क्या 
है ? कैसे काम करती है ? 

चित्त की चेतना के चार मोटे-मोटे स्तम्भ, चार मोटे-मोटे हिस्से . 
हैं। उन दिनों की भाषा में चित्त के पहले खण्ड को विज्ञान, दूसरे 
को संज्ञा, तीसरे को वेदना और चौथे खण्ड को संस्कार कहा गया। 

उन दिनों विज्ञान का अर्थ था केवल जानना। अंग्रेजी में अनुवाद 
करें तो इसे 'कॉनशसनेस' कह सकते हैं | ये जो आंखें हैं. नाक है. 
जीभ है, कान हैं, त्वचा है, ये इंद्रियां अपने आप में बिल्कुल निर्जीव 
हैं। जबतक चेतना का यह विज्ञान-खण्ड इनके साथ नहीं लगता, 
तब तक ये काम नहीं कर सकतीं | इसके साथ विज्ञान-खंड के जुड़ते 
ही जानकारी होती है किसी वस्तु की, पदार्थ की, गंध की, रस की, 
शब्द आदि की। बस, केवल जानकारी होती है। जैसे ही जानकारी 
हुई, चेतना का दूसरा खण्ड संज्ञा उत्पन्न होता है, जिसका काम पहचानने 
का है। यह पहचान अब तक के अनुभवों के आधार पर, याददाश्त 
के आधार पर, होती है | पहचान होती है तो मूल्यांकन होता दै। शब्द 
आए तो पहचाना--े प्रशंसा के हैं, ये गाली के हैं। जैसे ही पहचाना 
और मूल्यांकन कर लिया, चेतना का तीसरा खंड उत्पन्न होता है, 
जिसे वेदना कहा गया। वेदना अर्थात संवेदना सुखद भी होती है 
दुखद भी। जैसे ही दुखद या सुखद संवेदना होती है तुरन्त जा 

| 
CC-0. Mumukshu Bhawan Varanasi Collection. Digitized by eGangotri 





"११० / आत्म-दर्शन 


प्रति प्रतिक्रिया होती है, जिसे संस्कार कहा गया | यह चेतना का चौथा 
खंड है। | 
= सुखद संवेदना हुई। प्रिय लगी। उसके प्रति राग जागा। दुखद 
ना हुई | अप्रिय लगी | उसके प्रति द्वेष जागा! आंख, नाक, काम, 
जीम, त्वचा और मन, ये जो हमारी छः इंद्रियां हैं, इने-पर ज्योंही 
संबंधित विषय टकराते हैं, त्याही त्वरित गति से जानने, पहचानने, 
मूल्यांकन करने, संवेदनशील होने और संस्कार बनाने का कार्य हीता 
है| सदैव यही करते रहते हैं-राग के संस्कार बनाते हैं, द्वेष के संस्कार 
बनाते है | इसी आदत के बाहर निकलना है | | 
ठीक तरह से समझ लेना चाहिए कि कर्म-संस्कार कहां 
बनते हैं, कैसे बनते हैं ? चित्त का पहला हिस्सा कला जोक 
का काम करता है, वह कर्म का बीज नहीं बनता | इसी प्रकार चित्त 
का दूसरा हिस्सा 'संज्ञा, जो पहचानने का काम करता है, वह भी 
ग नहीं बनता | चित्त का तीसरा हिस्सा 'वेदना' भी बीज नहीं बनता | 
त का चौथा हिस्सा 'संस्कार'. जो प्रतिक्रिया करता है, वही बीज 


क र्जी को देखना आ जायगा तो उसके प्रति न राग पैदा 
१ दा करेंगे, न मोह पैदा करेंगे। केवल द्रष्टाभाव से 





, द्वेष नहीं पैदा 
स्वभाव राग और द्वेष के कर्म बांधने का। 

सिर से पांव तक सारे शरीर में चक्कर लगाते रहना और जहां-जहां 
सुखद या दुखद, जो भी संवेदना हो रही है, उसे जानकर निर्लिप्त, 
तटस्थ रह जाना है। जो कुछ हो रहा है उसे भोगें नहीं, मात्र देखें | 
जितना-जितना द्रष्टाभाव पुष्ट होता चला जायगा, उतना-उतना पुराना 


| भोक्ताभाव का स्वभाव, राग-रंजित, द्वेष-दूषित और मोह-विमूढ़ित रहने 


का स्वभाव टूटता चला जायगा और वीत-रागता, वीत-द्वेपता और 
वीत-मोहता दृढ़ होती चली जायगी प्रज्ञा पुष्ट होगी | जहां प्रज्ञा पुष्ट 
होगी यानी प्रज्ञा में स्थित होंगे, वहां अनासक्त होंगे ही | जीवन-मुक्त 
होंगे ही। ७ 

वाणी तो वश में भली, वश में भला शरीर | 
पर जो मन वश में करे, वही शूर वह वीर || 


शील समाधि ज्ञान ही, मंगल का भण्डार | 
सब सुख साधनहार हे, सब दुख मेटनहार | | 


शील धरम पालन भला, निरमल भली समाधि | 
प्रज्ञा तो जाग्रत भली, दूर करे भव व्याधि | । 


शीलवान के ध्यान से, प्रज्ञा जाग्रत होय | 
अन्तर की गांठें खुले, मानस निरमल होय | | 


शील समाधि ज्ञान की, बहे त्रिवेणी धार | 
डुबकी मारे सो तिरे, हो भव सागर पार || 


गंगा १ जपुना सरस्वती, शील समाधि ज्ञान | 
तीनों का संगम हुआ, प्रगटे पद निर्वाण || 

पांचवां दिन 


आज साधना के पांच दिन पूरे हुए! हम अन्तर्मुखी होकर अपने 
ही शरीर-स्कंध को देख रहे हैं, चित्त-स्कंध को देख रहे हैं। यह जो 
सिर से पांव तक चक्कर लगा रहे हैं, कोई रूढ़ि नहीं पूरी कर रहे 
हे! अपने आपको देखने का अभ्यास कर रहे हैं। अपने मन और 
शरीर के स्वभाव को देख रहे हैं। देख रहे हैं कि मन कितना राग-रंजित 
है, कितना द्वेप-दूपित है और शरीर पर इसका क्या प्रभाव पड़ रहा 
है? 

यह जो मुनष्य-जीवन को दुखी बनाने वाला रोग है, उसे समझें, 
उसके कारण को समझें | जीवन में दुख तो है ही। किसी को इस 
वात का दुख है तो किसी को उस बात का। जीवन-जगत की यह 
पहली सच्चाई .है | विना कारण के कुछ होता नहीं। दुख फे पीछे 
कोई कारण है. यह दूसरी सच्चाई है। यदि कारण दूर कर लिया 
तो दुख दूर हो ही गया! यों दुख दूर करने का एक तरीका है | 
यह तीसरी और चौथी सच्चाइयां हैं | जीवन-जगत की ये चार सच्चाइया 
हमारे लिए सबसे महत्वपूर्ण सच्चाइयां हैं। | 

'चैत्त की चेतना के बारे में हमने चर्चा की कि चेतना का एक 
खण्ड, विज्ञान, जानने का काम करता है । दूसरा खण्ड, संज्ञा, पहचाने 
का काम करता है। तीसरा खण्ड, वेदना, संवेदनशील होने का काम 
करता है और चौथा खण्ड, संस्कार, प्रतिक्रिया करने का काम करता 
है। अनुभूतियों के स्तर पर इस सारी प्रक्रिया को समझना है। जब 
तक जीवित हैं, सारे शरीर-स्कंध पर कहीं-न-कहीं, किसी-न-किसी 
कारण से कोई -न-कोई संवेदना होती ही रहती है। इंद्रियो के दरवाजों 

पर बाहर की कोई चीर्ज टकराती है तो संवेदना होती हे | भीतर 
मन और शरीर के टकराव से संवेदना होती है | अन्तर्मन की गहराइयों 
में इन संवेदनाओं की वजह से जो राग-द्वेष की प्रतिक्रियाएं हो रही 
हैं, यदि हमने उसे जाना ही नहीं, यदि उसका दर्शन ही नहीं किया 
तो उसे दूर कैसे कर सकेंगे ? 


जीवन-जगत में दुख है, यह स्पष्ट है। इस सच्चाई को स्वीकार 
करना है। लेकिन मात्र स्वीकार करना काफी नहीं है। इस सच्चाई 
का दर्शन करना 'है। जब हम सच्चाई का दर्शन कर लेते हैं तो यह 
सच्चाई आर्य सच्चाई बन जाती है। जवतक दुख को भोगते हैं, दुख 
का संवर्धन ही करते हैं, दुख को बढ़ाते ही हैं जब दुख का दर्शन 
करने लगते हैं तो दुख दूर होने लगता है। दुख सत्य, आर्य सत्य, 
बन जाता है। आर्य सत्य इस माने में कि देखने वाले को आर्य बना 
| देगा, निर्मल बना देगा। संत बना देगा, मुक्त बना देगा शुद्ध बना 
देगा, बुद्ध बना देगा। 

इस साधना में हमें इस सच्चाई का अनुभव करना है और उसे 
साक्षीभाव से देखना है। घंटे भर एक ही आसन में बैठे रहने से बडा 
दुख अनुभव होता है, बड़ी पीड़ा होती है। इस पीड़ा को देखना है। 
साक्षीभाव से देखते-देखते यह पीड़ा कम होती जायगी और ऐसी स्थिति 
आयगी कि बिल्कुल समाप्त हो जायगी। परन्तु यदि इस पीड़ा को 


. भोगते रहे, पीड़ा में कराहते रहे, तो पीड़ा न कम होगी, न मिटेगी। 
उसका संवर्धन ही होगा | 


जब से मनुष्य जन्म लेता है, अपनी आवश्यकताओं की पूर्ति के 
लिए व्याकुल रहता है | आवश्यकताओं की कोई सीमा नहीं है। बीमार 
होता है तो दुखी होता है | बूढा होता है तो दुखी होता है। मरता 
हैतो दुखी होता है। देखता हे कि जीवन दुख-ही-दुख है। सारे 
व नया चलता है ? जो प्रिय है उसका वियोग हुए जा रहा है; 
य व्यक्ति, प्रिय वस्तु, प्रिय स्थिति। जो अप्रिय है उसका संयोग 
ई? जा रहा है। अनचाही होती रहती है, मनचाही नहीं होती। जो 

कामना करता है, वह पूरी नहीं होती तो दुखी होता है । यह जीवन-जगत 
की सच्चाई है। तीव्र इच्छा यानी तृष्णा अपने आपमें व्याकुलता है। , 
तृष्णा माने जो अपने पास है, उससे तृप्ति नहीं और जो नहीं है, 
उसे पाने के लिए व्याकुल हैं। 

साधना करते-करते स्वयं अनुभव होगा कि तृष्णा कैसे जागती 
हे। शरीर में जो पीडा हो रही है, अपने आप में इतनी दुखदायी नहीं, 
लेकिन उसे दूर करने की तृष्णा कई गुना दुखदायी होती है। जीवन 
भर यही. करते आए हैं। जो अप्रिय है उसे दूर धकेलना चाहते हैं, 
जो प्रिय है, उसे अपनी ओर समेटना चाहते हैं। तृष्णा का दुख इस 
धकलने-समेटने का ही दुख है। यह सत्य है। लेकिन वह महापुरुष 
इस सच्चाई पर ही नहीं रुक गया | और गहराइयों में उतरा तो देखता 
है. “सङिखत्तेन पञ्चुपादान खन्धा दुक्खा |" यह जो पांचों स्कंधो के 
प्रति उपादान यानी आसक्ति पैदा कर ली, यह दुख है। ये पांच स्कंध 
क्या हैं ? एक रूप-स्कंध यानी परमाणुओं का स्कंध, भौतिक कलापों 
का स्कंध-यह सारा शरीर, जिसे “में“ कहता है, “मेरा” कहता है, 
` उसके प्रति गहरा चिपकाव है, आसक्ति है। इसी तरह चित्त के चार 
स्कंध-विज्ञान, संज्ञा, वेदना ओर संस्कार | इनके प्रति गहरा चिपकाव 
है। जैसे कलापों का अपना स्वभाव है, वैसे ही इन चित्त-स्कध का 
अपना स्वभाव है और वे अपने स्वभाव के अनुसार निरंतर काम करते 
रहते हैं। लेकिन इनके साथ इतना गहरा चिपकाव पैदा कर लिया 
है कि मैं जान रहा हूं, मै पहचान रहा हूं, मैं संवेदनशील हो रहा 
हूं, मैं प्रतिक्रिया कर रहा हूं। व्यवहार-जगत में तो ऐसा कहना ही 
पड़े, लेकिन हमें वास्तविकता को समझना है, सत्य को समझना है, 
देखना है। इसके साथ जितनी आसक्ति पैदा की है. उतना ही दुख 
है। आसक्ति और दुख दोनों पर्यायवाची हैं। जहां आसक्ति वहां दुख | 
जितनी आसक्ति उतना दुख।. यह प्रकृति का अटूट नियम है | 


हम चार तरह की आसक्तियों को अपने भीतर संजोए बैठे हें । 
इन्हें दिन्न-रात बढ़ाए जा रहे हैं | एक तृष्णा की आसक्ति हे | तृष्णा 

अपने आपमें व्याकुलता बढ़ाती है, परन्तु इसके साथ इतना चिपकाव 
पैदा कर लिया कि तृष्णा रहनी ही घ्राहिए। जिस किसी वस्तु, व्यक्ति, 
स्थिति के प्रति तृष्णा जागी, जवतक' नहीं प्राप्त होती, वड़ी बेचैनी 
होती है, व्याकुलता होती है। परन्तु प्राप्त होने पर शीघ्र ही फीकी 
लगने लगती है। अव दूसरी के प्रति तृष्णा जाग उठती है | वह मिली 
तो तीसरी, चौथी... | अन्त ही नहीं है इस तृष्णा का। बिना पेंदी की 
-बाल्टी है, जो कभी भरती ही नहीं । जीवन भर यही चलता है। तृष्णा 
कायम रहनी चाहिए, क्योंकि उसके साथ आसक्ति हे! 


एक अन्य आसक्ति है “मैं” के प्रति, “मेरे” के प्रति। जानते ही 
नहीं कि “मैं” क्या है, “मेरा” क्या है। फिर भी इस “मै” के खिलाफ, 
“मेरे” के खिलाफ, कोई एक शब्द नहीं फहे। किसी ने कुछ कहा 
तो बड़ी व्याकुलता होती है, वड़ा दुख होता है। जिसे “मेरा” कहा, 
उसका विछोह होते ही दुख होता है। आसक्ति जो हे। आसक्ति दुख 
ही लाती है। [ 


एक अन्य आसक्ति होती है अपने दर्शन के प्रति, अपनी परम्परागत 


मान्यता के प्रति। इस आसक्ति को लेकर मनुष्य खूब बहस करता 
है. विवाद करता है, लड़ता है. झगड़ता है, व्याकुल रहता है। 


एक और आसक्ति अपने-अपने कर्म-काण्डों के प्रति होती है। 
यह आसक्ति भी कम व्याकुल नहीं करती ! 


इन चार आसक्तियों पर ध्यान देंगे तो देखेंगे कि जब-जब दुख, 


होता है, इन चारों में से कोई-न-कोई आसवित्त ही उसका कारण 
होती है। परंतु, वह महापुरुष, जो सम्यक्‌ संबुद्ध बना, उसे तो कारण 
की जड़ों तक पहुचना था | अनुसंधान चालू रहा | कार्य-कारण-शुंखला 
की एक-एक कड़ी का निरीक्षण करते हुए जड़ों तक जा पहुँचा 
वह श्रेष्ठ | 

जीवन में दुख तो है ही। “जाति पच्चया जरा मरणं सोक परिदेव 
दुक्खदोमनस्सुपायासा सम्भवन्ति |" जन्म हो गया तो बुढ़ापा, बीमारी, 

मृत्यु आयगी ही। शोक, बेचैनी, परेशानी आयगी ही। पर जन्म क्यों 
हुआ ? बिना कारण तो इस जगत में कुछ भी नहीं होता! जन्म के 
लिए माता-पिता का संयोग आवश्यक है, जो प्रकृति का एक नियम 
हे, लेकिन इसके अतिरिक्त यह समझें कि जीवन-धारा किस प्रकार 
चलती है ? “भव पच्चया जाति |” यह “भव-भव” कुछ बनता ही जा 
रहा है। मृत्यु के साथ बात समाप्त नहीं होती | मृत शरीर में भी परिवर्तन 
होता जा रहा है और' यह चेतना की धारा तुरंत किसी दूसरे से जुड़ 
जाती है। फिर क्षण-क्षण बनती है, बिगड़ती है | इस प्रकार यह क्रम 
चलता ही रहता है। तो यह भव क्यों होता है ? अनुभूतियों से देखने 
पर एकदम समझ में आ गया-“उपादान 'पच्चया भवो।” यह आसक्ति 
ही भव का कारण है | जितनी गहरी आसक्ति होगी, उतना गहरा भव-कर्म 
होगा | तो यह उपादान क्यों होता है? उसका क्या कारण है ? अनुभूतियों 
द्वारा तुरंत मालूम हुआ-“तण्हा पच्चया उपादान |” तृष्णा यानी यह 
` राग और द्वेष ही उपादान के कारण हैं। तृष्णा क्यों पैदा होती दै ? 
स्पष्ट हुआ कि “वेदना पच्चया तण्हा।' सारे शरीर-स्कध पर जहां 
संवेदना होती है. यहां तृष्णा जागती है। सुखद संवेदना हो तो राग 
और दुखद संवेदना हो तो द्वेप। वेदना होने का क्या कारण है? 
“फुस्स पच्चया वेदना | वेदना स्पर्श से होती है। इन छह इंद्रियों 
के द्वारों पर इनके विषय से स्पर्श होते ही संवेदना होती है। तो यह 
स्पर्श क्यों होता है ? “सळायतन पच्चया फस्स।” जो छह इंद्रियों 
के दरवाजे खुले रहते हैं, इन पर स्पर्श होता है। तो ये छह इंद्रिया 
कहां से आयीं? बात स्पष्ट हो गया “नाम-रूप पच्चया सळयतन | 

नाम-रूप की वजह से ये छह इंद्रियां आयीं। यह नागल क्या हैः? 
नाम यानी भन और रूप यानी शरीर। इन दोनों की a 
जीवन-धारा जैसे ही शुरू हुई. छह इंद्रियों को लेकर ही शुरू ह| 


तो यह नाम-रूप क्या है ? “विञ्ञण पच्चया नामरूप। विज्ञान से 


नाम-रूप हुआ | इस विज्ञान यानी चेतना, जो एक जीवन समाप्त होते 


ही उसके साथ समाप्त हो जाती है. पर अगले जीवन दीर ती 
अन्य शरीर के साथ नयी उत्पन्न हो जाती है। समाप्त 

क्षण नया विज्ञान उत्पन्न हो जाता है। उसका स्वभाव है क्षण-प्रतिक्षण 
उत्पन्न होकर आगे बढ़ना। यह विज्ञान क्यों होता है? “सङ्खार पच्चया 
विञ्ञाणं |” हर संस्कार नया विज्ञान पैदा करता है | जैसे-जैसे साधना 
की गहराइयों में जायंगे, मालूम होगा कि हर संस्कार नया विज्ञान 
यानी अगले क्षण की नई चेतना पैदा करता है | ये संस्कार कैसे बनते 
हैं ? “अविज्जा पच्चया सङ्खारा |” अविद्या से ही संस्कार बनते हैं। 
अविद्या का अर्थ है अज्ञान, बेहोशी, विमूढ़ता। इस प्रकार सारा रहस्य 
खुल गया। जड़ तक बात समझ गें आ गयी। 

“अविज्जा-पच्चया सङ्खार, सङ्खार-पच्चया विञ्ञाणं. 

विञ्ञाण-पच्चया नामरूपं, नामरूप-पच्चया सळयतन, 

सळायतन-पच्दया फस्सो, फस्स-पच्चया वेदना, 

वेदना-पच्चया तण्हा, तण्हा-पच्चया उपादानं, 

उपादान-पच्चया भवो, भव-पच्चया जाति, 

जाति-पच्चया जरामरणं-सोक-परिदेव-दुक्ख-दोनस्सुपायासा 

सम्भवन्ति | 

एवमे तस्स केवलस्स, दुक्खक्खन्धस्स समुदयो होति ||“ 

देख लिया कि किस प्रकार “यह दुख का पहाड़ खड़ा होता है 
सारा खेल समझ में आ गया। यह अविद्या. यह बेहोशी, ही दुख का 
भूल कारण हे। इस अविद्या को जड़ से काटे : 

“ अविज्जाय त्वेव असेस विराग-निरोधा, सङ्खार-निरोधो, 

सड्खार-निरोधा, विञ्ञाण-निरोधो, 

विउ्ञाण-निरोधा, नाम-रूप-निरोधो, 

नामरूप-निरोधा, सळायतन-निरोधो, 

सळायतन-निरोधा, फस्स-निरोधो 

फस्स-निरोधा, वेदना-निरोधा 

वेदना-निरोधा, .तण्हा-निरोंधो; 

तण्हा-निरोधा, उपादान-निरोधो, 

उपादान निरोधो, भव-निरोधो 

भव-निरोधा, जाति-निरोधो, 

जाति-निरोधा, जरामरणं-सोक-परिदेव-दुक्ख दोमनस्सुपायासा 
निरुज्झन्ति | 

एवमेतस्स केवलस्स, दुक्खक्खन्धस्स निरोधो होति ति। |” 


कारण का निवारण समझ में आ गया | कितना भी बड़ा दुखों 
का पहाड़ क्यों न खडा कर लिया हो, सारा-का-सारा समाप्त हो जायगा | 
अविद्या को जड़ से उखाड़ना सीखें। कैसे उखाड़ें ? 

दुख को देख लिया। दुख के कारण को देख लिया, अविद्या 
की शृंखला देख ली। जीवित हैं तो नाम-रूप की धारा चलेगी ही। 
इंद्रियां भी अपना काम करेंगी ही। स्पर्श भी होगा ही। संवेदना भी 
होगी ही। और जब-जब संवेदना होगी, पुराने स्वभाव के कारण तृष्णा 
जागेगी। सुखद होगी तो राग की, दुखद होगी तो द्वेष की! बस, 
यहीं रोक लगानी होगी | वेदना तो हो, लेकिन “वेदना पच्चया तण्हा" 
के स्थान पर “वेदना पच्चयां पञ्जा” हो, प्रज्ञा जागे। हर वेदना के 
साथ प्रज्ञा जागेगी तो अविद्या के कारण जो दुख-चक्र चल रहा था, 
वह पलट जायगा धर्म-चक्र में। क्या है धर्म-चक्र ? जब-जब वेदना 
जागे. हर वेदना प्रज्ञा जगाए--अनित्य है. नश्वर है। देख तो सही 
इसे | राग मत पैदा कर। द्वेष मत पैदा कर | जितनी देर हर संवेदना 
के साथ प्रज्ञा जागती है, नए संस्कार नहीं बनते। इतना ही नहीं, 
पुराने संस्कार भी कटने लगेंगे। 

“खीणं पुराणं नवं नत्थि संभवं!" नया नहीं बनने पायया और 
पुराना क्षीण हो जायगा। उस महापुरुष ने प्रकृति के इस कानून को, 
विधान को, देख लिया | नया बनाना बंद किया तो पुराना क्षीण पड़ने 
लगा | क्षीण होते-होते एक ऐसी अवस्था पर पहुंच गया कि सारे पुराने 
भव-संस्कार क्षीण हो गए | प्रज्ञा को जगाते-जगाते चित्त नितांत निर्मल 
हो गया। नितांत विमुक्त हो गया। शुद्ध बुद्ध हो गया। उस समय 
जो हर्ष के उद्गार निकले वे बड़े महत्व के हैं। 

“अनेक-जाति-संसारं, सन्धाविस्सं अनिब्बिसं | 
गहकारक गवेसन्तो, दुक्खा जाति पुनप्पुनं | 
गहंकारक दिट्ठोसि, पुन हेहं न काहसि। 
सब्या ते फासुका भग्गा, गहकूटं विसङ्खित । 
विसड्खारगतं चित्तं. तण्हानं खयमज्झगा | |" 


कितनी बार जन्म लिया इस संसार में, गिनती ही नहीं । जन्म 
लेता गया और बिना रुके (मृत्यु की ओर) दौड़ लगाता गया | इस 
कायारूपी घर बनाने वाले की खोज करते हुए पुनः-पुन: दुखमय जीवन 
में पड़ता रहा। अब घर बनाने वाले को देख लिया। अब नया घर 
नहीं ब्रना सकेगा। सारी कड़ियां भग्न हो गयीं। घर का शिखर टूट 
गया। घर बनाने की सारी सामग्री तोड़-फोड़कर फेंक दी गयी। चित्त 
पूर्व संस्कारों से विहीन हो गया। भविष्य के लिए कोई तृष्णा नहीं 
रह गई। तृष्णा का समूल नाश हो गया। विमुक्त हो गया। 


हर व्यक्ति ऐसा कर सकता है [हर व्यक्ति इस अवस्था तक पहुंच 
सकता है। पर काम करना होगा | काम स्वयं ही करना होगा। ® 

आठ अंग का आर्य पथ, शुद्ध धरम का पंथ| 


 कदम-कदम चलते हुए, दुर्जन होवे संत | 


पंचशील पालन भला, निरमल भली समाधि। 
प्रज्ञा तो जागी भली, दूर करे भव व्याधि।। 


मन के करम सुधार ले, मन ही प्रमुख प्रधान | 


कायिक वाचिक करम तो, मन ही की संतान || 


मन ही दुर्जन मन सुजन, मन बैरी मन मीत। 
जीवन में मंगल जगे, जब मन होय पुनीत || 


जैसी चित की चेतना, फल वैसा ही होय। 
दुर्मन का फल दुखद ही, सुखद सुमन का होय || 


जबतक मन में राग है, जबतक मन में द्वेष | 
तबतक दुख ही दुःख है. मिट न मन के क्लेश || 

साधना के छह दिन पूरे हुए.। हमारी सफलता इसी बात पर निर्भर 
हे कि विधि को ठीक-ठीक समझते हुए आगे बढ़ें। आओ, आज फिर 


समझें यह विधि कैसी है ? इसका क्या अनूठापन है ? क्या अनोखापन . 


है? | 


इस विधि के दो पक्ष हैं, दो पहलू हैं। दोनों अत्यंत आवश्यक 
हैं। अत्यंत महत्व के हैं। ये पक्ष हैं समथ और विपश्यना। पहले का 
अर्थ है चित्त की ऐसी एकाग्रता, सूक्ष्मता, तीक्ष्णता कि वह गहराइयों 
तक सच्चाई को जान ले। दूसरे का अर्थ है तटस्थता यानी इसे 
जानकर जरा भी विचलित न हो। न खुशियों में नाचने लगे, न दुख 
में रोने लगे। संतुलन रखे। जाने भी और समता में भी रहे। जिस 
अवस्था को नहीं जान रहे हैं, उसे पहले जानें और फिर समता में 
स्थापित हों | 


यानी तटस्थ रहकर जानें। तटस्थ किसे .कहते हैं ? नदी के 
तट पर बैठे हैं और नदी के प्रवाह को देख रहे हैं । जो प्रवाह अपने 


स्वभाव से गतिमान है, उसे देख रहे हैं। ठीक इसी तरह सिर से 


पाव तक हमारे शरीर में जो कुछ स्वभाव से हो रहा है. उसे जानना 
है। जैसे नदी क प्रवाह में कई तरह के पदार्थ और तरंगें आती हैं 
वैसे ही हमारे शरीर में भी संवेदनाएं आती हैं। ये संवेदनाएं आती 
हैं. जाने के लिए ही आती हैं, और चली जाती हैं। जिस तरह तटस्थ 


हॉकॅर' नदी के प्रवाह को देखते हैं, उसी 
र [ तरह साक्षीभाव से शरीर 

आत्म-दर्शन संबंधी किसी बात को केवल इसलिए नहीं मान लेना 
हे कि इसे किसी महापुरुष ने कहा है | अनुभूति पर उतरे तभी मानना : 
है। जानो तब मानो | जानकर मानना अपने आपको सुधारना है | बिना 


'जाने मानना अपने आपको उलझाना है | अनुभूतियों द्वारा प्रत्यक्ष 


साक्षात्कार करें। परोक्ष ज्ञान बांधता है, प्रत्यक्ष ज्ञान खोलता है। उस 


, महापुरुष को सम्यक सम्बोधि प्राप्त हुई, जो उसने देखा कि संसार 
, के लोग अपने अज्ञान के कारण बुद्धि-विलास में उलझे हैं, भटके 


हुए हैं। यदि यह सामान्य-सी कुदरत की बात अनुभूतियो से समझ 
लेंगे तो बड़ा कल्याण होगा। उलझन क्या है ? प्रत्यक्ष ज्ञान नहीं करें, 
प्रत्यक्ष दर्शन नहीं करें, लेकिन परोक्ष ज्ञान की इतनी चर्चा करें कि 
सारा जीवन चर्चा में बिता दें। यह बड़ी उलझन है। 

कौतूहल मंगल का एक नशा होता है | कौतूहल पूरा करें और 
उसी में अपना मंगल मानें। लेकिन कौतूहल कहां पूरा होता है ? 
आज एक कौतूहल पूरा हुआ कि कल दूसरा सिर उठायगा | दूसरा 
पूरा हुआ कि तीसरा सिर उठायगा। जैसे. तृष्णा का अन्त नहीं होता, 
वैसे ही कौतूहल का भी अन्त नहीं होता। कौतूहल पूरा करने के 
लिए बुद्धि-विलास ही करते हैं। दर्शन की केवल बात करते हैं, जबकि 
दर्शन का अर्थ है साक्षात्कार, जो केवल अनुभूति से ही प्राप्त होता 
है। लेकिन दर्शन की फिलासफी बनाकर कोरे ज्ञान की चर्चा में उलझे 
रहते हैं। और करने लगते हैं वाद-विवाद, बहस और झगडे | सारी 
निकम्मी बातें | 

उस महापुरुष ने केवल काम की ही वात की | जब अन्तर्मुखी होकर 
स्वयं को देखा और विभाजन करते-करते उस नन्हें कलाप' तक पहुच 
गया तो पाया कि इसमें चार महाभूत हैं-पृथ्वी. जल, .अग्नि, वायु. 
अपने-अपने गुण, धर्म और स्वभाव के साथ | पृथ्वी धातु से यह न समझ 
लें कि कोई मिट्टी का कण होगा। जल धातु कहा जाय तो उससे पानी 
की बूंद न दूंडने लगें। इसी प्रकार अग्नि धातु कहें तो कोई यी 
नहीं दूंढने लगें। वायु धातु कहने पर कोई हवा का झोंका न खोज 

लगें । देखना है इन धातुओं के नैसर्गिक गुणों को, नैसर्गिक धर्म को। 
पृथ्वी धातु का नैसर्गिक गुण, धर्म, स्वभाव क्या है ? पृथ्वी धातु आकाश 
को घेरती है | फैल करके घेरती है और आकाश से घिर जाती है | उसका 
किस प्रकार अनुभव किया जाय ? भारी है, हल्का है | हल्के-से-हल्के 
को लेकर भारी-से-भारी तक का वजन का सारा क्षेत्र पृथ्वी धातु को 
अनुभव करने का क्षेत्र है। अग्नि धातु का क्षेत्र है शीतल-से-शीतल और 
गर्म-से-गर्म तक की अवस्था | यानी तापमान का पूरा क्षेत्र अग्नि धातु 
का क्षेत्र हे! इसी प्रकार हलन-चलन का सारा क्षेत्र वायु धातु का क्षेत्र 
है और जल धातु का क्षेत्र है नमी द्वारा बांधना, संयोजित करना, संश्लिष्ट 
करना | 


विपश्यना का अभ्यास करते हुए हमें शरीर में विभिन्न प्रकार की 
संवेदनाओं की अनुभूतियां होती हैं। जब कभी पृथ्वी धातु प्रबल होकर 
आती है तो कहीं भारी लगता है, कहीं हल्का लगता है | जब वायु 
धातु प्रबल होकर आती है तो किसी प्रकार की हलन-चलन, तरंग 
या धड़कन का अनुभव होता है। हर एक धातु अपने-अपने स्वभाव 
को प्रकट करती है | इसी शरीर-स्कंध के परमाणु-समूह में चारों महाभूत 
` समाये हुए हैं। इन चारों महाभूतो में से जब एक प्रबल होकर आयगा 
तो अपने गुण, धर्म, स्वभाव को प्रकट करेगा और उसे ही हम संवेदनाओं 
के रूप में अनुभव करेंगे। अन्य सुपुप्त रहेंगे। कभी यह भी होता है 
कि दो महाभूत एक साथ प्रकट होकर आते हैं तो दोनों के गुण, 


धर्म, स्वभाव का अनुभव होता है। लेकिन ऐसा नहीं होता कि चारों 
एक साथ प्रबल होकर उठें। 


बाहर की दुनिया में भी हम यही चाहते हैं। कहीं ठोस बर्फ है 
तो उसे पृथ्वी धातु कहें। जब बर्फ पिघलकर तरल हो गयी, पानी 
बन गयी तो उसे ही जल धातु कहें. भाप बनकर हवा बन गयी तो 


' उसे वायु धातु कहें और तीनों ही अवस्था मे उसमें तापमान है, सर्द 
है, गर्म है तो उसे अग्नि धातु कहें | 

इसी प्रकार भीतर भी हमें धातुओं की अनुभूति होती है। उसे 
साक्षीभाव से. देखें | यह शरीर का रसायन हे | इसमें कभी इस प्रकार 
के कलाप, कभी उस प्रकार के कलाप अपने-अपने गुण, धर्म, स्वभाव 
लिये हुए उत्पन्न होते हैं, नष्ट होते हें | प्रकट होते हैं जाने के लिए 
ही। प्रकृति के इस खेल को, इस प्रपंच को समझें। यदि इसे भोगने 
लगेंगे तो राग और द्वेष के नए संस्कार बनने लगेंगे। अज्ञान है तो 
ही भोगते हैं। भोगते हैं तो बंधते हैं। ज्ञान जगे जाय, वोधि जग जाय, 
बात समझ में आ जाय, तो यही खुलने का उपाय वन जाय। 

हम यह भी समझें कि यह जो भिन्न-भिन्न स्वभाव के परमाणु 
प्रमुख होकर सामने आते हैं, उनका क्या कारण. हे ? बिना कारण 
संसार में कुछ नहीं होता | चार मोटे-मोटे कारण हैं इनके | एक मोटा 
कारण तो यह है कि इन परमाणुओं के पुंज को यानी अपने शरीर 
को हम भौतिक आहार देते हैं। जैसा भोजन देते हैं. आहार देते हैं, 
वैसे ही परमाणु बनेंगे। ज्यॉं-ज्यों संवेदनाओं को देखने में साधक पुष्ट 
होगा. यह बात अपने अनुभव से ठीक तरह से स्पष्ट होने लगेगी। 
किसी दिन यदि बहुत मिर्च-मसाले का भोजन कर लिया तो ध्यान 
के समय सारे शरीर में जलन महसूस होगी! आयीं अग्नि धातु अपना 
प्रभाव लेकर | किसी दिन बासी भोजन कर लिया या तला हुआ गरिष्ठ 
भोजन कर लिया तो बहुत भारीपन महसूस होगा ध्यान के समय। 
यह पृथ्वी धातु का प्रकटीकरण है। यदि हम स्वस्थ भोजन करें तो 
शरीर के सारे परमाणु. शरीर का सारा गठन, सारी रचना भी स्वस्थ 
होगी। जो आहार दे रहे हैं. वह शरीर में परमाणुओ की उत्पत्ति का 
एक मोटा कारण है। 

शरीर में परमाणुओं के निर्माण का एक अन्य कार भी है। इस 
भौतिक आहार के अतिरिक्त हम अपने शरीर में पोर-पोर से निरन्तर. 
आहार ग्रहण कर रहे हैं, जो हमें बाह्य वातावरण से मिलता है। जैसा 
बाहर का वातावरण होगा, पैसा ही आहार मिलेगा और वैसे म 0 
परमाणु बनेंगे। हमारी इस शरीर-धारा को ये दो आहार मिल 

रहते हें । इस शरीर-धारा यानी रूप-धारा' के साथ एक अन्य धारा 
चित्त की यानी “नाम" की भी चलती है। यह चेतना की धारा भी 


बिना आहार के आगे नहीं चलती | इसे चेतना का ही आहार मिलता 


हे| चेतना का यह आहार क्या है ? जिस क्षण हम जो संस्कार बनाते 
हैं, चेतना की धारा का उस क्षण का वही आहार है, वही भोजन है। 
अनुभूतियों के स्तर पर इस सारे खेल को देखेंगे। क्रोध आया कि 
अगले क्षण का चित्त उसी क्रोध की संतान होगा। अगले क्षण फिर 
क्रोध का संस्कार जागा तो इस क्रोध के आहार पर यह चित्त-धारा 
चलती रही | वासना जागी तो देर तक वासना के आधार पर ही चित्त-धारा 
आगे बढ़ती रही | प्रतिक्षण यही होता रहा | इसे प्रतिक्षण आहार चाहिए 
बढ्ने के लिए। यदि नया आहार नहीं मिला, नया संस्कार नहीं बनाया 
गया तो पुराने संस्कार जो भरे पड़े हैं, वे उख्रड़ने लगते हैं। पुराने 
जो बीज डाले हैं, उनमें से कोई-न-कोई पककर फल देता है | चित्त-धारा 
पर फल आता है, और चित्त-धारा फिर आगे चलने लगती है। और 
ज्योंही फल उभरकर समाने आता है, उसमें एक प्रकार की संवेदना 
पैदा होती है। यदि हमने उसे प्रिय मान लिया तो फिर बना लिया 
राग का नया संस्कार। अप्रिय मान लिग्रा तो फिर बना लिया द्वेष 
का नया सस्कार | ज्योंही पुराने बीज का फल उभरकर आया त्योंही 
नए बीज डालने लगे | इस प्रकार नए संस्कार बनाते ही चले जाते 


हैं-“सड्खार पच्चया विञभाण !” इस क्षण के संस्कार से ही अगले ' 
क्षण का विज्ञान यानी चित्त उत्पन्न होता है। इस क्षण संस्कार न' 


बने तो किसी पूर्व संस्कार से नया विज्ञान यानी चित्त उत्पन्न होता 
है। जैसे-जैसे साधना में आगे बढ़ेंगे, यह सारा रहस्य स्पष्ट होने लगेगा। 
जिस प्रक्वार का नया संस्कार डालेंगे अथवा पुराने का फल जागेगा, 


उसी प्रकार के परमाणु उत्पन्न होने शुरू हो जायंगे औ 


मन आर*शरीर का बड़ा गहरा संबंध है | ये जो कलापं हैं, वें 
शरीर और चित्त दोनों से उत्पन्न होते हैं। यदि चित्त पर क्रोध आया 

तो शरीर में अग्नि प्रधान परमाणु बन रहे हैं, जले जा रहे हैं। भय 
आया तो सारा शरीर कंपित हो रहा है, वायु प्रधान परमाणु उत्पन्न 
होते हैं। चित्त पर जैसे संस्कार डाल रहे हैं, वैसे ही परमाणु उत्पन्न 
होते हैं। यदि क्रोध का कोई पुराना संस्कार जागा हो तो जलन वाले 
परमाणु ही उठते हैं। वर्तमान वातावरण में सर्दी हो तो भी शरीर में 
जलन, गर्मी महसूस होती है। 


शरीर -में जो परमाणु उत्पन्न हो रहे हैं वे चाहे भोजन के कारण 
हों, बाह्य वातावरण के कारण हों या पुराने संस्कारों के कारण हों, 
यदि उन्हें द्रष्टाभाव से, तटस्थभाव से देखने लगेंगे तो नए संस्कार 
नहीं बनायंगे। पुराने दूर होने लगेंगे। बस गांठें खोलने का रास्ता 
मिल गया। अब तक जो अविद्या के कारण संस्कार बनते थे उनका 
सारा रहस्य समझ में आने लगेगा। “अविज्जा पच्चया सङ्खारा |” 
जैसे कोई परमाणु उठा, उसने अपना स्वभाव प्रकट किया किसी संवेदना 
के रूप में; दुखद संवेदना हो तो प्रतिक्रिया होनी नहीं चाहिए, नहीं 
चाहिए द्वेष-ही-द्वेष की। सुखद संवेदना हो तो चाहिए-चाहिए की, 
राग-ही-राग की | इस प्रकार प्रतिक्षण संस्कार बनते ही रहते हैं। बात 
समझ में आ जाय तो प्रतिक्रिया न करें | धीरज से, समता से, द्रष्टाभाव 
से संवेदना के स्वभाव को देखें तो नया संस्कार बन ही नहीं सकता | 
और पुराने संस्कारों का क्षय होने लगता है। “खीणं पुराणं नवं नत्थि 
संभवं |” बस, काम की बात हो गयी | बंधन खोलने का तरीका मिल ` 
गया। लेकिन बंधन खोलने का यह कार्य स्वयं को ही करना पडेगा | 
यदि स्वयं अनुभूति के स्तर पर यह जाना ही नहीं कि कब राग जागा, 
कब द्वेष जागा तों राग ओर द्वेष से छुटकारा कैसे मिलेगा ? जव-जब 
संवेदना का अनुभव हो, सुखद या दुखद, और उसे जानें तथा द्रष्टाभाव 
वनाए रखें तो उसके प्रति राग नही. जागेगा. द्वेष नहीं जागेगा । प्रज्ञा 
ही जागेगी | “वेदना पच्चया पञ्जा", यों प्रज्ञा में पुष्ट होते-होते स्थितप्रज्ञ 
हो ही जायंगे। जीवनमुक्त हो ही जायंगे। केवल रिथतप्रज्ञता का पाठ 
करने से मुक्त नहीं होंगे | स्वयं परिश्रम करना होगा | रास्त में कठिनाइयां 

अवश्य आयेंगी। लेकिन उन्हें हमें ही दूर करना है। कोई चमत्कार | 


नहीं होने वाला | 

इस अज्ञान के, मूढ़ता के, बुद्धि-विलास के स्वभाव को कैसे बनाया? 
बार-बार एक ही प्रकार का व्यवहार करते-करते स्वभाव बन गया। 
राग पैदा करने का स्वभाव, द्वेष पैदा करने का स्वभाव | इस स्वभाव 
को पलंटने में भी तो समय लगेगा ही। लेकिन जब यह मालूम हो 
जाय कि स्वभाव पलटा जा सकता है तो वहुत बड़े लाभ की बात 
हो जाय। फिर तो स्वभाव को पलटने का अभ्यास करना है और 
यही कर रहे हैं। किसी घटना के घटने पर, अंध प्रतिक्रिया करने 
के बज़ाय, देखने का अभ्यास कर रहे हैं। जब समता भरे भाव से 


देखने लगेंगे तो अंध राग, अंध द्वेष पैदा नहीं होगा। समता में स्थिर 


हे तो क्रिया करेंगे, प्रतिक्रिया नहीं होगी | क्रिया हमेशा रचनात्मक होती 
हे, विधेयात्मक होती है, कल्याणकारी होती है। 

अपने स्वभाव को पलटने के अभ्यास में समय लगेगा | कठिनाइयां 
आयंगी, बाधाएं आयंगी | उन्हें स्वीकार करना होगा | हमारे इस प्रयत्न 


में पांच बड़ी वाधाएं हैं, पांच बड़े दुश्मन हैं। उन्हें पहचानें। उनके. 


प्रति सजग रहें। बाहर के दुश्मन होते तो सजग रहना आसान हो 
जाता। लेकिन ये पांचों भीतर के दुश्मन हैं। न जाने कब सिर पर 
` सवार हो जायं, पता ही नहीं लगता। 


पहला दुश्मन है राग, दूसरा द्वेष। हम साधना कर रहे हैं राग 
और द्वेष निकालने की, लेकिन नासमझी में साधना करते-करते राग 


और द्वेष में उलझने लगते हैं |. हमें. अमुक-अमुक (संवेदना चाहिए. 
अभुक-अमुक संवेदना नहीं चाहिए | अन्य दो दुश्मन हैं-आलस्सँ. रई 
बेचैनी। साधना करते समय वड़ा आलस्य आने लगता है, नींद आजे 


लगती है। कभी बड़ी बेचैनी होती है। साधना में मन ही नहीं लगता। 
साधना के अलावा अन्य काम करने को जी चाहता है और साधक 
दिन भर अन्य प्रकार की प्रवृत्तियों में उलझा रहता है] अन्य काम 
करेगा, पर साधना नहीं करेगा | पांचवां दुश्मन है-संदेह | मन में विचार 

उठेगा' कि यह क्या साधना है ? सांस को देखो, सांस को देखो ! ' 
क्या देखें सांस को ? सांस तो आता-जाता ही है। फिर गर्मी को 
देखो, सर्दी को देखो ! इन्हें क्या देखें ? ये तो मौसम की वजह 
से हैं। इस तरह मन में शंका होगी और साधना छूट जायगी। 

किसी बात को अंध-विश्वास से नहीं मानना है। साधना-विधि 
के बारे में मन में शंका उठे तो तत्काल मार्ग-दर्शक से मिलकर समाधान 
करा लेना चाहिए | भले अनेक बार मिलें, पर अपनी शंकाओं का निवारण 
कर लें। इन पांचों दुश्मनों से बचें, सचेत और सजग होकर काम 
में लगे रहें। ७ 

तीन बात. बन्धन बंधे, राग द्वेष अभिमान | 
तीन बात बन्धन खुलें, शील समाधि ज्ञान || 


. रोग समझ पाया नहीं, समझा नहीं निदान | 
रोग भला कैसे मिटे ? कैसे हो कल्याण ? 


. दुःख समझ पाया नहीं, समझा नहीं निदानं | 
दुःख भला कैसे मिटे ? कहां मोक्ष ? निर्वाण? 


तृष्णा जड़ से खोद कर, अनासक्त बन जाय। : 
दुख-बन्धन से छुटन का, यह ही एक उपाय ||. 


देखो अपने आपको, ज अपना आप] 
अपने को जाने बिना, मिटे न भव. संताप || 


क्षण-क्षण जाग्रत ही रहे, शुद्ध सत्य का बोध | 
मन की समता स्थिर रहे, तो ही दुक्ख-निरोध || 

सातवां दिन 


साधना के सात दिन पूरे हुए। अब तो तीन ही दिन शेष रह 
गए हैं। अभ्यास की गहराई में उतरने के लिए तीन दिन भी पर्याप्त 
हैं। | 
इस मार्ग पर एक महत्वपूर्ण बात समझते हुए चलना चाहिए कि 
अभ्यास की निरन्तरता ही सफलता की कुंजी है। पु म -जितनी 
निरन्तरता होगी, उतनी-उतनी गहराइयों में उतरते जायंगे | 


जो काम कर रहे हैं वह इतना सरल है, इतना सीधा है। कोई 
गूढ़ रहस्य नहीं है। कोई शरीर की कसरत भी नहीं है, जो एक सामान्य 
व्यक्ति न कर सके | सीधी-सी बात है। अपने सांस को देखना शुरू 
किया | सांस को देखते-देखते सांस का स्पर्श सामने आने लगा। सांस 
के स्पर्श को देखने लगे | फिर कोई संवेदना सामने आने लगी | संवेदना 


. को देखने लगे। फिर शरीर के भीतर जो और सूक्ष्म अंवस्थाएं सि 
उनकी अनुभूति होने लगी । यह निरंतरता का ही फल है | अनुभूति 


निरंतरता देती 
की और गहराइयों तंक जाने के लिए, यह £ बहुत काम 
है। लेकिन पुरानी आदत के अनुसार हम किसी भी काम क 
निरन्तरता देना ही नहीं चाहते। कुछ देर कर लिया, फिर ह > 
यदि साधना में भी यह बात होने लगी तो मन ऊपर-ऊपर स 


ही रह जायगा। गहराइयों तक पहुंच ही नही पायगा। 


: जाता 
इसीलिए वात करने पर रोक लगाते है । ग त 


है। क्या होता है सह आर्य-मौन ? जबान बन्द 

वाणी का मौन हुआ। आर्य-मौन में तो काया का भी, वाणी का भी 
और मन का भी मौन। तीनों का मौन करना है | निरन्तरता बनाये 
रखने के लिए आर्य-मौन आवश्यक है | वाणी और काया का मौन 
रखेंगे तो ही मन मौन होगा | 


अब ये तीन दिन शेष बचे हें। उनमें साधना की निरन्तरता को 
बढ़ाना हे। अव तो चौबीस घंटे मौन रहकर साधना ही करनी है। 
जितनी देर आंख बन्द करके अभ्यास करने का समय है, उतनी देर 
अपने-अपने स्थान पर आंख बन्द करके ध्यान करेंगे ही: वाकी जो 
छुट्टी का समय है-जव चल रहे हैं, स्नान कर रहे हैं, चाय-दूध ले 
रहे हैं, भोजन कर रहे हैं, जो कर रहे हैं, उसे जानेंगे और उसके 
साथ-साथ शरीर के जिस भाग में हलन-चलन हो रही है, उसकी 
संवेदना भी जानेंगे, अथवा आराम कर रहे हैं, बैठे हैं तो भी आंखें 
खुली हैं, पर जान रहे हैं कि भीतर क्या हो रहा है। मन सजग है. 
जागरूक है. सचेत है। जो हो रहा है, उसे जान रहे हैं | रात हुई 
बिस्तर पर लेटे। रात सोने के लिए है। लेट गए, आंखें बन्द कर 
ली। लेकिन सोने से पहले शरीर में अनित्य बोध का चैतन्य फिर 
लगा लिया | चैतन्य रहते-रहते नींद आ गयी | अच्छी बात | सुबह आंख 
खुलेगी तो इस चैतन्य के साथ ही। बहुधा ऐसे भी होने लगता है 
कि लेटे हैं, भीतर का चैतन्य जाग रहा हो। थोड़ी-सी नींद आ रही 
है, थोड़ी-सी जागृति है। ऐसा होते-होते सारी रात बीत जाती है। 
आधी-सी नींद, आधी-सी जाग। कभी-कभी तो पूरी जागृति में सारी 
बीत जाती र है। नींद का नामोनिशान नहीं। लेकिन यदि सारी रात 
अनित्य-बौध॑ के चैतन्य में जागते रहे तो जब सुबह उठेंगे, बडा हल्कापन 

महसूस होगा, जैसे गहरी नींद से उठे ही | 
Es अ शरीर को लिटाए रखा और पूरा आराम दिया उसे। मन 
होता है, उससे कही | जितना आराम एक गहरी नींद से आश 
* ज्यादा आराम उसे समताभरी जाग्रत अवस्था 

में प्राप्त होता है । इसीलिए कहते हैं, “दुनिया सोती है,.योगी जागता 
है।” कैसे जागता है ? इस चेतन्य में ही जागता है। उसको नींद 
की जरूरत नहीं होती। जो मन वर्तमान स्थिति को केवल दृष्टाभाव 
से देख रहा हे, उसे. वडा आराम मिल रहा हे | जो मन वर्तमान स्थिति 
से उत्तेजित हो रहा है, व्याकुल हो रहा है, अपना संतुलन खो रहा 
है, उसे शांति कहां ! भारीपन आयगा ही। यही तो साधना हे कि 
मन का संतुलन न बिगडने दें। सारी स्थितियों को तटस्थ भाव से, 
द्रष्टाभाव से, देखते जायं। परंतु जोर-जबरदस्ती जागने का प्रयुत्न 


` नहीं करेंगे। यदि कुदरतन नींद आती है तो आने देंगे। यदि अपने 


आप जाग बनी रहती है तो बनी रहने देंगे। निरन्तर-जागृति, अन्तःचेतना 


¦ की जागृति। एक-एक अणु, जो जाग्रत हो उठा है उसके नर्तन को 


देखेंगे। कहां क्या हो रहा है ? कैसे हो रहा है ? द्रष्टाभाव से देखेंगे | 
अनित्य स्वभाव को देखेंगे। यही साधना है। 


इस अभ्यास में दो प्रमुख काम हैं। इनको ठीक से समझ लें | : 
हमारा स्थूल मन. स्थूल सच्चाइयों को खूब पकड़ लेता है, परन्तु जहा ' 
सूक्ष्म को -पकड़ना होता है. वहां कतराने लगता है | दूर भागता है, 
पकड़ना नहीं चाहता । सूक्ष्मता में ले जाने का अभ्यास करवायें | इसीलिए 
आरम्भ स्थूल आलंबन से किया। मोटे-मोटे सांस का आलंबन और 
उसके सहारे सूक्ष्म सांस पर आ गए। सूक्ष्म सास भी बडा स्थूल लगने 
लगा, जब हमें सांस का स्पर्श मालूम होने लगा। यह स्पर्श भी स्थूल 


` लगने लगा, जब संवेदना महसूस. होने लगी। यह संवेदना भी स्थूल 


लगने लगी, जबकि उससे भी अधिक सूक्ष्म सच्चाइयां महसूस होने 
लगीं। जैसे-जेसे समय बीतेगा और अभ्यास में पुष्ट होने लगेंगे, 
अधिक-से-अधिक गहराइयों में चले जायंगे। यह जो स्थूल अवस्था 
से सूक्ष्म अवस्था की ओर जाने की यात्रा है, वह यथार्थ की यात्रा 
है, कल्पनाओं. की नहीं। ऐसा यथामूत जिसका शरीर और मन से 
संबंध है और जो शरीर और मन में वस्तुतः हो रहा है. उसे जान 


रहे हैं। यह पहला काम हुआ। 

दूसरा इससे बड़ा' काम है समता का | हर अवस्था में से मन 
गुज़र रहा है। अलग-अलग अनुभूतियो में से मन गुजर रहा है और 
उन अवस्थाओं को, उन अनुभूतियों को, द्रष्टाभाव से देख रहा है। 
ज्ञाताभाव से जान रहा है | उन परिस्थितियों को, उन अनुभूतियाँ को 
न तो अच्छा मानकर खुशियों से नाचने लगता है, न बुरा मानकर 
व्याकुल होने'लगता हे | अपना संतुलन कायम रखता हे | समता बनाए 
रखता है। यह समझते हुए कि जो अनुभूति हो रही है, वह स्थायी 
नहीं है, स्थिर नहीं है, शाश्वत्‌ नहीं है, धुव नहीं है। जो सुबह हो 
रहा था, वह शाम को नहीं है। इतना ही नही, सूक्ष्म स्तर पर देखता 
है कि प्रतिक्षण परिवर्तन हो रहा है। तन-मन में कहीं: कुछ ऐसा नहीं 
है, जो स्थिर है, अचल है। जरा-सा प्रकम्पन भी है तो इसी बात 
/का द्योतक है कि उसमें कोई परिवर्तन हो रहा है | कहीं स्थायित्व 
नहीं है। सारा ऐंद्रिय जगत अनित्य है, नश्वर है भंगुर है। 


जो छु बाहर या भीतर सघन रूप में दिखायी देता है, वह 
वास्तव में सघन नहीं है, ठोस नहीं है। ऐसा प्रतीत होता है कि सारा 
शरीर ठोस है। शरीर के साथ मन की बड़ी आसक्ति है। यह “मैं 
है” “मेरा है” | बड़ी गहन अवस्थाओं में अर्घ-चेतन, अचेतन मन इस 
शरीर की इन ठोस अवस्थाओं के साथ इस कदर हिल-मिल गया 
है कि सच्चाई को जान ही नहीं पा रहा | तादात्म्य स्थापित हो गया 
है। इस साधना के द्वारा जैसे-जैसे इन गहराइयों में जाते हैं, यह 
तादात्म्य दूटता है तो सारा ठोसपन समाप्त होने लगता है, बिखरने 
लगता. है। जबतक यह धनसंज्ञा है. तबतक भ्रांति रहती ही है। यह 
भ्राति कैसे टूटे ? विश्वंखलित कर-करके, विश्लेषण कर-करके, 
टुकडे-टुकड्रे कर-करके सच्चाई को जाने, प्रकट सत्य का भेदन कर 
परमार्थ सत्य को जाने | परमाणुओं का परमार्थ सत्य क्या है ? एक 
स्थान पर बार-बार कुछ-कुछ देर तक ध्यान करेंगे तो देखेंगे कि 
वह ठोस-से-ठोस स्थान किस तरह खुलता चला जा रहा है। केवल 
सूक्ष्म-सूक्ष्म प्रकसन रह गया है। सारा ठोसपना समाप्त हो गया है। 

इस प्रकार भौतिक पदार्थ के ठोसपने को समाप्त करके हम उसके 
सही स्वरूप को देख पाते है | उसका यथार्थ दर्शन करते हैं। जैसे 
शरीर, वैसे मन। हम यह भी देख पाते हैं कि किस प्रकार यह मन -. 
या चित्त की वृत्तियां भी ठोस होकर, घनीभूत होकर प्रकट होती हैं 
और हमारे सिर पर सवार हो जाती हैं। पीड़ा आती है। पीड़ा शरीर 
की नहीं, पीड़ा मन की है। पीड़ा मन:को हो रही है। हर सजीव : 
प्राणी के साथ जो विज्ञान है, चेतना है, वह पीड़ा को महसूस करता 
है। यह पीड़ा जो चित्त की एक वृत्ति है, उसे विश्लेषण करके देखेंगे। 
कैसी पीड़ा है ? देखूं तो सही। कहां तक है ? कहां अधिक है, कहां. 
कम है ? इसका प्रभाव कहां-कहां है ? पीड़ा को भोगने के बजाय, 
द्रष्टाभाव से देखने लगेंगे | उसका विश्लेषण करेंगे, टुकड़े-टुकड़े करेंगे | 
बस ! जहां टुकड़े होने लगे, घनत्व नष्ट: होगा | भोक्तामाव न रहे। . 
द्रष्टाभाव हो| जैसे यह दूसरे की पीड़ा है, मैं तो इसे महज देख 
रहा हूं। द्रष्टा बना कि टुकड़े हुए। भोक्ता बनकर आसक्त हुआं कि | 
फिर घनीभूत हो गई | फिर डूब गया इस संगठन की माया में, संश्लेषण 
की माया में, घन-संज्ञा की माया में। कैसे इससे बाहर निकलें ? 
केवल बौद्धिक स्तर पर समझ कर आजतक कोई बाहर निकला नहीं | 
कोई द्रष्टा बना नहीं | व्यवहार के क्षेत्र में, अभ्यास के क्षेत्र में, बाहर 
निकलना होगा। चाहे चित्त हो, चित्त की वृत्ति हो, शरीर हो, जब उसके 
टुकड़े-टुकड़े करके देखने लगेंगे तो वे इतने सूक्ष्म अवस्था में सामने 
आयंगे कि उनका यथार्थ दर्शन होने लगेगा। उनका सही स्वभाव समझ 

में आने लगेगा। तब “मैं”, “मेरे” का भाव स्वतः नष्ट होने लगेगा। 
उनके साथ आसक्ति टिक ही नहीं सकेगी। ज्यो-ज्यो आसक्ति से . 
निकलते चलेंगे, दुख से निकलते चलेंगे। आसक्ति ही तो दुख दा 
लेकिन यह सारी बात अभ्यास से ही होगी। अभ्यास ही सच्चाई का 
दर्शन करायेगा। बुद्धि-विलास नरही | बुद्धि के स्तर पर समझने के लिए * 
चर्चा की जा सकती है, पठन-पाठन किया जा सकता है. लेकिन यह 
सब हो अभ्यास में उतरने के लिए ही। तभी लाभ होगा। 

कल हमने देखा कि इंस अभ्यास के करने में पांच तरह की 
बाधाएं आती रहती हैं और अभ्यास में रुकावट पैदा करती रहती हैं। 
इन पांच दुश्मनों की बातें सुनकर मन में निराशा न आ जाय | हमारे 
साथ पांच बड़े दोस्त भी हैं। वे बड़े बलशाली हैं | इन पांचों दोस्तों 
को भी समझें | इनको बलवान बनाये रखें, इनको सदा साथ रखें। 

खूब प्रगति होगी | 
पहला मित्र, जो हमें आगे बढ़ने में सहायक होता है, वह है श्रद्धा । 
श्रद्धा बहुत बड़ा वल है, आवश्यक बल हे | कोई व्यक्ति किसी विधि 
का अभ्यास करना चाहे, यदि उसके मन में उस विधि के प्रति श्रद्धा 
न हो, विश्वास न हो, भरोसा न हो, तो वह एक कदम भी नहीं चल 
सकता | श्रद्धा तो अभ्यास की आधार-शिला है। लेकिन हमें यह ध्यान 
रखना है कि जो श्रद्धा पैदा की वह अन्ध-विशवास में न बदल जाय | 
भक्ति और अन्ध-भक्ति में, श्रद्धा और अन्ध-श्रद्धा में, विशवास और 
अन्ध-विश्वास में, जो विभाजन रेखा है वह इतनी सूक्ष्म है कि नजर 
ही नहीं आती। इसलिए हमें अत्यंत सावधान रहना होगा | जबतक 
श्रद्धा के साथ विवेक है, ज्ञान है, समझ है, तबतक अंध नहीं है। 
अतः फलदायी हे | श्रद्धा आंखें हैं, विवेक चरण | दोनों का समन्वय, 
सहयोग, बड़ा आवश्यक है। किसी देवी-देवता के प्रति, ब्रह्मा के प्रति, 
हो तो बहुत अच्छी बात है, यदि वह भक्ति अपने आराध्य के 
प की याद दिलावे र और उन्हें धारण करने की प्रेरणा दे। यदि 
कर ह को ल की लालसा के लिए हो तो 
क । न धर्म रहा, न ज्ञान, तो ऐसी 
oe र ह भक्ति हानिकारक ही होगी | इसलिए 
ण व्य न श्रद्धा यदि विवेक के साथ है, समझ 
' 1 पक दृष्टि के साथ है, तो हमारा खूब कल्याण करती 


है और यदि मिथ्या-दृष्टि के साथ है 
हानि ही करती है। साथ हे तो कल्याण करना तो दूर रहा, 

' हमारा दूसरा मित्र वीर्य है, यानी प्रयत्न, प्रयास, पुरुषार्थ, पराक्रमं | 
हममें खूब श्रद्धा है, लेकिन श्रद्धा के साथ यदि उस कल्याणकारी मार्ग 
पर चलने का प्रयत्न नहीं करते हैं तो कैसे लाभ होगा ? हमें दृढ़ता 
के साथ, निरंतरता के साथ, बताई हुई विधि के अनुसार, मार्ग पर 
चलना है। गलत तरीके से अभ्यास करेंगे तो सही फल केसे 
मिलेगा ! सही तरीके से अभ्यास करना होगा, तभी फलदायक होगा, 
कल्याणकारी होगा | यह हमारा दूसरा बल है। 


हमारा तीसरा मित्र स्मृति है। स्मृति का अर्थ याददाश्त न समझें | 
उन दिनों की साधना के क्षेत्र में 'स्मृति' शब्द का अर्थ होता था 
जागरूकता, सावधानता | सावधांनता और ज़ागरूकता वर्तमान के प्रति 
हुआ करती है, भूतकाल के प्रति नहीं। भविष्य के प्रति नहीं। भूतकाल 
की तो याद आ सकती है। भविष्यकाल की कल्पनाएं, कामनाएं हो 
सकती हैं। सावधानता वर्तमान की ही होगी। यह अभ्यास ही वर्तमान 
में जीने का अभ्यास है। वर्तमान के क्षण-क्षण के प्रति जागरूक रहने 
का अभ्यास है। भूतकाल के संस्कारों से, यादों से, भविष्यकाल की 
कल्पनाओं से, कामनाओं से, हटने का अभ्यास है। सांस को देख 
रहे थे तो वर्तमान स्थिति को ही देखने लगे। अब संवेदनाओं को 
देख रहे हैं तो सारे शरीर में, जो वर्तमान की यथाभूत स्थिति है, 
उसे ही देख रहे हैं। आगे के लिए कोई कामना लेकर काम नही 
कर रहे। पीछे की किसी याददाश्त में नहीं डूब रहे । जितना हो 
सकता है, इस वर्तमान के, यथाभूत के साथ चल रहे हैं। यही स्मृति 
हमारा तीसरा बड़ा मित्र है, वल है। 
हमारा चौथा मित्र समाधि है। यह जो प्रत्येक वर्तमान क्षण के 
प्रति जागरूकता है वह बराबर बनी रहे। हम इस क्षण के प्रति जागरूक 
हैं । अगला क्षण ज्योंही वर्तमान का क्षण बनता है, उसके प्रति जागरूकता 
बनी रहे, यही सम्यक समाधि है, जोकि हमारा चौथा बड़ा मित्र है। 
हमारा पांचवां बड़ा मित्र है प्रज्ञा! सारे मैल को काटने वाली 
तो यह प्रज्ञा ही है। सारे दुखों को दूर करने-वाली तो यह प्रज्ञा 


CC-0. Mumukshu Bhawan Varanasi Collection. Digitized by eGangotri 





१३८ / आत्म-दर्शन ' 


(4 


ही है। बाकी तो सारे सहायक हैं। साथ दे रहे हैं कि हम प्रज्ञा तक 
पहुंचें, मैल काटना शुरू कर दें। क्या प्रज्ञा है ? सभी स्थितियों में 
चित्त का संतुलन बिगड़ने न दें। समता बनाए रखें। जिंदगी में 
उतार-चढ़ाव आते ही रहेंगे। भीतर भी आ ही रहे हैं | यह सारा भीतर 
का अभ्यास इसलिए कर रहे हैं कि समता पुष्ट करें। भिन्न-भिन्न 
स्थितियां हमारे सामने आ रही हैं कभी सुखद संवेदना जागती है, 
कभी दुखद। सुखद संवेदना जागती है तो अच्छा मानकर उसके प्रति 
राग-रंजित नहीं हो जाते | दुखद संवेदना जागती है तो बुरी मानकर 
उसके प्रति द्वेष-दूषित नहीं हो जाते | दोनों परिस्थितियों को समत्वभाव 
से देखते हैं। मन की समता नहीं बिगड्ने देते । समझते हैं कि दोनों 
ही अनित्य हैं। द्रष्टा-भाव से उसके इस अनित्य-स्वभावं को ही देखते 


हैं। यही विपश्यना का अभ्यास है | यही प्रज्ञा हे | प्रज्ञा हमारा पांचवां 
` बड़ा बल है| । 


यदि ये हमारे पांच मित्र, पांच बल, साथ रहेंगे.तो कोई भी दुश्मन 
हमारा कुछ नहीं बिगाड़ सकता | प्रगति होती ही जायगी | आगे बढ़ते 
ही जायंगे | चित्त को निर्मल करते ही जायंगे। ७ 

शील धरम की नींव है, ध्यान धरम की भीत | 
प्रज्ञा छत है धरम की, मंगल भवन, पुनीत || 


जीवन में आते रहेँ, पतझड़ और वसंत | 
दोनों में समता रहे, होय दुखों का अंत || 


मानव का जीवन मिला, धर्म मिला अनमोल। 
अब श्रद्धा से जतम से, अपने बन्धन खोल || 


श्रद्धा तो जागे मगर, छूटे नहीं विवेक | 


` श्रद्धा और विवेक से, मंगल जगें अनेक || 


जप-तप.व्रत उपवास के, साधन जुटे अनेक || 
साधन ही बाधक बने, छूटा ज्ञान विवेक || 


कितने दिन बिरथा गये, करते वाद-विवाद | 
अवसर आया धरम का, चाख धरम का स्वाद || 

आज हमारी साधना के आठ दिन पूरे हुए | अब बहुत थोड़ा समय 
बचा है। इसका भरपूर लाभ लेने के लिए भरपूर श्रम करना होगा | 

श्रम करने के लिए ही तो आए हैं। तपने के लिए, पुरुषार्थ करने 
के लिए ही तो आए हैं | जो शाम को धर्म-चर्चा होती है, वह वाणी-विलास 
और बुद्धि-विलास का विषय न बन जाय | जिज्ञासुभाव से, मुमुक्षुभाव 
से, धर्म की इस विधि को, धर्म धारण करने के तरीके को, ठीक तरह 
से समझने के लिए ही इस धर्म-चर्चा का प्रयोग हो। मुख्य बात तो 
धर्म धारण करना है। धर्म धारण करने के लिए अभ्यास करना होता 
है, प्रयास करना होता है | कैसे प्रयास करें ? विधि को ठीक समझ-समझ 
कर प्रयास करें तो प्रयास लाभदायक होगा | 


आओ, फिर समझें, कैसी है यह साधना ? क्या यह विधि ? भीतर 

की सच्चाई को जानना है और जानकर समता में स्थित रहना है। 
कभी-कभी साधक को एक भ्रांति हो जाती है। जो संवेदना मिल रही 
हे, उसका मूल्यांकन करने लगता है। मूल्यांकन करता है तो उसी 
को प्रगति का मापदंड मान लेता है। एक प्रकार की संवेदना मिलती 
2 मान बैठता है कि साधना बहुत ऊंची है, अन्य प्रकार की संवेदना 
डे है तो मान बैठता है, साधना बहुत नीची है। गलत मापदण्ड 
र गया | साधना का सही मापदण्ड तो यह है कि जो संवेदना प्रकट 
हा ह है, उसे जान रहे हैं और जानकर कितनी समता में स्थित 

ह का का यथार्थ मापदण्ड समता है, संवेदना नहीं | 

a गहराइयों में जो कुछ एकत्र कर रखा हे, उसे निकाल 
ही तो साधना है। कितने लम्बे अर्स से एकत्र ही 

करते आए हैं। न जाने कैसे-कैसे कर्म-संस्कार इकट्ठे कर रखे हैं। 
इस साधना द्वारा न जाने किस समय कौन-सा संचित कर्म-संस्कार 
अन्तर्मन की गहराइयों से उमरकर सतह पर आए, उसकी उदीर्णा 
हो ? जिस प्रकार का कर्म-संस्कार होगा, उदीर्णा होने पर उसी प्रकार 
की संवेदना होगी | सुखद हो सकती है, दुखद हो सकती है, स्थूल 
हो सकती है, सूक्ष्म हो सकती है। कौन-सा संस्कार उभरकर सामने 
आया, उससे नहीं मापा जाता कि प्रगति हो रही. है कि नहीं हो रही 
है। जो भी संस्कार उभरकर सामने आया हमने उसे कैसे देखा ? 
समता से देखा या समता खो दी ! संवेदना के प्रकट होने पर यदि 
समता खो दी, फिर राग पैदा करना शुरू कर दिया, द्वेष पैदा करना 
शुरू कर दिया, तो प्रगति नहीं हो रही। 

पुरानी आदत के अनुसार, पुराने स्वभाव के अनुसार, यदि राग 
या द्वेष की प्रतिक्रिया हो भी जाय तो देखना यह है कि कितनी जल्दी 
फिर होश में आ गए | फिर संवेदना को देखने लगे, समता के साथ। 
चित्तधारा पर राग का आरंभ, द्वेष का आरंभ होने ही न दें और यदि 
आरंभ हो गया तो जल्दी-से-जल्दी उसे फिर रोक दें, संवर कर लें-यही 
साधना है। | 

किस प्रकार की संवेदना कब प्रकट होगी, इसका कोई निश्चय 
नहीं। इसमें हमें कुछ लेना-देना भी नहीं। बहुत बार ऐसा होने लगता 
है कि शरीर में एक जैसी सूक्ष्म-सूक्ष्म संवेदनाओं की धारा बहने लगती 
है। धारा-प्रवाह अनित्य-बोध की अनुभूति होने लगती है। कहीं कोई 
स्थूलता नहीं, ठोसपन नहीं, सघनता नहीं, और एकाएक गहरा आपरेशन 
हुआ कि अन्तर्मन की गहराइयों से कुछ उभरकर आया। शरीर के 
किसी अंग पर मूर्च्छा-सी छा गयी। किसी अंग पर कोई स्थूल संवेदना 
जाग पड़ी, फिर कुछ घनीभूत होने लगा। ऐसे हो तो घबराना नहीं 
है। उसे ही साक्षीभाव से देखना शुरू कर दें। देखते-देखते उसका 
विघटन होता ही जायगा, उसका विश्लेषण होता ही जायगा। 
टुकड़े-टुकड़े होते-होते सघनता दूरे होगी ही। फिर धारा-प्रवाह की 

अनुभूति होने लगेगी | तदुपरान्त फिर कोई और संचित संस्कार उभरकर 
ऊपर आ सकता है | जबतक भीतर संग्रह है, तबतक यह उभार आयगा 
'ही| संग्रह तो है ही। अतः जब-जब उभर कर ऊपर आयें, तब-तब 
अपनी ओर से संवर कर लें, रोक लगा दें, यानि उभार की वजह 
से नया संस्कार न बनने दें। यही संवर है। 
ज्योंही संवर किया यानि रोक लंगा दी कि प्रकृति का, कुदरत 
का, विधान, नियम अपने आप काम करने लगता. है |:संवर:किया कि 
निर्जरा होनी शुरू हो जायगी। संवर करते ही किसी अन्य संस्कार 
का फल उभरकर ऊपर आयगा, उदीर्णा होगी | देखेंगे उसे समता 
से तो उसकी भी निर्जरा हो जायगी। उसका क्षय हो जायगा | संवर 
` करना प्रमुख है, लेकिन संवर ऊपर-ऊपर का नहीं होना चाहिए। 
ऊपरी-ऊपरी संवर से इतना ही लाभ होगा कि शरीर और वाणी के 
दुष्कर्मों से वच जायंगे। लेकिन अन्तर्मन में मैल बनाने का जो स्वभाव 
हो गया है, उस पर रोक लगानी आवश्यक है | भीतर-ही-भीतर अन्तर्मन 
की गहराइयों में मैल पैदा करने की जो प्रक्रिया है, उस पर रोक 
लगानी ,होगी, नहीं तों मैल का संवर्धन होता ही जायगा | इसलिए 
` सवर अन्तर्मन की गहराइयों तक होना चाहिए | 


“करा संवर: 
संवर बहुत अच्छा है, कल्याणकारी हे | पर सारे संवरों में अच्छा मन 

203 है और वह भी संपूर्ण मानस का संवर, अन्तर्मन की गहराइयों . 
Fo 4204 जो भी कुछ भीतर-भीतर संवेदनाएं हो रही हें, 
क ३१0 अचेतन मन को, अर्धचेतन मन को, होती ही रहती 


र्‌ 
इससे चित्त-धारां पर राग 
मन को इस प्रक्रिया 
र हि सवर इस पर रोक नहीं लगा सकंगा ज्यों-ज्यों समता में 

`  अर्‍्यास बढ़ेगा, चेतन, अर्धचेतन और अचेतन मन के बीच 

; नाक का संवर, जीम का संवर, काया का संवर, वाणी का ' 


अन्दर-हो-अन्दर प्रतिक्रिया भी होती रहती है। . 
[ग और द्वेष पैदा होता रहता है। और चेतन | 
'का पता ही नहीं रहता | अत: केवल चेतन चित्त . 

की दीवारें टूटेंगी | जो कुछ भीतर हो रहा है, सब मालूम होने लगेगा 


- और समग्र मानस समता में रहना सीखेगा, अतः समग्र मानस में संवर 


होगा। 

यह गहरा संवर अन्तर्मन की गहरी ग्रन्थियों को काटता है। यह 
बात महज इसलिए नहीं माननी है कि किसी महापुरुष ने कही है 
या किसी शास्त्र में लिखी है। अपनी अनुभूतियो से जानना है और 
जानकर मानना है, तो ही मंगल सधेगा। प्रकृति के इस नियम को 
अनुभूतियों से समझेंगे तो स्वतः कल्याण सधने लगेगा। जब अनुभूतियों 
के स्तर पर समझ मे आने लगता है, तब सचमुच गहरा संवर होने 
लगता है | दुख-विमुक्ति का रास्ता खुलने लगता है। ठीक ही कहा 
गया है : 
| “अनिच्चावत सङ्खारा उप्पादवयधम्मिनो | 
उपज्जित्वा निरुजझन्ति, तेसं वूपसमो सुखो ||" ` 


! सचमुच, सारे संस्कार अनित्य हैं, उत्पन्न होते हैं, नष्ट होते 


हैं-उत्पाद-व्यय, उत्पाद-व्यय। यही इनका धर्म है। यह ध्रुव धर्म है। 
पह बदलने वाली प्रक्रिया कभी नहीं रुकती | परिवर्तनशीलता हीं इसका 
नित्य स्वभाव है, लेकिन बहुत गहराइयों में जाकर देखेंगे तो मालूम 
होगा कि उत्पाद होकर जो व्यय हुआ, बेहोशी की अवस्था में व्यय 
हुआ। अतः फिर उत्पाद का कारण बना। जिस कर्म-संस्कार का बीज 
डाला, उसका फल आया और समाप्त हुआ। लेकिन नया बीज फिर 
पड़ा, फिर फल आया | यों क्रम चलता रहता है | अन्त होता ही नहीं | 
लेकिन यदि उत्पन्न होकर सर्वथा क्षय हो जाय तो कल्याण हो जाय। 
अन्तर्मन में भरे संस्कारों की एक परत ऊपर आयी और उतरी तो 
वास्तव में उदीर्णा हुई । क्षय हुआ | “तेसं वूपसमो सुखो“, यों एक-पर-एक 
परत का उपशमन होता चला जाय, क्षय होता चला जाय। 
जितना-जितना उपशमन हो, उतना-उतना मुक्त “हुआ दुखों से! 
उतना-उतना सुख आया | सारे ही संस्कारों का क्षय हो जाय तो 
परमसुख, निर्वाण, का साक्षात्कार हो जाय। “निब्बानं परमं सुखं |" 

प्रकृति के दो मोटे नियम हैं, उन्हें अच्छी तरह समझ लेना चाहिए | 
एक तो संवर्धन का नियम है | बढ़ता है, बढ़ता है। विशदीकरण ही 
होता रहता है। दूसरा, यदि रोक लगा दी जाय तो घटने का नियम 
है! जब घटने का काम शुरू हो गया और नया बनना बंद हो गया 


“खीणं पुराण नवं नत्थि संभवं” ? तो धीरे-धीरे सारे पुराने संस्कार 


समाप्त हो जाते हैं। हर व्यक्ति, जिसने-जिसने भी सही माने में संवर 
करना शुरू कर दिया, उसी की कर्म-निर्जरा शुरू हो गयी। कितना 
भी कर्म-संग्रह क्यों न हो, अगर नया संग्रह. करना बंद कर दें तो 
पुरानों को समाप्त होने में, कंम देर लगे या ज्यादा देर लगे | 

` प्रकृति के इस नियम को जानने के लिए समझें कि यह चित्तधारा 


किस प्रकार बहती है | चित्तधारा को आगे बढ़ने के लिए प्रतिक्षण आहार ' 
चाहिए। नया संस्कार एक आहार है, पुराने संस्कारों का फल दूसरा : 


आहार हे। इन दोनों में से कोई-न-कोई आहार मिलता है तो यह 
चित्तधारा आगे बढ़ती है। बहुधा होता है कि चित्तधारा को जब हम 
एक आहार देते हैं, एक नया संस्कार डालते हैं तो रुकते नहीं। अगले 


क्षण फिर वैसा ही आहार देते हैं। यों क्षण-प्रतिक्षण आहार देते चलते. 


हैं| किसी बात को लेकर क्रोध आया तो बड़ा नन्हा-सा क्षण होता 
है. क्रोध का, पलक झपकने मात्र में कितने 

ही शत-सहस्र कोटि बार उत्पन्न होकर नष्ट होने वाला क्षण | लेकिन 
, क्रोध का संस्कार पैदा करते ही अगले क्षण फिर क्रोध पैदा किया। 
अगले क्षण फिर क्रोघ-ही-क्रोध के संस्कार इस चित्तधारा को देर तक 
आगे बढ़ाते चलते हैं। कभी तो घंटों क्रोध चलता रहता है। क्रोध 
रुका तो कोई और संस्कार बनाना शुरू कर देंगे। वह चलेगा देर 
तक। फिर कोई और। कभी भय। कभी वासना। कभी कुछ और | 
यों पुराने संस्कारों के नष्ट होने की बारी ही नहीं आती | क्षण-क्षण 
नया ही बनाए जा रहे हैं | यदि हम संवर कर लें यानि रोक लगा 
दें तो नए संस्कार नहीं बनते | तब चित्तधारा किसके बल पर चलती 


है ? क्योंकि हमने नया संस्कार नहीं बनाया, तो कोई-न-कोई | 

| संस्कार-बीज, जिसका फल -हो सकता है, कुछ देर बाद आनेवाला 
हो, अब जल्दी पककर आयगा। इसे विपाक का त्वरतिकरण कह सकते 
| हैं। तुरन्त कोई पुराना कर्म-संस्कार चित्त-धारा पर अपना फल लेकर 
। आता ही है | यही उदीर्णा है | आया कोई पुराना कर्म-संस्कार चित्तधारा 
। पर, अपना फल लेकर और उसके सहारे चित्तधारा आगे बढ़ने लगी | 
जैसा कर्म था वैसा ही फल आया | हम उसे समता से, प्रज्ञा से, देखने 
| लगे तो हुआ निरोध उसका | जितने-जितने पुराने संस्कार क्षीण होते 
| चले जायंगे उतना-उतना हल्कापन आयगा ही] सही माने में सुख 
| आयगा। दुखों से छुटकारा होगा। 
| विधि की पूर्णता इस बात में है कि अन्तर्मन की गहराइयों पें 
। जो कुछ हो रहा है, उसे जानें और समता में रहें। यदि हम केवल 
। ऊपरी-ऊपरी सतही-सतही सच्चाई का अनुभव कर रहे हैं तो ऊपरी 
सतह तक समता में रहें। यदि एक-एक कदम सूक्ष्मता की ओर बढ़ 
रहे हैं तो जिस-जिस स्तर तक पहुंचें उस-उस तक समता में रहें। 
यों अभ्यास करते-करते सारा मानस चेतन हो उठे तो सारे मानस 
पर समता स्थापित हो जाय। 
अनुभूतियों से समझेंगे कि शरीर की संवेदनाओं का चित्त-धारा से 
क्या संबंध है ? और चित्त-धारा का शरीर की संवेदनाओं से क्या संबंध 
है ? किस प्रकार चित्त (माइन्ड) पदार्थ (मैटर) में और पदार्थ (मैटर) चित्त 
(माइन्ड) में परिवर्तित हो जाता है? क्रोध जागा और शरीर में अग्नि-प्रधान 
परमाणु उत्पन्न होने लगे। भय जागा, वायु-प्रधान परमाणु उत्पन्न होने 
लगे और उनकी संवेदना शरीर में होने लगी | शरीर में जलन की संवेदना 
हो रही है या कंपन-धूजन की हो रही है, कितना गहरा संबंध है चित्त 
का शरीर के साथ ! जिस प्रकार के नए संस्कार का निर्माण करते हैं, 
शरीर में उसी प्रकार की संवेदना का निर्माण करते हैं | जब पुराने संस्कार 
बाहर निकलेंगे तो संवेदना पैदा करके ही निकलेंगे। हर क्रोध के संस्कार 
ने अग्नि-तत्व प्रकट किया था। अब यदि पुराने क्रोघ के संस्कार बाहर 
आ रहे हैं तो पुनः अग्नि धातु ही जागेगी। गर्मी महसूस होगी | इस प्रकार 

उत्पन्न संवेदना को यदि हम समता से देखते जायंगे और प्रतिक्रिया 

नहीं.करेंगे तो ये संग्रहीत संस्कार स्वत: क्षीण होते चले जायंगे। अतः 

प्रमुख समता हे | छ 
. .एक बार कुछ लोग भगवान के पास आए पूछने कि भगवान ! 

हमारा सही मंगल किस बात में है ? भगवान ने उन्हें मंगल-धर्म समझाए | 

'गृंहस्थो के लिए अड़तीस मंगल-धर्म सिखाए | पहले से अगला उत्तम | 

इस तरह समझाते-समझाते- अंतिम मंगल-धर्म पर पहुंचे तो कहा : 

“फुट्ठस्स लोकधम्मेहि, चित्तं यस्स न कम्पति। 
असोक विरजं खेमं, एतं मंङ्गलमुत्तम | |” 

. 'लोक-धर्म का स्पर्श होने पर-क्या हैं लोक-धर्म ? जीवन के 
ये ही उतार-चढ़ाव, वसंत-पतझड़, सुख-दुख, यश-अपयश, लाभ-हानि, 
जय-पराजय ; ह लोक-धर्म। इनका स्पर्श होने पर जिसका चित्त 
कपायमान नहीं होता, डांवाडोल नहीं होता, समता में रहता है, “असोक" 
शोक रहित रहता है, “विरजं” विरज विमल रहता है, “खेमं” योग-क्षेम 
से भरपूर रहता है, अगले क्षण के लिए निश्‍चित रहता है, पूर्ण सुरक्षित 
व करता है; यों समता में रहता है तो उत्तम मंगल सधने लगता 

i 

कैसे समता का जीवन जीएं ? ऊपर से दमन करके नहीं | भीतर 

से समता आनी शुरू हो, ताकि ऊपर उसका प्रभाव प्रकट होने लगे। 
यदि गलती हुई भी, समता टूटी भी, चित्त-धारा विषम हो भी गयी, 
तो कितनी जल्दी पुनः होश आ गया, “पुनः समता में स्थित हो गए। 
इसी का अभ्यास करना है | शनैःशनैः ही सुधार होता है | शनैः-शनैः 
ही दुख-विमुक्ति होती है। पुराना कितना संग्रह है, इस पर निर्भर 
है। किसी के पास कम. संग्रह है, वह जल्दी खत्म कर लेगा। यदि 
सग्रह ज्यादा है तो अधिक देर तक परिश्रम करके समाप्त करना होगा। 


सही तरीके से जितना-जितना संवर करेगा, उतना मुक्‍त होते ही चला 
जा । किसी जाति का हो, किसी संप्रदाय का हो. काला हो या 
गोरा हो, फर्क क्या पड़ता है ? कुदरत का कानून सब पर समान 

रूप से लागू होता है। नाम चाहे जो हो-हिंदू हो, मुसलमान हो, 
जेन हो, बौद्ध हो, ईसाई हो,-वही प्रबुद्ध हो जायगा तो अच्छा इंसान 
हो जायगा | अच्छा हिंदू, अच्छा मुसलमान, अच्छा जैन, अच्छा बौद्ध, 
अच्छा ईसाई, अच्छा-आदमी बन जायगा | धर्म अच्छा आदमी बनना 
सिखाता है। यह अच्छा आदमी बनने की विद्या है | अच्छे आदमी बनेंगे 
तो स्वयं भी सुख से रहेंगे, औरो के भी सुख का कारण बनेंगे | कैसे 
सही माने में बोधि जाग जाय, प्रबुद्ध हो जाय ! कैसे सही माने में 
प्रज्ञा जाग जाय ! सही माने में प्रज्ञा में स्थित हो जायं ! स्थितप्रज्ञ 
बन जायं। अपनी-अपनी मेहनत पर निर्भर करता है | 


हर आदमी अपना मालिक स्वयं है | अपनी गति खुद ही बनाता है. 


“अत्ता ही अत्तनो नाथो, अत्ता ही अत्तनो गति |” 


इस क्षण क्या संस्कार डाले, यह उसके अपने अधिकार में है। जो 
बीत गया सो बीत गया। उस पर कोई अधिकार नहीं। लेकिन यदि 
'इस क्षण होश में है तो वह वर्तमान का मालिक बन गया। सारी साधना 
इसी बात के लिए है कि इस क्षण होश है कि नहीं। प्रतिक्षण बीज 
बोने का क्षण है। कैसा बीज बोते हैं ? यदि राग और द्वेष का बीज 
बो रहे हैं तो अपने लिए दुख ही पैदा किए जा रहे हैं। कैसे. इस 
दुख-चक्र को पलटें ? कैसे यह दुख-चक्र धर्म-चक्र में पलटे ? कँसे 
'यह लोक-चक्र मुक्ति-चक्र में पलटें ? बौद्धिक स्तर पर भले सारी' 
बात समझ में आ जाय, लेकिन बिना अभ्यास के जीवन में उतरती 
“नहीं | दुख-चक्र बढ़ाने वाला स्वभाव पलटकर कैसे धर्म-चक्र में परिवर्तित, 
'हो, यह बिना अभ्यास के संभव नहीं होता। केवल कामना करने से। 
या चमत्कार से स्वभाव नहीं पलटता। .यदि हमें स्वभाव पलटना है। 
तो अभ्यास करना ही होगा | अभ्यास यही करना होगा कि कँसे राग-द्वेष 
पैदा करना बंद करें | साधना इसीलिए है। इसे ठीक तरह से बौद्धिक । 
स्तर पर समझ कर व्यवहार में उतारना है, अभ्यास में उतारना है। 
धारण करना है। धर्म धारण करते हैं तो ही सुख मिलता है। विधि | 
के अनुसार ठीक-ठीक अभ्यास करें। सफलता अवश्य मिलेगा। ७ . 

धरम हमारा ईश है, धरम हमारा नाथ। 
हम तो निर्भय ही रहे, धरम हमारे साथ || 


राग सदृश ना रोग है, द्वेष सदृश ना दोष | 
मोह सदृश ना मूढ़ता, धर्म सदृश ना होश || 


जितना गहरा राग है, उतना गहरा द्वेष | 
जितना गहरा द्वेष है, उतना गहरा क्लेश ।। 


भोगत-मोगत भोगते, बन्धन बंधते जायं। 
देखत-देखत देखते, बन्धन खुलते जायं || 


ज्यों-ज्यों अन्तर्जगत में, समता बढ़ती जाय | 
काया वाणी चित्त के, कर्म सुधरते जायं || , 


राग छुटे समता बढे, मिले परम संतोष | 
दूर हॉय बेचैनियां, मिले शान्ति-सुख-कोष || 

साधना के नौ दिन पूरे हुए। नौ दिन तक जो अभ्यास किया, 
उसे भलीभांति समझें। क्या किया ? ऐसे क्यों किया ? क्या लाभ 
है इसका दैनिक जीवन में ? यदि साधना का जीवन में उपयोग नहीं 
होता है तो यह भी कर्मकांड वनकर रह जायगी, एक धार्मिक अनुष्ठान 
बनकर रह जायगी | धर्म का लाभ इसी जीवन में मिलना चाहिए, तब 
तो धर्म-धर्म हे, अन्यथा धोखा है! धर्म के नाम पर कितनी भ्रांतियां 
चलती हैं ? 

यह साधना आत्म-दर्शन फी साधना है, स्व-दर्शन की साधना 
है। अपने आपको देखने की साधना है.| अपने आपको कैसे देखना 
हे ? जो सच्चाई अपने बारे में इस क्षण प्रकट हुई है, उसे देखना 
हे। कितनी भी अप्रिय क्यों न हो, सच्चाई तो सच्चाई है। यदि हम 
सदा अप्रिय से मुंह मोड़ते रहेंगे, पलायन करते रहेंगे, तो सच्चाई से 
विमुख हो जायंगे। यदि हममें कोई दोष है, खोट है, तो उसे भलीभांति 
जानना चाहिए, स्वीकार करना चाहिए | तब ही दोष निकाल सकेंगे | 

जीवन में एक बड़ी भ्रांति चलती है। इसका कारण है कि हम 
सदैव वहिर्मुखी ही रहते हैं। सदा औरो को ही देखते हैं, बाहर की 
परिस्थितियों को ही देखते हैं। अतः दोष हमेशा बाहर ही: देखते हैं। 
स्वयं दुखी-हुए तो दुख का कारण बाहर ही दूं़ते हैं। बाहर की घटना, 
स्थिति, वस्तु, व्यक्ति को ही अपने दुख का कारण मानते हैं और 
उसे ही सुधारने में अपना सारा श्रम लगाते हैं। कैसे बाहर की स्थिति 
मनोनुकूल हो जाय ? कैसे बाहर का हर व्यक्ति हमारे मनोनुकूल 

आचरण करने लगे ? इसके लिए सारा जीवन लगा देते हैं, पर असफलता 
ही हाथ लगती है। दुख दूर नहीं होते। 

` अपने बारे में एक मिथ्या कल्पना बना ली कि मैं बड़ा शुद्ध हूं, 
निर्मल हूं, निर्लिप्त हूं, मुक्त हूं | पर सच्चाई यह है कि मुझमें में कितना 
राग. भरा पड़ा 'है, कितना द्वेष भरा है। सच्चाई से मुख मोड़ने से, 
भागने से, पलायन करने से, समस्या का हल नहीं होता, समाधान 
नहीं होतो | 


विपश्यना इसीलिए है कि अन्तर्मुखी होकर ,अपने आपको देखें | 
जैसे हैं, वैसे देखें । यदि इस समय मेरा चित्त राग-रंजित है, मोह-विमूढ़ित 
है, तो उसे ऐसा ही देखना है। यदि रोगी अपने सही रोग को जान 
लेता है, कारणं को पहचान लेता है, तो कारण दूर करके रोग से 
विमुक्त हो जाता है। जो रोगी रहते हुए भी इस धोखे में रहता है 
कि मैं रोगी नहीं हूं, वह कभी रोग से मुक्त नहीं हो सकता। सारा 
जीवन धोखे में ही बीत जायगा। अपने दोष का दर्शन करना है, दुख 
'का दर्शन्‌ करना हैं। दुख का दर्शन करने का मतलब निराशा में 
डूबना नहीं है। 

अगर धर्म केवल यही बताता कि सर्वत्र दुख है, जन्म से लेकर 
मृत्यु तक दुख-हो-दुख है और इस दुख का कोई निस्तार नहीं है 
तो सचमुच बडी निराशा की बात .होती | ऐसा धर्म हमारे काम का 
नहीं होता। पर कितने कल्याण की बात हुई कि जो सच्चाई हे दुख 
की, उसे स्वीकार करने के साथ-साथ यह भी स्वीकार कर रहे हैं 
कि दुख तो है, पर दुख से बाहर निकलने का रास्ता भी है। इस 
म में कितनी आशा भरी हुई हुँ। सारा जीवन आशा से भर जाय। 

शा का नाम न रहे। धर्म में आशा, जरा भी निराशा नहीं | सम्पूर्ण 
दुख-विमुक्ति का रास्ता जो मिल गया, और रास्ता भी ऐसा कि तत्काल 
ला । इस पर एक-एक कदम चलकर देखें कि किस प्रकार दुख 

बाहर आ रहे हें | जितना अभ्यास करते हैं. उतना मैल छूटता 
जा रहा है, उतना भार उतरता जा रहा हे। इसी जीवन में जब इसका 

प्रभाव आने लगेगा, कितनी आशा जागेगी ! आंचल बहुत मैला है | 
उसे देखकर रोयंगे नहीं। साबुन जो मिल गयी | साबुन को इस्तेमाल 
करना भी आ गया। अब साबुन इस्तेमाल करेंगे। निराशा कहां ? 

एक बात ठीक तरह से समझ लेनी होगी कि अपने दुखों के 
लिए हम.स्वयं जिम्मेदार हैं, अन्य कोई नहीं | हम स्वयं ही अपने पागलपन 
में, नादानी में, अज्ञान अवस्था में, अपने भीतर मैल-पर-मैल इकट्ठा 
करते रहते हैं और परिणामत: व्याकुल होते रहते हैं। इस मैल को 
हमने चढ़ाया है. हमें ही निकालना होगा | दूसरा कोई क्या करेगा? 
दूसरा तो बड़े प्यार से रास्ता बता सकता है। रास्ते पर चलना तो 
हमें ही पड़ेगा। इसीलिए अन्तर्मुखी हो रहे हैं, स्व-मुखी हो रहे हैं। 
पराङ्गमुखी तो बहुत रहे, बहिर्मुखी तो बहुत रहे, अब स्वमुखी होकर 
प्रज्ञा जगाना है। 

ठीक तरह से समझें कि प्रज्ञा क्या है ? उन दिनों की भाषा 
में प्रज्ञा का अर्थ होता था “पकारेन आनेति ति पञ्त्रा”, नाना प्रकार . 
से जानना प्रज्ञा है। अनेकानेक दृष्टि से देखना प्रज्ञा है। एकांगी दृष्टि 
से किसी भी व्यक्ति-वस्तु को, घटना-स्थिति को, देखते हैं तो आंशिक 
दर्शन मिथ्या दर्शन है, भ्रामक है। अनेकांत दृष्टि से देखने लगें, 
भिन्न-भिन्न दृष्टिकोण से उसी बात को देखने लगें तो सर्वागीण दर्शन 
होने लगे। सम्पूर्ण दर्शन होने लगे। बात ठीक-ठीक समझ में आ जाय, 
प्रज्ञा इसलिए है कि अनेकांत दृष्टि से देखें, एकांत दृष्टि से नहीं। 
जिसको सर्वांगीण दर्शन होने लगा, बात ठीक-ठीक समझ में आने 
लगी, उसका हर कदम ठीक होगा। हर काम ठीक होगा, हर निर्णय 
ठीक होगा। जब अपने भीतर संवेदना को देखते हैं तो एक और 
दृष्टि जागती है | भीतर देखने की दृष्टि जागती है | “विमूढ़ानानुपश्यन्ति 
पश्यन्ति ज्ञान चक्षुषः. यह है ज्ञान-चक्षु से अपने भीतर देखने की 
प्रज्ञा | 

बाहर कोई घटना घटी, किसी ने गाली दी, अपमान किया, कोई 
अनचाही बात हो गयी कि प्रतिक्रिया होने लगी भीतर-ही-भीतर। आग-सी 

जलने लगी | दुख का कारण भी भीतर दीखने लगा, दुख का निवारण 
भी भीतर दीखने लगा। एकदम दीखने लगेगा। साधना में जैसे-जैसे 
आगे बढ़ेंगे और भी अनेक दृष्टियों से देखने लगेंगे | यदि किसी ने अपमान 
किया तो आज तो यही कहते हैं कि शत-प्रतिशत वह व्यक्ति जिम्मेदार 
है। जब विपश्यना में पकने लगेंगे तो यह कहने लगेंगे कि यह जो मुझे 
दुख हुआ, किसी के अपमान करने से दुख हुआ तो आधा वह व्यक्ति 
जिम्मेवार है और आधा जिम्मेवार मैं हूं। और आगे बढ़ेंगे तो यह स्पष्ट 
होगा कि मेरे सुख या दुख का शत-प्रतिशत मैं ही जिम्मेवार हूं और 
कोई नहीं | यह बात तर्क-वितर्क से समझ में नहीं आती | जब अन्तर्मुखी 
होकर अपने आपको देखने लगेंगे तो मालूम होगा दुख कहां शुरू होता 
है ? कैसे शुरू होता हे ? कैसे बढ़ता है? संवेदनाओं से जानने लगेंगे | 
शरीर में विभिन्न प्रकार की संवेदनाएं होती हैं | संवेदनाएं देखकर हम 
भीतर की सच्चाइयां जानने लगेंगे | जैसे-जैसे साधना में पुष्ट होते जायंगे, 
तुरन्त मालूम होगा कि भीतर विकार जागते ही व्याकुलता आती है। सामने 
के व्यक्ति के मन में यदि विकार जागा है, क्रोध जागा है तो उसकी 
व्याकुलता भी मालूम होने लगेगी। एक समय तो ऐसा भी आयगा साधक 
के यी में, जबकि वह अन्य व्यक्तियों की संवेदनाओं को भी महसूस 
करने लगेगा। ठीक वैसे ही जैसे कि अपनी संवेदनाएं महसूस करता 
है। जब किसी गाली देने वाले क्रुद्ध व्यक्ति के भीतर की तपन स्वयं 
महसूस करने लगेगा तो कैसे उस 'व्याकूल व्यक्ति की ओर अगारे 
.फैकेगा ? उस पर तो शीत जल ही डालेगा | 


इस देश में मानस के बडे-बडे धनवन्तरि हुए। उन्होंने अन्तर्मन 

| ल | भीतरी सत्य का बहुत शोध हुआ, अनुसंधान हुआ | 

आ टीत हट सच्चाई को देखने लगे तो मालूम हुआ कि जब-जब 

“4 कारो से विकृत होता है, तब-तब व्याकुलता आती है। जब 
आता है तो अपने साथ दुख ही लेकर आता है। 


अनुसंघान करते-करते एक सीमा तक पहुंचे तो एक रास्ता 


मिला-जब-जव विकार जागे तब-तब चित्त को किसी दूसरे काम में 

लगा दें। जिसके प्रति श्रद्धा है उसका नाम जपने लगें, उसका ध्यान 
करने लगें | तो मन को एक अन्य ओर मोड़ दिया | इससे लाभ हुआ | 
रोग को खोजा और रोगी की औषधि भी खोजी। पर पूरा लाभ नहीं 
हुआ। लेकिन इस देश में ऐसे भी महापुरुष हुए जिन्होंने यह खोज 
यहीं समाप्त नहीं की। वे अन्तर्मन की और गहराइयों में उतरे और 
पाया कि केवल चेतन चित्त को किसी अन्य.ओर लगाने से पूरा लाभ 
नहीं होता! यह सारा अचेतन और अर्धचेतन मन तो भीतर-ही-भीतर 
गांठें बांधता ही रहता है। अन्तर्मन की गहराइयों में जहां विकार गहरा 
चला गया. वहां ग्रंथि-पर-ग्रंथि बंधती ही जा रही है। अन्तर्मन की 
खोज करते-करते सारे शरीर स्कंध को देख लिया। सारे चित्त स्कधों 
को देख लिया और इन दोनों का अतिक्रमण कर इनके परे की जो 
अवस्था है, जो नित्य है, शाश्वत है, ध्रुव है. उसे भी देख लिया। इस 
प्रकार स्वयं अनुभूति द्वारा परम सत्य को जान लिया तो प्रकृति का 
सारा रहस्य समझ में आ गया। उन्होंने बतलाया कि जीवन की 
कठिनाइयों से भागो मत, अभिमुख होकर उनका सामना करो | क्रोध 
आया तो क्रोध को देखो, भय आया तो भय को देखो। इस-प्रकार 
यदि देखना आ गया तो इन विकारों का शमन होने लगेगा | “उपज्जित्वा 
निरुज्झन्ति तेसं वूपसमो सुखो।” उदय हुआ, नष्ट हुआ एकदम शमन 
हो गया। मिलने लगा सुख। 


लेकिन एक बंडी समस्या फिर रही गयी। क्रोध को कैसे देखा 
जाय ? विकार को कैसे देखा जाय ? जब क्रोध आता है तो होश 
ही नहीं रहता। क्रोध को देखें कैसे ? कभी यह होश भी,आ जाय 
कि क्रोध आया है और उसे देखना है। परन्तु जब देखने का प्रयत्न 
किया जाय तो यही होगा कि जिस घटना को लेकर क्रोध आया है, 
जिस व्यक्ति या वस्तु के कारण क्रोध पैदा हुआ, उसी का बार-बार 
स्मरण होगा। वह आलंबन उद्दीपन का काम करेगा। सही माने मे 
क्रोध तब ही देखा जा. सकेगा, जब उसका आलंबन काट दिया जाय। 


पर अमूर्त क्रोध, अमूर्त वासना को कैसे देखें ? तो उन महापुरुषों 

ने एक और रास्ता खोजा | धर्म बुद्धि-विलास के लिए थोड़े है ? 
अनुभूतियों से जाना गया धर्म ही .वास्तव में धर्म हे! 


अनुभूतियों के स्तर पर सत्य के दर्शन करते हुए एक महत्वपूर्ण 
: बात और देखी गयी। जब-जब चित्त पर कोई विकार जागता है तो 
शरीर के स्तर पर दो घटनाएं तत्क्षण घटनी शुरू हो जाती हें | बहुत 
स्थूल स्तर पर सांस अपनी स्वाभाविकता खो देता है | अस्वाभाविक 
हो जाता है और सूक्ष्म स्तर पर सारे शरीर में कहीं-न-कहीं, कोई-न-कोई 
जीव-रासायनिक प्रतिक्रिया तीव्र रूप से शुरू हो जाती है | कोई संवेदना 
शुरू हो जाती है। हो ही जाती है। क्रोध आया तो सारे शरीर में 
गर्मी आनी शुरू होगी | वासना जागी तो स्पंदन शुरू होगा | भय जागा 
तो कंपन शुरू होगा | प्रकृति का यह नियम है | यह चित्त-धारा और 
शरीर-धारा अलग नहीं है। दोनों की यानि “नाम-रूप'' की यह धारा, 
जीवन की यह धारा, एक साथ चलती है । अन्योन्याश्रित है। एक-दूसरे 
का, एक-दूसरे पर प्रतिक्षण प्रभाव पड़ता रहता है | इसलिए इन्हें सहज 
कहा गया | सहजात कहा गया। एक साथ उत्पन्न होते हैं। जहां चित्त 


में विकार उत्पन्न हुआ, साथ-साथ शरीर में संवेदना उत्पन्न हुई। . 


अमूर्त विकार का साक्षात्कार करके देखना साधारण व्यक्ति के लिए 

आसान नहीं है। पर धर्म तो साधारण व्यक्ति के लिए है। अतः साधारण 

अ के लिए रास्ता दिया गया कि विकार के कारण इस शरीर 

i हो रहा है, उसे देखें। सांस को देखना शुरू कर | 

“देखते संवेदनाओं को देखना शुरू कर | उत्पन्न विकार 
खने का काम अपने आप शुरू हो जायगा |. 


2 होत सिता के क से इतना पक जायंगे कि ज्यों 
1] ० जरा अस्वाभावि 

र ता को विकता आयी, चेतावनी मिल 

को देखने लगेंगे। विकार । 

हो या. और कुछ, एकदम 

तो बाह्य॑ कारण को इतना 

ही देखी । क्रोध क्षीण,होता चला जायगा। न दमन किया, न' खुली 
छूट दी। दमन और छट से बचने के लिए मध्यम मार्ग अपनाया | 
केवल देखो ! विपश्यना करो ! 


जब अन्तर्मुखी होकर देखने का काम शुरू करेंगे तो जीवन जीने 
का रास्ता मिल जायगा | जब-जब जीवन में कोई घटना घटेगी और 
हमें व्याकुल करेगी तो एकदम सांस को देखने लगेंगे, संवेदनाओं को. 
देखने लगेंगे। घटना का प्रभाव नहीं होगा | अन्ध प्रतिक्रिया नहीं करेंगे | 
यदि अंध प्रतिक्रिया हो भी गयी तो लंबे असे तक नहीं चलेगी । ज्यों-ज्यों 
साधना में पकने लगेंगे, विकारभरी व्याकुलता का समय कम होने लगेगा | 
साधना की सफलता का यही मापदंड.होगा। समय तो लुगेगा ही | 
स्वभाव को पलटने में, सुधारने में समय तो चाहिए ही | धीरे-धीरे खूब 
समझ में आने लगेगा कि हमारे दुख का कारण बाहर के व्यक्तियों 
में, वस्तुओं में, घटनाओं में नहीं है। भीतर ही है। उसे दूर करना 
है। 

ज्यों-ज्यों अन्तर्मुखी होकर साधना में पुष्ट होते जायंगे, चित्त-धारा 
के चार चेतना-खण्डों की प्रक्रिया अच्छी तरह से समझने लगेंगे। जो 
विज्ञान खंड है, वह तो केवल जानने का काम करता है। जो -संज्ञा 
है वही धोखा देती है, पूर्व संस्कारों से प्रभावित होती है। अतः सही 
रूपं से पहचानने में भूल करती है। जैसी पहचान होती है, वैसी ही 
वेदना होती है और फिर वैसी ही प्रतिक्रिया होती है। यह संज्ञा जैसी 


_ छाप बनायेगी, वैसी ही प्रतिक्रिया होगी। यह भी ठीक तरह से स्पष्ट 


होजे लगेगा कि संज्ञा का निर्माण हम ही कर रहे हैं। इसमें दूसरा 
व्यक्ति क्या करेगा ? यह बात प्रवचनों से समझ में नहीं आयगी | 
बुद्धि-विलास से समझ में नहीं आयगी | जितने-जितने अनुभव में पकेंगे, 
भीतर से संवेदना को देखने के अनुभव में पकेंगे, हर संवेदना गहरी 
सच्चाई की ओर ले जायगी। संवेदना के मूल कारण की ओर ले 
जायगी। किसी अमुक संवेदना से आनंद हुआ, सुख हुआ, दुख हुआ। 
यह क्यो हुआ ? एकदम समझ में आ जायगा। जहा संवेदना को 

साक्षीभाव से देखने लगेंगे, सारी बातें उभर कर सामने आने लगेंगी | 
पता लगेगा कि कारण तो इस “भैं-मेरे” में है। इस “ममभाव” में 
इस "अहंभाव” में है। इस “में” के साथ हुई गहरी आसक्ति में है! 
जो-जो संबंध किसी व्यक्ति के साथ-साथ जुड़ता है, वह “मै” और 
“मेरे” तथा “मेरे सपनों” को लेकर ही जुड़ता हे | यदि कोई व्यक्ति 
बहुत प्यारा लगता हे तो इसलिए लगता है कि वह मेरे सपनों मे 
सहायक हे। जरा-सा पता लगे कि वह व्यक्ति मेरे सपनों के पूरा 
होने में बाधक है तो कितना ही प्यारा क्यों न हो, सारा प्यार समाप्त 
हो जाता है। जिसे हम अपना कहते हैं, स्वजन कहते हैं, जिनके 
प्रति खूव प्यार उमड़ता लगता है वस्तुतः वह प्यार उस व्यक्ति के 
प्रति नहीं, अपने सपनों के प्रति है। अपने आपके प्रति प्यार है, अपनी 
कामनाओं के प्रति प्यार है। यह बात अनुभूति से जब संवेदनाओ को 
देखेंगे तो खूब समझ में आने लगेगी। यह बात जितनी-जितनी समझ 
में आने लगेगी, विपश्यना में पकते चले जायंगे। समझेंगे स्वप्न लेना 
उतनी बुरी बात नहीं है, परन्तु स्वप्नो के साथ चिपक जाना बहुत 
बुरा है, बहुत व्याकुलता लाता हे | सारी बातें जब अन्तर्मुखी होकर 
समझने BE तो जीवन के. व्यवहार में सुधार आयगा ही। 
i बन्‌ क का गाय आना ही चाहिए। आ रहा है तो काम 
पट खा है। लोगों के साथ मेरा व्यवहार सुधर 
A व विर की सफलता का यही मापदण्ड है | यदि 
अन्दर से कितना दख दुर्व्यवहार करेगा तो प्रतीत होगा कि बेचारा 
बा उसी हे, तप्त है। उसके प्रति क्रोध नहीं जागेगा | 
। उसके प्रति मैत्री जागने लगेगी | करुणा जागने 


लगेगी | 
जीवन में बहुत बार ऐसी स्थिति आयगी, जब कडाई से काम 


करना पडेगा | लेकिन भीतर 
कटुता नहीं जागने देंगे प्यार 
और करुणा ही होगी। जीवन में पड़ने क हा 


सामना र 
करना होगा। धर्म का बड़ा बल होता है। धर्म कायरता नहीं 

सिखाता, परिस्थितियों का सामना करने की क्षमता देता है। लेकिन 

| अन्याय का सामना करते समय व्याकुलता नहीं होगी। अन्यायी के 

| प्रति क्रोध नहीं होगा। प्यार होगा, करुणा होगी। यदि कोई नम्र भाषा 

| में समझता ही नहीं है तो कठोर भाषा का व्यवहार भी जीवन में करना 

| पडेगा | लेकिन ऐसी परिस्थितियों मे, जब कठोर व्यवहार करना पडे, 

| मन में करुणा ही होगी | ठीक उसी प्रकार जैसे मां के हृदय में अपने 
बच्चे के प्रति करुणा होती है और वच्चे को गलती से रोकने के 
लिए मां उसके प्रति कठोरता का व्यवहार भी करती है। यदि रोगी 
बच्चा सन्निपात में आकर मां को गाली दे तो मां के हृदय में असीम 
प्यार ही उमड़ता है, करुणा ही उमड़ती है | हमारा व्यवहार भी “इसी 
प्रकार करुणामय होगा | हमारे सारे व्यवहार का आधार प्यार और करुणा 
होगी। ७ 


' 

चर्चा-ही-चर्चा करे, धारण करे न कोय। 
धर्म बिचारा क्या करे ? धारे ही सुख होय।। 


शब्द बिचारा क्या करे ? अर्थ न समझे कोय। 
अर्थ बिचारा क्या करे ? धारण करे न कोय! 


. शुद्ध धरम का शान्ति पथ, सम्प्रदाय से दूर | 
शुद्ध धरम की साधना, मंगल से भरपूर || 


धरम जगे तो सुख जगे, सब विधि मंगल होय। 
अन्तर की गांठे खुलें, मानस निर्मल होय।। 


धरम हमारा बन्धु हे, सखा, सहायक मीत | 
चले धरम की रीत ही, रहे धरम से प्रीत।। 


उ आये नाचे नहीं, दुख आये नहिं रोय। 
दोनों में समता रहे, तो ही मंगल होय।। 

दसवा दिन 


हमारी साधना का दसवां दिन पूरा हुआ। इन दस दिनों में इस 
कल्याणकारी साधना के जितने कदम उठाये, फिलहाल वही बहुत हैं। 
इससे इस. विर्धि की एक रूपरेखा सामने आयी। 


इसके आगे भी कुछ कदम और हैं। उन पर अभी चर्चा नहीं ' 


करेंगे। उनसे संबंध रखने वाले सिद्धान्तों पर भी चर्चा नहीं करेंगे, 
क्योंकि सिद्धान्त और अभ्यास साथ-साथ कदम मिलाकर चलने चाहिए। 

आज की धर्म-चर्चा में जो दस दिन में सीखा है, उस पर एक 
बार फिर दृष्टि डालकर देखेंगे। इस विधि की अपनी एक विशेषता 
है| इस मार्ग कां अपना एक अनूठापन है! इस विशेषता को समझते 
रहेंगे तो इसकी शुद्धता कायम रखेंगे। विशेषता की बात ही समझ 
में नहीं आयगी तो सम्मिश्रण करने लगेंगे। सम्मिश्रण करने लगेंगे 
तो जो लाभ मिलना चाहिए वह नहीं मिलेगा। 

भगवान ने एक जगह कहा कि दो प्रकार के मनुष्य मिलने बड़े 
दुर्लभ होते हैं-एक तो वह, जो बदले में कुछ पाने की जरा-सी भी 
मावना न रखते हुए औरों की सेवा करने वाला हो और दूसरा जो 
कृतज्ञ हो। जिस महापुरुष ने यह खोयी हुई विद्या खोज निकाली. 
यद्यपि उसे इस बात की जरा भी इच्छा नहीं रही कि लोग उसके 
नाम की पूजा करें, लोग उसका यश'गाएं, लेकिन हमें जो यह विधि 
प्राप्त हुई, उसके पच्चीस सौ वर्ष पूर्व के महाकारुणिक उपदेशक भगवान 
गौतम बुद्ध और उनके बाद की आचार्य परम्परा के जिन लोगों ने 

_इस विधि को सदियों तक सम्भाल कर रखा, उन सबके प्रति श्रद्धा 
और कृतज्ञता का भाव जगाना एक मानवीय गुण है; धर्म का बहुत 
बड़ा गुण है | 

काम शुरू करते ही तीन रत्नों की शरण ली थी। बुद्ध की शरण 
यानि सिद्धार्थ गौतम जो बुद्ध हो गया, उसके प्रति श्रद्धा के भाव व्यक्त 
हों, कृतज्ञता के भाव व्यक्त हों, यह स्वाभाविक है। लेकिन जहां तक 
शरण का सवाल है, शरण गौतम के प्रति नहीं है। बुद्ध बोधि का 
प्रतीक है। बुद्ध कोई भी हो सकता है। उस महापुरूष के प्रति हमारे 
मन में श्रद्धा और कृतज्ञता का भाव पनपे, बढ़े, यह एक बात है, लेकिन 
शरण तो बोधि.की ही लेनी है। हमारे भीतर जो अपनी बोधि का 
बीज है, उसी की लेनी है। उसी को हमे विकसित करना है। जीवन 
भर बोधि की शरण में ही जियें | जो काम करें, बोधिपूर्वक करें, समझदारी 
से करें| काया का काम, वाणी का काम, बोधि के साथ करें | अपनी 
बोधि जगाते-जगाते हम भी मुक्त हो जायं. शुद्ध हो जायं, बुद्ध हो 
जाय | इस अर्थ में बुद्ध की शरण ग्रहण की। 
फिर धर्म की शरण ग्रहण की। धर्म की शरण ग्रहण करना किसी 
सम्प्रदाय की शरण ग्रहण करना नहीं है। धर्म का सम्प्रदाय से कोई 
लेन-देन नहीं होता। जो व्यक्ति सम्यक सम्बुद्ध हो जाता है, जिसे 
र बोधि प्राप्त हो जाती है, वह सचमुच मुक्त हो जाता है। वह 
र “दाय खड़ा नहीं करता। सारे जीवन भर वह महापुरूष भी 
यही चेतावनी देता रहा कि कहीं मनुष्य धर्म के नाम पर धर्म को 
ही न भुला दे। धर्म के सार को न खो बैठे । जो-जो व्यक्ति बोधि 
र कर मुक्त हुआ, उसने शुद्ध धर्म ही दिया। किसी संप्रदाय का 
धर्म नहीं दिया। शुद्ध धर्म तो सबका है, सार्वजनीन है | धर्म तभी 
होता है, जब उसमें aa 
सम साम्प्रदायिकता की सीमा नहीं होती--जाति की 
र्म सबके लिए कल्याणकारी होता है। 
अर्थ यही है कि 'मैं धर्म का जीवन जीऊंगा। 

और फिर संघ की शरण यानी उन व्यक्तियों के चले हुए मार्ग 
का अनुसरण करना, जिन्होंने शुद्ध धर्म को धारण कर, सन्त अवस्था 
प्राप्त कर ली, आर्य अवस्था प्राप्त कर ली, चाहे वे गृहस्थ हों या 
संन्यासी, काले हों या गोरे या भूरे, इस देश के हों या उस देश 
के। किसी भी जाति या सम्प्रदाय के हों, कोई अन्तर नहीं पड़ता | 
उनसे प्रेरणा प्राप्त होती है। इस माने में संघ की शरण ग्रहण की, 
ताकि हम भी सन्त अवस्था को प्राप्त हों। 


फिर पांच शील लिये | इनका अर्थ भी ठीक तरह से समझें | किसी 
ने पांच शील लिये इसलिए बौद्ध नहीं हो गया। परम्पराजन्य शब्दों 
के प्रति हमारा बड़ा चिपकाव है। अमुक शब्द इस परम्परा वालों के 
लिए, अमुक शब्द उस परम्परा वालों के लिए, चिपकाव का कारण 
बन गए। हमारे लिए शब्द ब्रह्म हो गया। “पंचशील कहें” तो बौद्धो 
को, "अणुव्रत" कहें तो जैनियों को, “यम-नियम“ कहें तो हिन्दुओं 
को, “टेन कमान्डमेन्ट्स“ कहें तो ईसाइयों को बहुत प्रिय लगे | महज 
शब्दों के इस्तेमाल से क्या होगा ? मूल बात तो यह है कि इन शब्दों 
से व्यक्त गुण जीवन में उतरे। ये जो पांच शील लिये उनका पालन 
धर्म के मार्ग पर चलने के लिए नितान्त आवश्यक है | ये अधारशिलाएं 
हैं। कोई अपने आपको बौद्ध कहे, जैन कहे. हिन्दू कहे या और कुछ, 
कोई अन्तर नहीं पड़ता। 

शील पालन करना इसलिए आवश्यक है कि हम एक ऐसे कार्य 
में लगे हैं. जो हमारे अन्तर्मन की गहराइयों की खोज का कार्य है. 
अनुसंधान का कार्य है। यदि हम पांच शील का पालन नहीं करेंगे 
तो हमारी समाधि सम्यक्‌ नहीं होगी और यदि समाधि सम्यक्‌ नहीं 
हुई तो प्रज्ञा नहीं जाग पायगी। और प्रज्ञा नहीं जागेगी तो हम विमुक्ति 
का साक्षात्कार नहीं कर पायंगे | हमारा अन्तिम लक्ष्य इन्द्रियातीत अवस्था 
का साक्षात्कार कर लेना है, भीतर की सारी गांठों को खेल देना है, 
सारे बन्धनों को तोड़ देना है। इस “मैं” के बारे में जो सच्चाई है 
उसका अनुसंधान करना है | अपने शरीर स्कन्ध के बारे में, चित्त स्कन्ध 

के बारे में जानना है, खोज करना है। खोज करना बहुत आसान 
नहीं होता, कठिन काम है | किसी सच्चाई को भक्ति भावावेश में मान 
लेना बहुत सरल है। पर किसी सच्चाई को अनुभूतियों के स्तर पर 
मान लेना यानी जानकर मान लेना कठिन काम है। कुछ अनित्य 
हे तो उसके मुकाबले में नित्य भी अवश्य है। वह नित्य क्या. है ? 
केवल मान लेने से हमें क्या मिला ? अमृत तो चखा ही नहीं, उस 
नित्य का स्वाद तो चखा ही नहीं। तो सारी खोज, उस नित्य की 
खोज, उस परम सत्य की खोज, साक्षात्कार के स्तर पर यानी प्रत्यक्ष 
अनुभूति के स्तर पर..करनी होगी। 
जब-जब आदमी अपना शील भंग करता है, सदाचार भंग करता 
है, अनाचार, दुराचार, हिंसा, चोरी-व्यभिचार करता है, असत्य भाषण 
बोलता है तो क्या करता है ? उसका मन व्याकल होता है, व्यग्र 
होता है। मानसून के मौसम में समुद्र में जैसी तूफानी तरंगे उठती 
हैं ऐसी ही तूफानी तरंगें उनके मन में उठती हैं। ऐसी हालत में 
अन्तर्मन न खोज का कार्य कैसे होगा ? इसीलिए साधना के इन 
दस दिनों शील-सदाचार का कड़ाई से पालन करते हैं ताकि अन्तर्मन 
की गहराई तक सत्य की खोज कर सकें । इसलिए शील परम आवश्यक 
है। क ड्स छ साता की बुनियाद है। 
समर्पण किया| पूरी तरह आत्म-समर्पण “समर्पण 
इसलिए नहीं कराया कि गुरू महाराज ने जो कुछ कह दना 
88 बन्द करके उसे मानना ही पड़ेगा | इस विधि में अन्धविश्वास 
न न नहीं। सारी साधना सत्य के आधार पर चलती है। 
बीत रहे सकि he भी नहीं दस दिन तक तर्क-वितर्क ही 
-विर्तक से बचें। एक मुमुक्षु की तरह, एक जिज्ञासु 

जब काम शुरू किया तो किस तरह काम शुरू किया, उसे समझें | 
विधि को समझें। सबसे पहले सांस को देखने लगें, सांस के साथ 
कोई शब्द नहीं जुड़ने दिया, कोई रूप नहीं जुड़ने दिया। नाम का 
अपना महत्व होता है। बार-बार एक नाम को दोहराते ज़ायंगे तो मन 
एकाग्र होने ही लगेगा। रूप 'का अपना महत्व होता है। जिस रूप 
के प्रति हमारे मन में बहुत श्रद्धा है, बार-बार उस रूप की कल्पना 
मन में करेंगे तो मन एकाग्र होने ही लगेगा | लेकिन नाम और रूप-दोनों 
को इसलिए दूर रखा गया कि इस मार्ग में चित को एकाग्र करने 
का अपना एक कारण है, लक्ष्य है। लक्ष्य यह है कि अपने भीतर जो 
स्वाभाविक तरंगे हैं उनकी जांच करना है, उनका अनुसंधान करना 
है. उनके बारे में जानना है। 

यदि हमने कोई शब्द इस्तेमाल करना शुरू कर दिया और बार-बार 
उसी शब्द को दोहराना शुरू कर दिया तो उसका अपना प्रमाव होगा। 
हर शब्द की अपनी एक विशेषता है। शब्द एक टंकार पैदा करता 
है. एक तरंग पैदा करता है। जो बीज मन्त्र है, उसकी अपनी तरंग 
है। शब्दों द्वारा जो तरंग पैदा करेंगे उसी में एकदम समाहित हो 
जायंगे! उन तरंगों को खूब देख पायंगे। पर इस प्रक्रिया से अपनी 
नैसर्गिक तरंगों को देखने से वंचित रह जायंगे। जब क्रोध आता है. 
जब वासना जागती है. जब ईर्ष्या जागती है. तो भीतर क्या होता 
है ? उसे देखने से वंचित रह जायंगे। 

हमारा लक्ष्य केवल चित्त की एकाग्रता नहीं है, केवल समाधि नहीं 
हे-लक्ष्य है सम्यक्‌ समाधि, जिसका आधार न राग हो. न द्वेष, न 
मोह। इसीलिए काल्पनिक रूप का ध्यान नहीं । जहां कल्पना आई 
कि मोह का आधार हो ही गया। जहां कृत्रिम बात पैदा कर उसे 
देखने लगे तो मोह का आधार हो ही: गया | हमें नैसर्गिक सांस का 
दर्शन करना है. जो है. जैसा भी सांस है, उसे ही देखना है। सांस 
को देखते-देखते सास का स्पर्श के देखने लगे और आगे बढ़े तो 
' सारे शरीर में होने वाली संवेदनाओं फो देखने लगे। 

संवेदनाओं को देखने से क्या मिला ? वस्तुतः, हमें जानना यह 
हे कि हमारे लिए जीवन में कठिनाइयां कैसे पैदा होती हैं ? हमें 
जानना यह है कि जीवन-जगत की इन कठिनाइयों से कैसे निकल 
सकते हैं। जानना यह है कि अपने मन पर कैसे मैल चढ़ाने लगते 
हैं, कैसे गांठे बांधनें लगते हैं ? जानना यह है कि वह मैल कैसे 
पैदा न करें ? गांठें कैसे न बांधे; बल्कि जो बंधी हैं वे कैसे खुलें? 
उस महापुरूष ने गहराइयों में जाकर यही तो देखा और बार-बार 
यह समझाया कि विषयों में रहने वाला व्यक्ति बड़ा दुखी रहता है। 
इन्द्रियों के विषय हमें बांधने वाले होते हैं | ऐन्द्रिय विषयों के प्रति 
आसक्त रहने वाला व्यक्ति भला मुक्ति के रास्ते कैसे जायगा ? वह 
तो और उलझता ही जायगा | लेकिन जहां परम सत्य की ओर जाएं, 
सूक्ष्म सत्य की ओर जाएं वहां एक बात समझ में आयगी कि इन्द्रिय 
और विषय के सम्पर्क होने पर विषय में डूबने की जो बात होती 
है, उसके पहले एक घटना और घटती हे । उन दोनों के बीच की 
एक 7 और है। केवल विषयों से कोई हानि नहीं होती, हानि होती 
है विकारों से। विषय हमारा क्या लेते हैं ? शब्द अपनी जगह है, 
रूप अपनी जगह है, गन्ध अपनी जगह है, स्पर्श अपनी जगह है. रस 
अपनी जगह है और चिन्तन अपनी जगह है । उनकी वजह से विकार 
नहीं जागता। विकार जागता है इन्द्रिय और विषय के सम्पर्क सेः जो . 
संवेदना हुई और जो मूल्यांकन हुआ, राग उस पर जागता है, द्वेष 
पर जागता है। यह सचमुच में बड़ी खोज हुई | बड़ा रहस्य खोल 
या उस व्यक्ति ने कि जो संवेदना को जानता हे, वही जानेगा 
कि राग कहां पैदा होता है. द्वेष कहां पैदा होता है ? 


(र वाती के देखने के अभ्यास मे एक बात और समझ लेनी 
जब-जब इन्द्रियों का विषयों से स्पर्श होता है, त्वरित गति से 
ही होकर संवेदना होने लगती है। और जिस समय स्पर्शजन्य 
हे Re है, उस समय होश नहीं रहे तो हम राग या द्वेष जगाने 
लगते हैं। ऐसा स्वाभाव बन गया है। विषय तो कायम रहेंगे ही, 

इन्द्रियों का विषयों के साथ सम्पर्क भी होगा ही, लेकिन उसकी वजह 
से जो विकार जागता है, उस पर रोक लगानी है | रोक जहां संवेदना 
जगती है, वहां लगानी होगी। हर संवेदना के प्रति राग-विहीन रहना . 
है, द्वेष-विहीन रहना हैं। “वेदना पच्चया तण्हा” हर वेदना के साथ 
जो तृष्णा जागती थी, राग की तृष्णा-द्वेष की तृष्णा-अब उसकी 
जगह “वेदना पच्चया पञ्जा” हर वेदना के साथ प्रज्ञा ही जागेगी, 
बोधि ही जागेगी। इससे नयी गांठें नहीं बंधेंगी | पुरानी खुलने लगेंगी। 
सारी खुलने में समय लगेगा। लेकिन सही मार्ग मिल गया, सही विधि 
मिल गयी। काम शुरू हो गया। 
काम तो खुद ही करना पड़ेगा। गांठें स्वयं ने बांधी. हे । अतः 

स्वयं को ही खोलनी पड़ेगी। इस खोलने के काम में प्रकृति खूब 
मदद करेगी। ऋतु खूब मदद करेगी। अपने भीतर के अहंभाव को, 
अहंकार को निकालना पडेगा | यही “अनात्म“ है | दार्शनिकों के विवाद 
वाला आत्मवाद या अनात्मवाद नहीं। उसे एक तरफ रखें। जहां “मैं” 
नहीं “मेरा” नहीं। अहंकार का नामो-निशान नहीं, ममकार का 
नामो-निशान नहीं। न हीन भावना है, न अहं भावना। मध्यम मार्ग 
पर चलना है। अपने आप बन्धन खुलने लगेंगे। 
दस दिनों की साधना में जो कुछ किया उसे ऐसा क्यों किया, 

यह समझते: रहेंगे तो कहीं उलझेंगे नही | दार्शनिक मान्यताओं के 
विवाद में नहीं पड़ना है। लाभ तो विधि के अभ्यास से मिलने वाला 
है। जहां तक विधि का सवाल है, उसे किसी अन्य साधना-विधि से 
मिश्रित नहीं करना है। इस रास्ते चलकर सचमुच लाभ लेना है तो 
इस विधि को शुद्ध रूप में कायम रखना ही पड़ेगा। @ 

इस दुखियारे जगत में, सुखिया दिखे न कोय | 
शुद्ध धरम फिर से जगे, जन-जन सुखिया होय ।। 


धरती पर बहती रहे, धरम गंग की धार। 
जन-जन का होवे भला, जन-जन का उपकार || 


धन्य भाग साबुन. मिली, निरमल पाया नीर। 
आओ धोएं स्वयं ही, मन के मैले चीर || 


चल साधक न्हाने चलें, धरम गंग के तीर। 
मेल चित्त का धोइहैं, निर्मल मिलिहैँ नीर || 


निर्मल गंगा धरम की, सतत्‌ प्रवाहित होय | 
: शाप ताप सारे घुलें, निर्मल मिलिहें नीर || 


अन्तर म डुबकी लगी, भींग गए सब अंग। 
धरम रग ऐसा चढ़ा चढ़े न दूजा रंग || 

एक-एक करके शिविर के दस दिन पूरे हुए। इस महान धर्म-यज्ञ 


. की पूर्णाहुति का समय आया | काम शुरू करते समय हर साधक से 


पूर्णतया आत्म-समर्पण कराया गया | समर्पित भाव हो तो ही काम 
अच्छा होता है। पूरा लाभ मिलता है | इसलिए समर्पण कराया गया | 
पर वह समर्पण दस दिनों के लिए था। समर्पण की अवधि पूरी हुई | 
अब हर व्यक्ति आजाद है। धर्म हमेशा स्वाधीन, स्वतंत्र बनाता है; 
पराधीन, परतंत्र नहीं | 

अब अपने-अपने घर में जाकर शांतिपूर्वक चिंतन-मनन करेंगे कि 
इन दस दिनों में क्या सीखा ? जो सिखाया गया, क्या वह युक्ति-संगत 


' है ? न्याय-संगत है ? तर्क-संगत है ? बुद्धि-संगत है ? लेकिन यही 


एकमात्र कसौटी नहीं है। बहुत-सी बातें, जो आज बुद्धि-संगत, 
तर्क-संगत लगती हैं, कुछ दिनों के बाद तर्क-हीन लग सकती हें | 
बुद्धि की अपनी सीमाएं हैं तो एक और कसौटी से भी कसकर देखेंगे | 
क्या इसमें मेरा मंगल-कल्याण समाया हुआ है ? लेकिन फिर एक 
कसौटी और रह जाती है- क्या इससे किसी अन्य प्राणी की हानि 
तो नहीं होती ? क्या औरों का भी मंगल समाया हुआ है ? जो बात 
इन तीनों कसौटियों पर खरी उतरती है यानि बुद्धिसंगत है. मेरे लिए 
मंगलकारी है और साथ-साथ औरों के लिए भी मंगलकारी है. तो 
समझदार आदमी इसे सहर्ष स्वीकार करता ही है | और सचमुच समझदार 


आदमी हो तो केवल बौद्धिक स्तर पर अथवा केवल भावावेश के स्तर 


पर स्वीकार करके नहीं रहे जाता; बल्कि वास्तविकता के, यथार्थता 


' के, स्तर पर स्वीकार करता है। यानी उसे धारणा करता है। उसे. 

जीवन का अंग बनाता है | अब किसी के कहने से नहीं, किसी के. 
दबाव से नहीं; बल्कि स्वेच्छा से आत्म-समर्पण करता हे | किसी व्यक्ति 
को नहीं; बल्कि धर्म को आत्म-समर्पण करता है। किसी अवधि तक 
नहीं; बल्कि जीवन भर के लिए आत्म-समर्पण करता है। “जीवित 
परियंतं धम्मं सरणं गच्छामि“ जीवन भर के लिए धर्म की शरण आ 
गया हूं। अब तो यथाशक्ति सारा जीवन धर्म का ही जीवन जियेगा, 
मंगल का ही जीवन जियेगा। अपना भी मंगल साधेगा, औरों का भी 
मंगल साधेगा | 

दस दिन स्वयं अनुभव करके देख लिया कि विद्या काम की है। 
परन्तु यह तो प्रारंभ मात्र.है.1 रास्ता लंबा है | दस दिन में तो केवल 
एक रूप-रेखा मात्र मिलल्ष है। सारे. जीवन भर का काम है। सारा 
जीवन कैसे जियें ? शांतिपूर्वक, सुखपूर्वक, जिसमें हमारा भी मंगल | 
सधे, औरों का भी मगल सधे ? यही धर्म का व्यावहारिक पक्ष है। । 
जो व्यवहार में उतरे, वही व्यावहारिक । जो सिद्धान्तों तक रह जाय. | 
ऐसा सैद्धान्तिक पक्ष हमारे काम का 'नहीं। उससे केवल प्रेरणा मिल 


सकती है, मार्ग-दर्शन मिल सकता है बस, और कुछ नही। लाभ 
` व्यवहारं से ही हाता है। 


यहां दस दिन तक इस धर्म-कारावास में बंदी बनकर आए और 
रहे | किसलिए ?-यही सीखने के लिए कि धर्म का व्यावहारिक पक्ष 
कैसे निभाया जा सकता है ? शील का पालन करते हुए कैसे मन 
को वश में किया जा सकता है ? मन की तल स्पर्शी गहराइयों तक 
जाकर कैसे जागते हुए राग अथवा द्वेष को 'देखकर उन्हें रोका जा 
सकता है ? यही सीखने आए। दिन भर यही अभ्यास करते रहें। 
हर शाम की धर्म-चर्चा महज इस' स्पष्टीकरण के लिए होती थी कि 
अभ्यास कैसे करें ? लेकिन जहां धर्म-चर्चा होती है और धर्म के 
व्यावहारिकपक्ष को शब्दों में समझाया जाता है, वहां धर्म का सैद्धान्तिक 
पक्ष उजागर होता ही है। अलग-अलग सैद्धान्तिक विचारधाराओं और 
परपराओं से आये हुए सांधकों में से किसी को लगे कि अमुक बात 

हमारी परम्परागत मान्यताओं से मेल नहीं खाती तो भले उसे अलग 


_रखे। सिद्धांत की जितनी-जितनी बातें ठीक लगें, अपनी मान्यताओं 


से मेल खाती लगें, उतनी-उतनी स्वीकार करें | भविष्य में जब कभी 
समझ में आ जाय तब स्वीकार लेना । इससे कुछ नही खोयेंगे। मुख्य 
बात तो व्यावहारिक पक्ष की है। 

व्यावहारिक पक्ष शील-सदाचार है, समाधि है-मन को वश में 
करना है, प्रज्ञा है-चित्त को राग-विहीन, द्वेष-विहीन बनाने का काम 
है. निर्मल बनाने का काम है। उसे मैत्री, करुणा आदि सद्गुणो से 
भरने का काम है। इसमें भला कोई कैसे विरोध .करेगा ? ये जो तीन 
बातें हैं शील, समाधि और प्रज्ञा; बस, यही धर्म का सार है। इस 
दायरे के बाहरं जो सिद्धान्त की बात है, वह यदि समझ में न आए, 
स्वीकारी न जा सके, तो उसे छोड़ देने में बहुत हानि नहीं | 

धर्म के सैद्धान्तिक पक्ष की बात व्यावहारिक धर्म को पुष्ट करने 
के लिए ही कही जाती है | बड़े प्यार से कही जाती हैं, किसी विरोध-भाव 
से नहीं | पर मुख्य बात व्यवहार की है, अभ्यास की है। शील धारण 
करने की है; समाधि में पुष्ट होने की है; प्रज्ञा द्वारा चित्त को निर्मल 
करने की है। इसमें विरोध के लिए कहीं स्थान नहीं। 

दस दिन के अभ्यास से इस विद्या की एक धूमिल-सी रूप-रेखा 
सामने आयी। दस दिन में तो मानों किसी उपजाऊ धरती में बड़ा 
मूल्यवान बीज बोया गया | उपजाऊ धरती है। इसलिए यह मूल्यवान 
बीज फूदकर बाहर आ गया, अंक्रित-प्रस्फुटित हो गया | 

अब यह जो नन्हा-सा धर्म का पौधा फूटकर बाहर आया है. कुशल 
माली की तरह उसकी खूब सम्भाल करनी है | समझदार माली नन्हे-से 
बिरवे की बहुत सेवा-संभाल करता है | उसके चारों ओर बाड लगाता 
है। कोई गाय या बकरी न चर जाय। समय पर पानी देता है, समय 
पर धूप-छांह। यों सेवा करते-करते जब वह पौधा बढ़कर विशाल वृक्ष 
का रूप धारण कर लेता है. गहरी जड़ों वाला, मोटे तने वाला, तब 
किसी की सेवा नहीं लेता। वह स्वयं अपनी देखभाल कर लेता है। 

प्रकृति से अपनी जरूरतें स्वयं पूरी कर लेता है; बल्कि बदले में सारे 
जीव्रन सेवा देता है। जो पैदा करता है, सो देता ही है। कितनी 
शीतल छाया, कितने सुन्दर फूल, कितने मीठे फल। पहले जितनी 
सेवा ली, उससे कई गुना देने लगा। 


यह धर्म का बिरवा भी ऐसा ही है। शुरू-शुरू में खूब सेवा-सुरक्षा 
चाहता है | इसके चारों ओर बाड़ नहीं लगायंगे तो कोई गाय-बकरियां 
चर ही जायंगी। यहां दस दिन रहते हैं तो बाड़ लगी रहती है। बाहर 
जायंगे तो हो सकता है अपनी परम्परा का कोई व्यक्ति कहे, 
“अरे ! कहां गये थे ? उनकी मान्यताएं तो हमारी परम्परा के बिल्कल 
विपरीत | उनमें गए कि डूबे ! अपनी परम्परा. के तो ये सिद्धान्त वो 
सिद्धान्त |" फिर वही बुद्धि-विलास, वाद-विवाद, तर्क-वितर्क चला कि 
सारी साधना छूट गर्यी। चर गयीं गाय-बकरियां | बचाना है तो चारों 
ओर बाड़ लगा रखेंगे। कैसी बाड ? ऐसे अवसर पर यही उत्तर देंगे 
कि दार्शनिक सिद्धान्तो की बात इस बाड़े के बाहर। यह तो व्यवहार 
का, अभ्यास का बिरवा है। शील, समाधि और प्रज्ञा का बिरवा हे। 
इसमें कहीं झगड़ा नहीं है। इस प्रकार बाड़ लगाकर सब झगडों को 
एक तरफ रखेंगे। बस बच गया बिरवा। 


और फिर इस बिरवे को सुबह-शाम सींचना सींचे 
पा व ना होगा | कैसे सीचेंगे ? 
सुबह घंटे मर, शाम को घंटे भर ध्यान करना ही होगा | अन्यथा, बिरवा 

में पूरा करके थक जाता था, अब देखेगा कि वह सात ही घंटे में 


पूरा हो गया और स्फूर्ति बनी हुई है विपश्यना के अभ्यास से काम 
करने की शक्ति, क्षमता बढ़ेगी। काम अच्छा होगा। परिणाम अच्छे 
आयंगे। सफलता अधिक मिलेगी। जो जिस क्षेत्र में काम करता है, 
उसमें उन्नति करता चला जायगा। धर्म पलायन के लिए नहीं है। 
अभिमुख होकर जीने के लिए है | जीना आ जायगा | अपनी जिम्मेदारियों 
के प्रति अभिमुख होकर जियेंगे। स्वतः समाधान मिलने लगेगा | 

अपनी-अपनी दिनचर्या की अनुकूलता के आधार पर सुबह-शाम 
एक-एक घंटे का समय निश्चित कर लें | जहां तक हो सके निर्धारित 
समय. पर ही साधना करें। इसका अपना लाभ होगा | एक आदत बन 
जायगी | लेकिन किसी कारण यदि निश्चत समय पर ध्यान न कर 
पाये, तो उस दिन का ध्यान छूटे नहीं । जब समय मिला तब कर 
लें। 

इसी तरह का एक स्थान निश्चित कर लें | उसी स्थान पर उसी 
आसन पर ध्यान करने का अपना प्रभाव होता है | ध्यान के लिए अलग 
कमरा हो तो बहुत अच्छा, नहीं तो अपने रहने के कमरे में एक 
छोटा-सा-स्थान निश्‍चित कर लें, जहां केवल विपश्यना साधना ही 
करें। तो देखेंगे नित्य-प्रति की विपश्यना साधना की राग-विहीन, 
द्वेष-विहीन, मोह-विहीन तरंगें उस स्थान को एक तपोभूमि जैसा बना 
देंगी | इसका बड़ा लाभ होगा परंतु यदि किसी कारणवश किसी दिन 
निश्चित स्थान पर ध्यान न कर सके तो उस दिन का ध्यान छोड़ेंगे 
नहीं । जहां कहीं सुविधा मिले, वहीं करेंगे | मुख्य बात यह है कि दिन 
में दो बार एक-एक घंटे साधना अवश्य करेंगे। नियमित साधना न 
करने की बाधा अधिकतर पहले वर्ष में ही आती है। फिर नहीं आती | 
सहज हो जाती है। अतः वर्ष भर मन को दृढ़ करके दिन में दो 
बार एक-एक घंटे साधना करें ही। 

और फिर रात को जब लेटें तो आंख बंद कके, भले पांच मिनट 
ही सही, शरीर में जहां जो कुछ हो रहा है उसे जानते-जानते सोयें | 

सुबह आंख खुलते ही पहला काम पांच मिनट तक शरीर की संवेदना 
को जानना यों अनित्य बोध में सोयेंगे, अनित्य बोध में जागेंगे। इसका 
बहुत बड़ा लाभ होगा। 

इसके अतिरिक्त जिस गांव में मोहल्ले में एक से अधिक विपश्यी 
साधक रहते हों, उन्हें चाहिए कि सप्ताह में कोई एक दिन, कोई 
एक समय, कोई एक स्थान निश्चित कर लें और वहां सामूहिक साधना 
करें। सामूहिक साधना .का अपना बड़ा लाभ होगा। 


इसके अतिरिक्त साधना में परिपुष्ट होकर उसका पूरा-पूरा लाभ 
लेना है तो सुबह-शाम का अभ्यास जितना. आवश्यक है उतना ही 
साल में एक बार दस दिन का शिविर | ऐसे किसी तपोभूमि के सार्वजनिक 
शिविर में शामिल हो जायं तो बहुत अच्छी बात है। वातावरण का 
लाभ मिलेगा | अन्यथा अपना शिविर स्वयं लगाएं | स्वयं शिविर लगाना 
ज्यादा अच्छा है | धीरे-धीरे साधक को स्वाधीन होना चाहिए | अपने 
पाव पर खड़ा होना, चाहिए। पहला शिविर किसी के मार्ग-निर्देशन 
में करना अनिवार्य है | परन्तु हमेशा किसी गुरु की, मार्ग-दर्शक की 
बैसाखी लेकर चलेंगे तो मुक्त नहीं हो सकेंगे | स्वयं-शिविर हमें मुक्त 
बनाता हे, स्वावलंबी, स्वाधीन बनाता है | अपने पांव परं खडे होने 
की हिम्मत आती है | स्वयं-शिविर ऐसे ही करेंगे जैसे यह शिविर किया | 
यही नियम, यही. अनुशासन | 

काम शुरू करते ही तीन रत्नों की शरण लेंगे 
शरण लेंगे। आठ शील लेंगे और उनका कड़ाई से पालक 
बा र आना पान और चौथे दिन से विपश्यना करेंगे | सबकुछ 
डे कण णा यहां किया | स्वयं-शिविर का वही लाभ होगा 

एक बात और समझें। नियमित विपश्यना करते हुए घर-बाहर 
री ता अवश्य निभायें | जो व्यक्ति जिस काम में जिस 
च ट; लगा हे उसे बखूबी पूरा करना ही उसका उस समय 

ध्यान है। काम के समय काम में सारा ध्यान लगाएं, ताकि काम 

में पूरी सफलता मिले। उस समय संवेदना या सांस देखना चाहेंगे 
तो कठिनाई हो जायगी। आधा मन यहां, आधा मन वहां। न यह होगा, 
न वह होगा। इसलिए जब कोई काम करें तो सारा ध्यान उस काम 
में रखें। खूब कुशलता से संपन्न होगा वह काम। 

लेकिन जब कभी अवकाश मिले, आराम करना हो तो आंखे खुली 
हों, मन भीतर हो। कभी समय नष्ट नहीं करें। एक वात और ध्यान 
में रखें- कभी धर्म का दिखावा नहीं करें। अन्य लोगों के बीच कभी 
आंखें बंद कर ध्यान न करें। ऐसा करेंगे तो भीतर अहंकार जागेगा। 
मैं बड़ा ध्यानी हूं। जहां धर्म का दिखावा हुआ कि भीतर से खोखलापन 
आया | भीतर धर्म नहीं है इसलिए दिखावा चाहता है। अगर है तो 
क्या दिखावा करेगा ? व्यवहार बोलेगा कि धर्मवान हे | 

साथ ही अपने आपको जांचते रहेंगे कि जीवन में सुधार आ रहा 
है कि नहीं ? अनचाही बात होने पर पुरानी आदत की वजह से चिड़ंचिड़ा 
उठेंगे। किसी के साथ बुरा व्यवहार भी कर लेंगे। पर देखना यह 
होगा कि जल्दी होश आकर कितनी जल्दी समता में स्थापित हुए 
और कितनी जल्दी उसी व्यक्ति के प्रति मंगल मैत्री जागने लगी | 
बस, यों अपने आपको जांचते-पृरखते रहेंगे। ऐसे परखते रहेंगे तो 
ही. जानेंगे कि विपश्यना कर्म कांड नही बन रही है। धर्म के रास्ते 
ठीक चल रहे हैं। विपश्यना साधना करें तो जीवन में अन्तर आना 
ही चाहिए। जीवन पहले से अधिक सुखी होना ही चाहिए। मंगलमय 
होना ही चाहिए। 

बड़ा अनमोल रत्न मिला है। इसे संभालकर ही नहीं रखना है; 
बल्कि इसका संवर्धन करना है। धर्म का जितना-जितना संवर्धन होगा 
उतना-उतना अधिक मंगल सधेगा। सारे मंगल, सारे सुख भीतर ही 
समाये हुए हैं। अभ्यास करते जायं, धर्म में पकते जायं और अपना 
सही मंगल साधते जायं। अपने मंगल में लोक-मंगल समाया हुआ 
है | लोक-मंगल में अपना मंगल समाया हुआ है | धर्म में सबका मंगल 
समाया हुआ है। ७ 

द्वेष और दुर्भाव का, रहे न नाम निशान | 
स्नेह और सद्भाव से, भर लें तन मन प्राण | | | 


मन मानस में प्यार ही, उर्मिल-उर्मिल होय | 
रोम-रोम से ध्वनि उठे, मंगल-मंगल होय || 


दूर रहे दुर्भावना, द्वेष रहें सब दूर। | 
निर्मल-निर्मल चित्त में, प्यार भरे भरपूर || | 


मेरे अर्जित पुण्य में, भाग सभी का होय। | 
मेरे सुख में शान्ति में, भाग सभी का होय || 


में करता सबको क्षमा, करें मुझे सब कोय। 
मेरे तो सब स्वजन हैं, नहीं पराया कोय || 


नमन करें हम धरम को, धरम करे कल्याण | 
धरम सदा रक्षा करे, धरम बड़ा बलवान || 


सवका मंगल, सबका मंगल, सवका मंगल होय रे। 
तरा मगल, तेरा मंगल, तेरा मंगल होये रे।। 
दृश्य और अदृश्य सभी, जीवों का मंगल होय रे | 
जल के थल के और गगन के, प्राणी सुखिया होंये रे।। 
द्शों दिशाओं के सब «प्राणी, मंगललाभी होय रे | 
निर्भय हों निर्वेर बनें सब, सभी निरामय होंय रे | 
जन-जन मंगल, जन-जन मंगल, जन-जन- मंगल होय रे।। 

जिस प्रकार हंडिया में जले हुए शाक को देखकर किसी साधिका 
के मन में 'अपने सभी कर्मबीजों को विपश्यना साधना द्वारा भून लेने 
का प्रेरक. उत्साह जागा, उसी प्रकार अतीतकाल के अनेक ऐसे प्रसंग 
हैं, जिनसे प्रेरित होकर साधक-साधिकाएं विपश्यना साधना में अत्यंत 
उत्साहपूर्वक जुट गए और परम मुक्‍त अवस्था को प्राप्त हुए। 

भगवान की जीवनकाल की एक अन्य घटना। 

कोसल नरेश प्रसेनजित के ब्राह्मण राजपुरोहित की पुत्री दंतिया | 
भगवान के संपर्क में आयी यानी धर्म के संपर्क में आयी। श्रावस्ती 
मे अनांथपिंडक द्वारा निर्मित जेत वन-विहार में अनेक भिक्षु-भिक्षुणियां. 
गृहस्थ पुरुष-स्त्रियां ध्यान-साधना किया करते थे। यह श्रद्धाबहुल 
ब्राह्मण-पुत्री भी यहीं कुछ दिनों साधना सीखती रही | कुछ प्रगति 
हुई तो गृहस्थ न रहकर भिक्षुणी बनने का वैराग्य-भाव मन में जागा | 
अतः महाप्रजावती गौतमी से प्रव्रज्या ग्रहण कर भिक्षुणी बनी और 
विपश्यना भावना में रत रहने लगी। 

एक बार भिक्षुणी संघ के साथ क्रमशः यात्रा करते हुए राजगिरि 
गई और वहीं भिक्षुणी विहार में रहने लगी। एक दिन मध्या भोजन 
के बाद गिज्जकूट पर्वत पर किसी पेड़ के नीचे बैठी विचारमग्न थी | 
तब उसने देखा कि महावलशाली विशालकाय हाथी नीचे नदी में जल 
विहार करके तट पर विश्राम कर रहा है। इतने में एक अंकुशधारी 


CC-0. Mumukshu Bhawan Varanasi Collection. Digitized by eGangotri 





१७६ / आत्म-दर्शन 


महावत वहां आया | उसने हाथी को आदेश दिया 'पावं पसार ।' हाथी 
ने अपना पांव पसार दिया, जिस पर चढ़कर महावत हाथी की पीठ 
पर जा बैठा| हाथी उसके आदेशों को मानते हुए शहर की ओर चल 
दिया | ५ 

ऐसा महान बलशाली विपुल देहधारी गजराज यदि चाहता तो 
उस छोटे से आदमी को अपने पांव तले कुचलकर उसका कचूमर 
निकाल देता। परंतु उसने ऐसा नहीं किया। यह मनुष्य का गुलाम 
हो गया था। उसके हुक्म का ताबेदार बन गया था। उसका सेवक 
बन गया था। हितैषी बन गया था। 

भिक्षुणी सोचने लगी, “जब एक अंकुशधारी महावत ऐसे शक्तिशाली 
प्राणी को अपने वश में कर सकता है तो मैं अपने मन को वश में 
क्यो नहीं कर सकती ? अवश्य कर सकती हूं।" इस प्रसंग से प्रेरणा 
प्राप्त कर भिक्षुणी दंतिया ने दृढ़ संकल्प धारण किया और समीप 
के वन में प्रवेश कर मुक्तिदायिनी विपश्यना के अभ्यास में जी-जान 
से जुट गयी। अथक परिश्रम द्वारा वह अचिरकाल में ही मानस के 
सभी कषायों को निर्जरा करके अर्हत अवस्था में प्रतिष्ठित हुई | भवचक्र 
से मुक्त हुई। मानव जीवन सफल कर लिया। 

ऐसी ही एक और घटना | 

महानगरी श्रावस्ती के एक महावत के घर एक बालक का जन्म 
हुआ। बालक हथ्यारोहपुत्त के नाम से प्रसिद्ध हुआ। वयस्क होने पर 
उसने कुल गत हस्ति-वशीकरण विद्या में पूर्ण निपुणता ॥प्त कर ली। 
चंड से चंड स्वभाव वाले मदमस्त हाथियों को अत्यंत कुशलतापूर्वक 
वश में करना सीख लिया। एक बार वह किसी हाथी को वश में 
करने के काम में लगा हुआ था | एकाएक एक विचार उठा-क्या मैं 
सारे जीवन इन चंड हाथियों को ही वश में करता रहूंगा ? कभी 
अपने चंड स्वभाव वाले मन को भी वश में कर सकूंगा या नहीं ?” 
इस कुशल चिंतन से अभिभूत होकर वह जेत वन विहार आश्रम में 
गया | वहा भगवान की धर्मदायी अमृतवाणी सुनकर यही निर्णय किया 

कि मेरे लिए अपने मन को वश में करना अधिक उपयोगी है। उसे 
पालतू बनाने में अपना श्रम लगाना चाहिए | जंगली हाथी को पालतू 
बनाकर मैं जितना लाभान्वित होता ह, उससे कहीं अधिक लाभ इस 
जंगली मन को पालतू बनाने से प्राप्त होगा। यह जबतक जंगली 
हे, तबतक बहुत बड़ा दुश्मन है। पर वश में हो जाय, पालतू बन 
जाय तो बहुत बड़ा मित्र बन जायगा, हितैषी सेवक बन जायगा। इस 
प्रकार सद्धर्म के प्रति अत्यंत श्रद्धावान होकर घर से बेघर हो, भिक्षु 
बन गया। 

भगवान से साधना की विधि सीखकर वह चिरकाल तक विपश्यना 
के अभ्यास में रत रहा। पर मन वश में नहीं हो रहा था। भूत-भविष्य 
की विभिन्न कामनाओं में, सुखद कल्पनाओं में लोट-पलोट लगाता 
रहता था। बड़ा ही दुर्दमनीय हो उठा था मन! 

ऐसे समय उसे अपनी हस्तविद्या का कौशल्य याद आया | किस 
प्रकार दुर्दमनीय हाथियों को कुशलतापूर्वक अपने वश में कर लिया 
करता था। उस कार्य में कितना धीरज रखना पड़ता था। मतवाले 
हाथी को कब कितनी छूट देनी होती थी, कब कितना अंकुश लगाना 
पड़ता था, किस चतुराई के साथ उसे वशवर्ती किया जाता था। इस 
चिंतन से उसके भीतर एक बिजली सी कौंधी। बस, इसी प्रकार इस 
निरंकुश मन को भी निग्रहित करना होगा। बहुत मनमानी कर ली 
इसने। बहुत दौड़ चुका इधर-उघर। बहुत होश खोए रहा यह | अब 
तो इसे पालतू बनाना ही होगा। 

इस दृढ़संकल्प के साथ स्वेच्छाचारी मन को वश में करने के 
काम में उसी प्रकार लग गया, जिस प्रकार कि उन्मत्त हाथी को अंकुश 
के सहारे वश में किया करतां था। धीरज और लगन के साथ काम 
करते-करते वह अपने शुभ प्रयत्नो में सफल हुआ। श्रोतापन्न, 
सकृदागामी और अनागामी अवस्थाओं को पार करते हुए उसने अर्हत 
के अमृतपद का साक्षात्कार कर लिया | कृतकृत्य हुआ ! जीवनमुक्त 
हुआ ! धन्य हुआ ! ० 

भगवान के जीवनकाल की एक घटना। 


राजगृह के एक संपन्न सेठ के घर जन्मा रमणीयविहारी नामक 
श्रेष्ठि पुत्र विलास-वैभव की विपुलता में पला। युवा अवस्था को प्राप्त 
होने पर यौवनमद में मूर्च्छित होकर काम-भोगों का स्वेच्छाचारी जीवन 
जीने लगा। एक बार उसने देखा कि उसी की भांति काम-व्यभिचार 
में अनुरक्त होने वाले एक राजपुरुष को काम-सम्बन्धी मिथ्याचरण 
के कारण राज्य की ओर से घोर दंड दिया गया। इसे देखकर वह 
भयभीत हो उठा | आकुल-व्याकुल हो उठा | मानसिक-शांति के लिए 
भगवार के आश्रम में गया और भगवान की धर्मवाणी सुनकर उत्साहित 
हो, वहीं प्रत्रजित हो गया | भगवान से विपश्यना साधना की अनुकूल 
विधि सीखकर एक निर्जन स्थान में जाकर अभ्यास करने लगा । परंतु 
बहुत प्रयास करने पर भी सफलता नहीं मिली | पूर्व स्वभाव के कारण 
बार-बार मन कामवासनाओं के चिंतन में ही विचरण करने लगता 
और जब होश आता तो पश्चाताप के पंक में डूबने लगता, पर साक्षीभाव 
से विपश्यना नहीं कर पाता | यों खिन्न मन सड़क के किनारे, एक 
पेड़ के नीचे निराश बैठा हुआ था | उस समय उसने देखा कि किसी 
गाड़ी में जुता हुआ एक बैल ऊबड़-खाबड़ रास्ते के कारण ठोकर 
खाकर गिर पड़ा'। गाड़ीवाले ने प्यार से उसे उठाया, गाड़ी के जुए 
से मुक्त करके कुछ देर विश्राम करने दिया, फिर कुछ चारा-पानी 
देकर उसकी पीठ थपथपाई और पुनः गाड़ी में जोत दिया | वह अनुभवी 
बैल दुगने उत्साह से फिर गाडी खींचने लगा और रास्ता ऊबड-खाबड़ 
होते हुए भी ळी कर आगे. बढ़ गया | 

इस घटना को देखकर साधक रमणीयविहारी में अपूर्व 
या जागी | वह बड़े उत्साह के साथ साधना में लग गया य 

ही इसी जीवन में मुक्‍त अवस्था को प्राप्त हो गया | 


x 

इसी प्रकार की एक और घटना 


नंदक और भरत अपने पूर्व पुण्यां के फलस्वरूप भगवान .के 

जीवनकाल में चंपा नगरी के एक धनी गृहस्थ के घर जन्मे। बड़े | 
होने पर उन्होंने एक दिन सुना कि उसी नगरी का “सोण' नामक 
अत्यंत सुकोमल, सुकुमार और ऐशोआराम में पला हुआ महाधनी पुत्र 
अपना घरबार छोड़कर भगवान के पास प्रब्रजित हो साधना करते हुए 
अर्हत अवस्था को प्राप्त हो गया है। यह सुनकर दोनों भाइयों के 
मन में अत्यंत धर्म संवेग जागा और दोनों प्रव्रजित होकर विपश्यना 
साधना के अभ्यास में जुट गये। बड़ा भाई भरत अपने सत्प्रयत्नों द्वारा 
अचिरकाल में ही सारे आश्रवों से छुटकारा पाकर अहत अवस्था को 
प्राप्त हो गया। परंतु छोटे भाई नंदक की राह में बहुत बाधाएं आर्यी | 
यद्यपि उसने परिश्रम तो. बहुत किया, परंतु अनेक जन्मों के संग्रहित 
विपुल कषायों के कारण एक-पर-एक बाधा आती ही रही। अंतराय 
आता ही रहा | शरीर की संवेदनाओं के आघार पर अनित्य बोध की 
प्रज्ञा नहीं जाग पायी। अतः नंदंक बहुत निराश हो उठा | साधना करने 
का सारा उत्साह खो बैठा। भरत ने अपने भाई की यह दशा देखी 
तो उसके मन में पुनः उत्साह जगाने के लिए कुछ देर धर्म-चर्चा 
करता रहा। साधना की विधि समझाते हुए वह अपने भाई के साथ 
ध्यान केन्द्र के बाहर टहलने निकल गया। कुछ दूर जाने पर रास्ते 
के किनारे पर बैठकर भाई को उत्साहित करने के लिए धर्म प्रबोधिनी 
ब्रातें करता रहा | 


` इतने में देखा कि बैलगाड़ियों का एक कारवां चला आ रहा है। 
और देखा कि उनमें से एक गाड़ी का चक्का गहरे दलदल में धंस 
गया है। बैल स्वयं भी घुटने-घुटने कीचड़ में धंसा हुआ गाड़ी को 
आगे चलाने को प्रयत्न करता रहा,. पर असफल रहा। अंततः वहीं 
गिर पड़ा। गाड़ीवान ने तुरंत बैल को गाड़ी के जुए से खोलकर बाहर 
निकाला और दाना पानी देकर स्वस्थ किया। कुछ देर बाद उसकी 
पीठ थपथपाकर फिर गाड़ी में जोत दिया। बैल उत्तम जाति का था | 

प्रशिक्षित था | उसने अपना सारा बल तगाया और गाडी को दलदल 
के बाहर निकालकर आगे बढ़ चला | 


यह देखकर भरत ने भाई नंदक को कहा, “देखा ! इस बैल 
के पुरुषार्थ को |” नंदक ने उत्तर दिया, “हां देखा | जिस प्रकार यह 
पुरुषार्थी बैल अपने पूरे पराक्रम से इस गहरे दलदल से निकल सका, 
वैसे ही में भी अपना पूरा पराक्रम लगाकर इस भव संसार के दलदल 
से बाहर निकलूंगा ही |" 


और इस प्रसंग से असीम प्रेरणा पाकर साधक नंदक विपश्यना 
में जुट गया | अब तक विफलता-ही-विफलता का सामना करने वाला 
निराश नंदक अब परम उत्साह के-साथ काम करता हुआ सफलतालाभी 
हुआ। विपश्यना के तेज से सारे बंधनों को जलाकर पूर्णतया मुक्त 
हुआ, अर्हत अवस्था को प्राप्त हुआ | साधना सफल हुई | साधक धन्य 
हुआ | 

विजय के हर्षोल्लास में नंदक ने इस प्रसंग को याद करके ही 
यह वृषभनाद किया, “सम्यक्‌ सम्बुद्ध का सम्यक्‌ दर्शन संपन्न श्रावक 
उस भद्र आजानीय वृषभ के समान ही है जोकि किन्हीं कारणों से 


गिर पड्ने पर भी और अधिक संवेग बल से उठ खडा होता है और 
आगे बढ़ जाता है |" उ 


३/ 


. नन्ही-नन्हीं सामान्य साधारण घटनाएं सबके जीवन में घटती ही 
रहती ह, परंतु कभी-कभी बहुत साधारण-सी लगने वाली घटना किसी 
ला ठा के बि अपूर्व प्रेरणा प्रदायिनी बन जाती है । और 

अतर म॑ एक ऐसा अदम्य उत्साह जगा देती है कि वह सारी 
सुख-सुविधाओं को लात मारकर मुक्ति के मार्ग पर प्रबल पराक्रम 
करता हुआ बढ़ चलता है। 

किसी बूढे को, बीमार को, मुर्दे को और संन्यासी को देख लेना 
कोई असाधारण बाते नहीं है। लोग देखते ही रहते हैं। हो सकता 
है पिता शुद्धोधन के पुत्र सिद्धार्थ को निवृत्ति मार्ग की ओर जाने 
से रोकने के लिए विलास-वैभव और आमोद-प्रमोद में लगाये रखा . 
हो। यह भी संभव है कि किसी मुर्दे को देखने का उसे पहले कभी 
कोई अवसर न मिला हो। पर वृद्ध तो देखा ही होगा। भले बड़ी 
उम्र वाले नौकर-नौकरानियों को राजकुमार से दूर रखा जाता हो, 
परंतु उसकी अपनी छोटी मां प्रजावती गौतमी और स्वयं पिता शुद्धोधन 
लगभग ६५-७० वर्ष के हो चुके थे, जबकि राजकुमार २५-३० वर्ष 
का हुआ। उनके पके हुए बाल, चेहरों पर पड़ी हुई झुरियां उसने 
अवश्य देखी होंगी। इसी प्रकार उनमें से किसी को रोग से पीड़ाग्रस्त 
हुआ भी देखा ही होगा। और धर्मभीरु राजघराना था। आए दिन 
साधु-संतों को भोजन-दान,उनका सम्मान-सत्कार चलता ही रहा होगा | 
उनकी वंदना करने और उनके मंगल-आशीर्वाद लेने के लिए राजकुमार 
को भी उनके सम्मुख लाया ही जाता होगा | अतः यह अनुमान करना 
गलत नहीं कि ऐसे दृश्य राजकुमार ने पहले भी अवश्य देखे होंगे | 
परंतु उस दिन इन्हीं निमित्तों को देखते हुए मनोस्थिति इस प्रकार 
रही होगी, जिसकी वजह से गृहत्याग कर सत्य की खोज की ऐसी 
प्रबल प्रेरणा जाग उठी, जो किसी के रोके न रुक सकी। 

उस दिन देखे गये जरा, व्याधि और मृत्यु के प्रतीकों में सारे 

संसार का दुख उभर उठा होगा और उस गृहत्यागी संन्यासी के 
शांत चेहरे के प्रतीक में दुःख-विमुक्ति का अपूर्व आश्वासन मन में 
जाग उठा होगा। इसी कारण उस घटना ने उस समय चिंतनशील 
राजकुमार के मानस पर विचारों का बहुत बड़ा तूफान खड़ा कर 
दिया होगा। 

जहां संसार में जन्म, जरा, व्याधि और मृत्यु की सर्वत्र कराह 
है. वहां उनके परे अजर, अमर निर्वाण की सच्चाई भी होगी ही। मुझे 
उसकी खोज करनी चाहिए। 

जैसे संसार में एक ओर इन्द्रिय दुख हे तो दूसरी ओर इंद्रिय 
सुख का भी अस्तित्व है | ऐसे ही जहां भव चक्र है, वहां भव-निःसरण 
भी अवश्य होगा ही। 

जैसे संसार में उष्णता है तो उसके मुकाबले शीतलता भी है | 
वैसे ही जहां त्रिविध ताप है, वहा सर्व तापनाशक निर्वाण की परम 
शांति भी अवश्य होगी ही। 

जैसे यहां पाप है और उसके विपरीत पुण्य भी है। वैसे ही जहां 
जन्म है, वहां अजन्म अवस्था भी होगी ही। जहां जरा है, वहां अजर 
अवस्था भी होगी ही। जहां मृत्यु है, वहां अमृत भी अवश्य होगा ही | 
मुझे इसकी पर्यवेषणा करनी चाहिए। हा 

जन्म, जरा, व्याधि, मृत्यु के इस दुखद भवचक्र का कोई तो मूलभूत 
कारण होगा ही और यदि है तो उसके निवारण का भी कोई उपाय अवश्य 
होगा | यदि ऐसा कोई उपाय है तो उसके द्वारा भवचक्र से सर्वथा विमुक्त 
हो नितांत दुख-निरोध की अवस्था का परम सत्य उपलब्ध किया जा 
सकता है | किया जाना ही चाहिए | केवल मेरे ही दुख-निरोध के लिए 


नहीं | संसार के इतने प्राणी दुखों से तड़प रहे हैं। इनकी दुख-विमुक्ति . 


के लिए भी परम सत्य की खोज करनी आवश्यक है। 


. गंदगी से भरे व्यक्ति को अपने मैल धोने के लिए सरोवर तो 
है, पर वह सरोवर की खोज ही न करे तो दोष किसका ? सरोवर 


का नहीं। 


प्राणघातक दुश्मनों से घिरे हुए. व्यक्ति के लिए भाग निकलने 
का रास्ता तो है, परन्तु वह उसे ढूंढ़े ही नहीं तो दोष किसका ? 
रास्ते का नहीं। | 

आग की लपटों में घिरे घर में से भाग निकलने की राह तो 
है, र जानने का प्रयत्न ही न करे तो दोष 'किसका ? राह 
का नर्ही | | हू 


रोग दूर करने के लिए चिकित्सा तो है पर रोगी उसे उपलब्ध 
ही न करे तो दोष किसका ? चिकित्सा का नहीं। | 


CC-0. Mumukshu Bhawan Varanasi Collection. Digitized by eGangotri 


CS TT लाल 


SSS क. ~ 5“ 


कुछ प्रेरक प्रसंग / १८३ 


जन्म-जन्मांतरों के भवचक्रो से प्रपीडित व्यक्ति के लिए क्लेश- 
निवारण का मार्ग तो है, परंतु वह उस मार्ग की गवेषणा ही न करे 
तो दोष किसका ? मार्ग का नहीं। 


और यह गवेषणा घर पर बैठे हो नहीं सकती | घर-गृहस्थी में 
धर्म के नाम पर अधिकतर कर्मकांड ही चलते हैं। उनमें परम सत्य 
को खोजना निस्सार में सार को खोजने जैसा ही है | पिता ने तत्कालीन 
दर्शन-शास्त्रो के आचार्यों को घर बुला-बुलाकर सभी दार्शनिक 
मान्यताओं पर ऊहापोह करने के साधन जुटा दिये थे। परंतु इस 
कोरे चिंतन मनन मात्र से परम सत्य की उपलब्धि हो जाय, यह असंभव 
है। पूर्वकाल के मुक्त हुए महापुरुषों ने सत्य का साक्षात्कार स्वयं 
किया। और अपने भीतर ही किया। मुझे भी यही करना होगा। परम 
सत्य की खोज अपने भीतर ही करनी होगी। इसके लिए अंतर में 
पैठ सकने की कोई वैज्ञानिक विधि ढूंड़नी होगी। और फिर इसके 
निरंतर निर्वाध अभ्यास के लिए अनुकूल वातावरण चाहिए, जोकि इस 
बाह्य प्रेक्षी राजसी वातावरण में पा सकना असंभव है। 

परमं सत्य के खोज की इस तीव्र अभिलाषा को सामान्य-से लगने 
वाले इन चार प्रसंगों ने कितना बल दिया। अनिद्य सुन्दरी, परम 
रूपलावण्यमयी, सेवाभाविनी पत्नी यशोधरा का और सुन्दर सुकोमल 
नवजात शिशु राहुल का सारा आकर्षण त्याग कर सत्य-शोधक 
राजकुमार सिद्धार्थ गृहत्यागी बना | राज्य के समस्त वैमव-विलास, 
आमोद-प्रमोद के प्रसाधनों को इसी निसंगभाव से त्याग कर चल 
दिया-जैसे कोई शौचालय में जाकर मल-मूत्र त्याग कर चल देता 
है और उस ओर मुड़कर देखता भी नहीं। 

परम सत्य की खोज में निकला हुआ मुमुक्ष राजकुमार अनेक 
जगह मटका, अनेक प्रकार के प्रयोग करके देखे | अपने भीतर समाधि 
की तलस्पर्शी गहराइयों को मापने के लिए उन दिनों के प्रसिद्ध ध्यान , 
आचार्य आलारकलाम और उद्दकरामपुत्त से क्रमशः सातवां और आठवा 
ध्यान सीखा। पर इनसे भी इंद्रियातीत परम सत्य का साक्षात्कार न 

हो सका। ये उन दिनों के प्रचलित ध्यान की बहुत ऊंची अवस्थाएं 
थीं। पहले से चौथा ध्यान अपने भीतर और पांचवें से आठवां ध्यान 
बाहर अनंत तक फैलने का ध्यान होता है| इन ध्यानों के कई आलंबन 
होते हैं। मिट्टी, जल, अग्नि, वायु के अतिरिक्त विभिन्न रंगों व रोशनियों 
को भी आलंबन बनाया जाता है। लंबे अभ्यास द्वारा ऐसे आलंबन 
को संकुचित करते-करते बंद आंखों के सामने एक लेशमात्र बिंदु 
तक सिकोड़कर स्थित कर लिया जाता है और फिर प्रबल मनोबल 
से उस पर पूरा अधिकार जमाने के अनेक प्रयोग किये जाते हैं | तदनंतर 
साधक उसे यथच्छ विस्तृत करता है, फैलाता है। अनंत तक फैलाते 
जाता है। लेशमात्र रंग के बिंदु को और आगे चलकर शुभ्र प्रकाश 
के बिंदु को अनंत तक फैलाकर साधक अपने चित्त को उसमें समाहित 
कर लेता है। शुभ्र लेश्या से अनंत आयतनों की पांचवीं से आठवीं 
ध्यान समापत्तियों द्वारा साधक का मानस बहुत अंशों में निर्मल हो 
जाता है। परंतु अंतर्मन की गहराइयों में अनेक जन्मों से संचित कम 
संस्कारों के कषाय-क्लेश की कुछ जड़ें बची रह जाती हैं, उनको 
भी दूर किये बिना पूर्ण मुक्ति कहां ? आठों ध्यानलाभी साधक भवाग्र 
स्थित अरूप ब्रह्मलोक का अधिकारी अवश्य हो जाता है | पर भवातीत 
निर्वाण कहां ? लोकातीत परम विमुक्ति की अवस्था कहां ? ऐसा 
साधक अतीन्द्रिय अनुभूतियां प्राप्त करके अनेक प्रकार की अलौकिक 
लगने वाली रिद्धि-सिद्धियों का अधिकारी अवश्य बन जाता है। पर 
इंद्रियातीत नित्य, शास्वत, धुव, परम शाति की अवस्था कहां ? जब 
तक लेशमात्र भी कर्म-क्लेश बाकी है, तब तक भवचक्र, लोकचक्र 
उखचक्र चलता ही रहता है। जो विमुक्ति के परम सत्य का अन्वेषी 

' वह भला यहीं कैसे रुकता ? उन ध्यान आचार्यो के पास लेशमात्र 
बचे हुए अनुशय सुषुप्त क्लेशों को दूर करने का कोई साधन नहीं 
। या | अतः राजकुमार तपस्वी अन्य साधनों की खोज में चल पड़ा। 


उन दिनों की एक बहुत प्रबल मान्यता यह भी'थी कि भिन्न-भिन्न 
प्रकार के शरीर को यंत्रणा देने से, कष्ट देने से कर्म के मैल उतर जाते 

हैं। क्यों न इसे भी आजमाकर देखा जाय ? असीम वैभव-विलास भ्न 
पला हुआ सुकुमार-सुकोमल राजयोगी इस दुष्कर चर्या में भी दृढ़तापूर्वक 
लग गया और इसकी भी चरम सीमा तक का प्रयोग करके देखा गया | 
उन दिनों के प्रचलित सभी देह दंडों की तपश्चर्या करके देखी। अनेक 
प्रकार से काया पर आतापन-संतापन का प्रयोग किया | 


अनेक दिनों कांटों की शैय्या पर सोकर देखा | ठिठुरती ठंड 
में भीगे वस्त्रों पर सोने का उपक्रम किया। शीतकाल में रात-रात 
भर खुले मैदानों में रहता और दिन में सीलन भरे घोर वन-खंडों 
में। ग्रीष्म की तपती दोपहरी में बिना छाया वाले खुले मैदानों में रहता 
और रात को सघन वन-खंडों में। नाना प्रकार से शरीर को कष्ट 
ही देता। नाना प्रकार के अभक्ष्य भोजन करके देखे और जब उपवास 
करने पर तुला तो ऐसे उपवास किए कि शरीर को सुखाकर कांटा 
बना लिया | कहीं मांस-मज्जा का नामोनिशान नहीं बचा | केवल हड्डियों 
का पिंजर और उस पर सिकुड़ी हुई चाम। पैंतीस वर्ष की अवस्था 
में अस्सी वर्ष के बूढ़े से भी बदतर हालत हो गयी। स्वर्णिम आमा 
वाले सुन्दर शरीर का रंग काला पड़ गया। जगह-जगह मैल के चिट्ट 
जम गये। कूल्हे ऐसे हो गये जैसे ऊंट के पांव। रीढ़ की हड्डी के 
उन्नत अवनत कांटे ऐसे हो गये जेसे मूंज की ऐंठनभरी रस्सी | पसलियां 
ऐसी हो गरी जैसे जीर्ण-शीर्ण मकान की ढीली होकर अलग-थलग 
हुई कड़ियां-लकड़ियां। आंख के ग्डो में पुतलियां ऐसी जैसे गहरे 
- कुएं में किसी तारे का प्रतिबिम्ब दीखता हो। सिर पर की चमड़ी ऐसी 
हो गई जैसे कच्ची तोड़ी हुई लौकी धूप में सूखकर सिकुड़ गयी हो। 
पेट की चमड़ी पीठ की हड्डी से जा जुड़ी। उसे पकड़ना चाहता तो 
पीठ की हड्डी के कांटे हाथ में आ जाते। शरीर इतना कृश और 
दुर्बल हो गया कि जिस अंग को हाथ का सहारा देकर उठाना चाहता, 
वहीं के सड़े हुए जड़ वाले लोम उखड़-उखड़कर गिर: पड़ते। मल 
मूत्र त्यागने के लिए उठकर चलना चाहता तो एक कदम भी नहीं 
चल पाता। वहीं भहराकर गिर पड़ता। काय क्लेश की पराकाष्ठा | 

लगभग छह वर्ष तक देह दंडन की ऐसी कठोर दुष्कर चर्या करके 
भी देखा कि आठौं ध्यान के बाद अंतर्मन की गहराइयों में जो लेशमात्र 
अनुश्य क्लेश बचे थे, वे वैसे-के-वैसे हैं। जरा भी दूर नहीं हुए। 


तो बात समझ में आयी कि जिस प्रकार काम-भोग, विलास-वैभव 

का जीवन जीते हुए कोई व्यक्ति एक अति का जीवन जीता है और 

मुक्ति से दूर रहता है, वैसे ही काय उत्पीड़न की तपश्‍चर्या में लगा 

` हुआ व्यक्ति दूसरी अति का जीवन जीता है और वह भी इसी प्रकार 

मुक्ति से दूर रहता है | सुधारना मन को है। उसे विकारों से विमुक्त 

करना है। इस विमुक्ति की साधना के लिए मध्यम मार्ग की खोज 
करनी होगी | र 


युक्‍त आहार ग्रहण करके शरीर को आर्य साधना के योग्य बनाकर 
स्वयं ही अपने भीतंर मध्यम मार्ग की साधना की खोज में लग गया | 
अनेक आंतरिक बाधाओं का सामना करता रहा | अंततः अपने अनेक 
जन्मों से संचित संवर्धित पुण्य पारमिताओ का अपरिमित बल जाग 
उठा और विपश्यना का मुक्तिदायी मार्ग उजागर हुआ | 


तयर का बंधन स्पष्ट हुआ | देह दंडन की निस्सारता स्पष्ट 

हुई | कांडो की निष्प्रयोजनता स्पष्ट हुई | विभिन्न दार्शनिक 
मान्यताओं के जंजाल टूटे | स्वानुभूति के आधार पर जागी हुई भावनामयी 
प्रज्ञा के बल पर अन्धमान्यताजन्य दर्शन सम्यक-दर्शन बना | सम्यक्‌- 

| दर्शन के आधार पर बौद्धिक चिंतन-मननवाला भ्रामक ज्ञान प्रत्यक्ष 
' अनुभूतियों वाला सम्यक्‌ ज्ञान बना | काल्पनिक विमुक्ति सम्यक्‌-विमुक्ति 
| बनी | परम कल्याणी सम्यक्‌ सम्बोधि की उपलब्धि हुई | सारेअनुशय- 
। क्लेश छिन्न-मिन्न हुए | चित्त समस्त विकारों से नितांत विमुक्त हुआ ' 
प प्रज्ञाविमुक्ति में सहायक हुई | नित्य, शास्वत, ध्रुव, प्रणीत 

व से एकाकार हुआ। परम सत्य का साक्षात्कार हुआ | 


सिद्धार्थ राजकुमार सम्यक सम्बोधि 
फु र सम्बोधि प्राप्त कर सम्यक सम्बुद्ध 
सर्वथा जाग्रत, प्रबुद्ध, सर्वज्ञ | 2४. 


CC-0. Mumukshu Bhawan Varanasi Collection. Digitized by eGangotri 


so I हे 


pa क ७. . कान = 


कुछ प्रेरक प्रसंग / १८७ 


सामान्य साधारण से लगने वाले ये चार प्रतीक किस प्रकार असीम 
प्रेरणा के प्रसंग बने ? साधक के मन में सत्यान्वेषण का जो झंझावात 
जागा, वह अनंत शांति की परम अवस्था तक पहुंचकर ही रुका | 
साधक धन्य हुआ । ऐसे साधक को पाकर स्वयं साधना धन्य हुई। . 
ऐसा साधक, .जोकि केवल अपनी ही स्वस्ति-मुक्ति का कारण नहीं 
बना, बल्कि लाखों करोड़ों की स्वस्ति-मुक्ति का प्रेरणा स्रोत बन गया | 
मझधार में डूबते हुओं के लिए प्रकाशमान दीप-स्तंभ बन गया। 

हमारे भीतर भी ऐसी मंगलमयी प्ररेणा जागे, जोकि असीम शुभ 
फलदायी हो। छा 


४/ 


भगवान बुद्ध के जीवन काल की एक घटना। 


कोशल देश की राजनगरी श्रावस्ती | नगर का महाधनी श्रेष्ठी 
परिवार | छोटे-बड़े अनेक कमरों वाली वैभव-संपन्न सात मंजिली विशाल 
अट्टालिका। इसमें केवल चार सदस्यों का यह.छोटा-सा श्रेष्ठी परिवार | 
रहे-सेठ, सेठानी, एक छोटा पुत्र और एक पुत्री पुत्री किशोर अवस्था 
को पार कर मदमाते यौवन में पांव रख रही। घर में ऐशो आराम 
के सारे साधन | बाहर भी “सर्व अस्ति” श्रावस्ती, आमोद-प्रमोद और 
खेल-तमाशों के आकर्षक मनोरंजनों से भरी हुई महामाया नगरी | पिता 
को धन कमाने का नशा, रात-दिन इसी में मशगूल रहे। माता को. 
अन्यान्य सामाजिक आयोजनों में उलझे रहने का शौक। बच्चों की : 
जरा भी देखभाल नहीं, सार-संभाल नहीं। छोटे पुत्र के लिए एक 
अलग नौकर रखा हुआ | युवा पुत्री की सेवा पर एक दूसरा युवा नौकर, 
जिसके बुरे संसर्ग ने उस अल्हड़ नव यौवना की उभरती उमर में 
वासना का ज्वार जगा दिया। पांव लड़खड़ाए और एक बार फिसली 
तो फिसलती ही चली गई। उस विशाल हवेली में एकांत अनाचार 
की भरपूर सुविधाएं । दोनों पाप के कीचड़ में दिनों-दिन धंसते गये | 

लड़की बीस वर्ष की हुई तो मां-बाप को उसके हाथ पीले करने 
की याद आई। एक सुखी-सम्पन्न प्रतिष्ठित परिवार के योग्य पुत्र 
से सगाई कर दी गई | विवाह का दिन भी निश्चित हो गया | आज 
घर में बारात आने वाली है | यहां दोनों अनाचारियों को चिंता होने 
लगी | पराये घर जाने के बाद तो एक-दूसरे को देख भी न सकेंगे | 
शरीर संबंधों की बात तो दूर | 


वासना के पंक-पुतले को मिथ्या प्रेम का सुन्दर चोंगा पहनाकर 
और उस भ्रामक त्याग के भडकीले आभूषण सजाकर दोनों ने अपने 
दुष्कर्मो का न्यायीकरण किया और भाग निकलने का फैसला किया | 
दोनों ने संकल्प किया | भले गरीबी में रहें, पर साथ रहेंगे। घर में 
बारात आने के पहले ही दोनों की पलायन-योजना सफल हुई | 
थोड़ा-बहुत जो भो धन-आभूषण बटोर सके, बटारकर निकल भागे 
.और नगर के दूर एक छोटे से गांव में जा बसे। 


साथ लाया हुआ धन बहुत दिन काम न आ सका | पाप कर्मो का 
फल उदय होने लगा | अत्यंत विपन्न अवस्था में दिन बीतने लगे। दो 
वर्ष बाद युवती को गर्भ रह गया | जैसे-जैसे गर्भ बढ्ने लगा, वैसे-वैसे 
` चिंता भी। ऐसी विपन्न अवस्था में कैसे प्रसव होगा ? कैसे बच्चे की 
देखभाल होगी ? मां-बाप की याद सताने लगी। मेरे दुष्कर्म की वजह 
से उनकी प्रतिष्ठा धूल में मिली | वे इस कारण बहुत नाराज होंगे | पर _ 
मैं जाकर क्षमा मांगूंगी तो वे क्षमा कर ही देंगे | आखिर मां-बाप हैं न! 
शीघ्र पीहर जाने के लिए मन उतावला हो उठा। पति घबराया । उसे 
डर था कि श्रावस्ती जाने पर उसे बहुत बड़ा राज-दंड भोगना पड़ेगा। 
अतः वह चलने के लिए आज-कल, आज-कल के बहाने बनाता हुआ 
टालने लगा है पति के मिथ्या आश्वासनों से निराश होकर गर्भ की बढ़ी 
हुई अवस्था-में-उस-दुखियारी युवती ने अकेले ही जाने का फैसला किया। 
पति जब बाहर काम पर गया हुआ था तो पड़ोसन को सूचना देकर ` 
पह श्रावस्ती की ओर निकल पड़ी | रास्ते में बियावान वन था! पर 
थकी-मांदी निर्भय हो अकेली चली जा रही थी। घर लौटने पर पति 

को जैसे ही सूचना मिली, वह भी पीछे-पीछे दौडा चला आया | परंतु 
पत्नी वापस चलने के लिए तैयार नही हुई | लाचार पति भी उसके साथ 
हो लिया | राह चलते गर्भोत्थान हुआ और वहीं जंगल में एक पुत्र का 
जन्म हुआ | अब पति के बहुत आग्रह करने पर वह उसके साथ अपने 
घर लौट आयी | 


इसी प्रकार दीन अवस्था में दो वर्ष और बीते। उसे फिर गर्भ 
रहा | फिर मां-बाप याद आने लगे | फिर पति उसी प्रकार बहाने बनाने 
लगा | टाल-मटोल करने लगा | फिर उसी प्रकार उसने अकेली जाने 
का फैसला किया और बच्चे को गोद में लेकर गर्भ की बढी हुई 
अवस्था में श्रावस्ती की ओर चल पड़ी। पति पीछे-पीछे दौड़ा हुआ 
आया और उसी प्रकार फिर निर्जन वन में गर्भोत्थान हुआ। प्रसव 
का समय आया। दुर्भाग्य से उसी समय आकाश में बिना मौसम की 
तेज आंधी उठी और उसके बाद घनघोर वर्षा होने लगी। कहीं सिर 
छुपाने की जगह नहीं। प्रसव-पीडा बढ़ती जा रही-थी। उसे आश्रय 
की जरूरत थी। पति ने सोचा, वैभव में पली इस श्रेष्ठी पुत्री की 
यह दुरावस्था मेरे ही कारण हुई। मुझे आंधी-पानी से बचाने के लिए 
कुछ तो करना ही चाहिए। क्‍यों न कहीं से कुछ लकड़ियां काट लाऊ 
और सूखे पत्ते बटोर कर इसके लिए सिर छुपाने लायक पर्णकुटी 
ही बना दूं। उस काल अंधेरी रात में वह इस उद्देश्य से निकल पड़ा 
और रातभर लौटा नर्ही | गर्भवती युवती पानी और कीचड़ भरी राह 
पर पड़ी कराहती रही। उसका अरण्य-रोदन सुननेवाला कोई नहीं | 
कौन सहायता करे ? ऐसी विकट स्थिति में फिर प्रसव हुआ | :एक | 


, नन्हे-से बच्चे को जन्म दिया उसने | सुबह पौ फटने तक भी पति 


नहीं लौटा तो घबराई। दोनों बच्चों को छाती से चिपकाये हुए. पति 
को दूंढने निकली। कुछ ही दूर गयी कि देखा उसके पति का शरीर 


अकड़ा और नीला हुआ पड़ा है। उसके प्राण पखेरू उड़ चुके थे। 


उसे किसी विषधर सांप ने डस लिया था | क्या करती ? रोती, बिलखती, 
दोनों बच्चों को छाती से चिपकाए अकेली श्रावस्ती की ओः चल पड़ी। 

प्रलयंकारी वर्षा रुकने का नाम ही नहीं ले रही थी | रास्ते के 
छोटे-छोटे. नाले भी नदियों जैसे बन गये थे | छोटी/सी-अचिरवती 


नदिया इस बाढ़ के मारे बहुत विशाल काय हो “गई थी॥ दो-दो बच्चों . 


को लेकर एक साथ इस नदी को कैसे पार करे ? अतः एक युक्ति 
लगाई | बड़े बच्चे को समझा-बुझाकर नदी के इसी तट पर छोड़ा 
और नवजात शिशु को लेकर नदी पार कर गई | परले पार पहुंचकर 
नन्हें बच्चे को कपड़े में लपेटकर एक झाडी के नीचे लिटाया और 


अब बड़े को ले आने के लिए फिर नदी पार करने लगी | पर आंखें : 
नवजात शिशु पर ही लगी र्थी | उसे कुछ हो न जाय। बीच मझधार ; 
में पहुंची तो देखती है कि एक बहुत बड़ा गिद्ध उस शिशु को मांस : 
का लोथड़ा समझकर उस पर झपट रहा है | बच्चे को बचाने के लिए ' 


और गिद्ध को उड़ाने के लिए वह जोर-जोर शू-शू की आवाज करने 
लगी और अपने दोनों हाथ हिलाने लगी। गिद्ध पर इसका कोई असर 
नहीं हुआ | वह नवजात शिशु को अपने पंजों में दबोचकर उड़ गया | 
परतु इसका बुरा असर इस पार बैठे बच्चे पर हुआ। उसने मां की 
आवाज सुनी और उसे जोरों से हाथ हिलाते देखा तो समझा कि 
मां मुझे ही बुला रही है और वह शीघ्रतापूर्वक नदी में कूद पडा | 
दुखियारी. असहाय मां। देखते-देखते बच्चा तेज बहाव में बह गया | 

पति को सांप ने डस लिया, एक पुत्र को गिद्ध दबोच ले गया।' 
दूसरे को नदी बहा ले गयी | अभागन नारी रोती. बिलखती श्रावस्ती 
की ओर चल पड़ी। पर अभी उसे और दुर्दिन देखने थे। दुष्कमों | 
का और फल पकना बाकी था। श्रावस्ती पहुंचने के पहले श्मशान 
घाट से गुजरी तो देखा वहां चिता पर मुर्दे जलाये जा रहे हैं। श्रावस्ती 
से आते हुए एक राहगीर ने प्रश्‍न किया तो पता चला कि रात के 
तेज आंधी-तूफान और मेह के कारण नगर के सेठ का सात मंजिला 
महल गिर पड़ा, जिसमें दबकर सेठ, सेठानी और उनका इकलौता 
पुत्र मर गया। अरे ! वही तो उसका बाप था, वही उसकी मां थी 
और वही उसका एकमात्र भाई था| चिता पर उन्हीं की लाशें जलाई 
जा रही थीं। इस दुस्संवाद से उस पर दुखों का पहाड़ टूट पड़ा। 

अब संसार में उसका कोई नहीं रह गया | वह अपना होश न संभाल 
सकी | वहीं पछाड़ खाकर गिर पडी | 

कुछ देर बाद उठी तो खोया हुआ होश ही रहा, वापस नहीं आया | 
पूर्णतया विक्षिप्त हो गई | एक-एक करके शरीर पर के सारे कपडे 
गिरा दिये | कुछ भी होश नहीं। पूर्ण नग्न श्रावस्ती की सड़कों और 
गलियों पर सिर धुनती, छाती पीटती, बिलखती फिरने लगी | 

“हाय ! मेरे पति को सांप डस गया | नन्हें को गिद्ध झपट ले 
गया। बड़े को नदी बहा ले गयी। मां, बाप, भाई दबकर मर गये 
और एक साथ चिता पर जलाये गये |” लोग उसका करुण विलाप 
सुनते, दुखी होते। पर क्या करते ? उसकी पागलों की-सी हरकतें 
देखकर अपने घर के किवाड़ बंद कर लेते। कोई उसे पास नहीं 
आने देता | “पगली-पगली” कहकर 'बच्चे उसके पीछे दौड़ते, उस 
पर ढेले फेंकते। 

ऐसी दुरावस्था में अपने पूर्व पुण्य के कारण वह एक दिन जेतवन 
विहार के पास से गुजरी। वहां भगवान एक बड़ी सभा को धर्म समझा 
रहे थे। लोगों ने उसे आते देखा तो दूर भगाना चाहा। कहीं यह 
पगली औरत धर्म सभा की शांति में विघ्न न पैदा कर दे | परंतु भगवान 
की नजर उस दुखियारी पर पड़ी तो लोगों को रोका | दुखियारी भगवान 
के समीप आयी | भगवान ने करूणा भरे शब्दों में कहा, “मेरी दुखियारी . 
बेटी ! होश संभाल !” वाणी में अमृत भरा था। सुनते ही उस दुखियारी 
को जरा-सा होश आया | उसका ध्यान अपने सर्वथा नग्न शरीर पर 
गया तो लाज के मारे सिकुड़ गयी। वहीं उकुडू बैठ गयी। समीप 
खड़े किसी भाई ने उस पर अपनी चादर डाली उसने तुरंत चादर 
ओढ़ ली। विक्षिप्त अवस्था में सभी वस्त्रों को त्याग देने के कारण 
इस चादर ओढी हुई दुखियारी का. नाम "पटाचारा" पड़ गया। लोग _ 
उसका पूर्व नाम ही भूल गये। र 

पटाचारा भगवान के और समीप आयी और अपने दोनों पांव, 
दोनों हाथ, और सिर धरती को छुआकर पंचाग प्रणाम करती हुई. 
बोली, “भंते भगवान ! मुझे शरण दीजिये, मैं बहुत दुखियारी हूं |" 

“बेटी ! तू सही शरण स्थान पर आ गयी है | तुझे यहां अवश्य 
शरण मिलेगी |” भगवान ने आश्वासन भरे शब्दों में कहा |. 
.  *“भंते भगवान ! मेरे पति को काले नाग ने डस लिया | एक पुत्र 
को गिद्ध दबोच ले गया। दूसरे को नदी बहा ले गयी | माता-पिता, 
भाई दबकर मर गये। उन्हें एकसाथ चिता पर जलाया गया। अब 
संसार में मेरा कोई नहीं। मुझे कौन शरण देगा ?” 

अपने दुखों को यादकर पटाचारा फिर फूट-फूटकर रोने लगी। 

“बेटी होश कर ! माता-पिता, भाई-बंधु, पति-पुत्र शरण .नहीं दे 
सकते | सही शरण तो अपना धारण किया हुआ धर्म ही देगा, तू कौन 
से प्रिय स्वजनों की मृत्यु पर दुख के आंसू बहा रही है ? इस अनादि 
भव संसार में तूने अनगिनत बार जन्म लिया है। सभी जन्मों में तेरे 
प्रिय स्वजन मरे हैं। उनके मरने पर तूने जितने आंसू बहाए हैं, यदि 
९क जगह एकत्र कर दिये जायं तो इन चारों महासमुद्रों का जल 
भी उसके मुकाबले कम होगा| और कितने जन्मों तक इसी प्रकार 
प्रिय-वियोग में रोती रहोगी ? प्रमाद छोड़ ! होश में आ ! समझदार 
को चाहिए कि इस असीम दुखमय भवसागर की सच्चाई को समझकर 
शीघ्र-से-शीघ्र मुक्ति का मार्ग खोजे। सदा के लिए दुख-विमुक्त हो 
जाय |” 

भगवान की वाणी ने अमृत बरसाया | योग्य पात्र ने उसे ग्रहण 
किया | भगवान की वाणी सुनते-सुनते उस दुखियारी का चित्त एकाग्र 
हुआ। थोड़ी देर के लिए स्वमुखी हुआ, अन्तर्मुखी हुआ। शरीर के 
अणु-अणु में उदय-व्यय की प्रत्यक्ष अनुभूति हुई | अनेक जन्मों की 
असीम पुण्य-पारमी के कारण इस अनित्य बोध की धर्म-गंगा में सारे 
आप-ताप धुलने लगे | वहीं बैठे-बैठे पटाचारा ने निर्वाण अवस्था का 
साक्षात्कार किया। श्रोतापन्न हुई | 

कृतज्ञता-विभोर हो भगवान को नमस्कार किया और उनसे प्रव्रज्या 
की याचना की। भगवान ने उसे भिक्षुणियों के पास भेजकर प्रव्रजित 
करवाया और पटाचारा मुक्ति के मार्ग पर दृढ़तापूर्वक आरूढ़ हुई | 

जो भव-संस्कार बचे थे, उनका सामना करना था। उन्हें भी अंतर्तप 
करते हुए विपश्यना की अग्नि में जलाना था | काम करने में कठिनाइयां 
आ रही थीं। कभी-कभी अकाल मृत्यु को प्राप्त हुए स्वजनों, प्रियजनों 
की फिर याद आ जाती थी। एक दिन सायंकाल ` दृढ़ चित्त से 
साधना की तैयारी में लगी। बाल्टी से लोटा पानी भर जल लेकर 
अपने पांव धोए । सूखी जमीन पर बहता हुआ जल कुछ ही दूर जाकर 
सूख गया। आगे न बढ़ पाया। एक लोटा पानी पांव पर और डाला | 


` इस बार जलधारा पहली की अपेक्षा कुछ और दूर जाकर सूख गयी। 


तीसरी बार पांव पर पानी डाला तो जलधारा कुछ और दूर जाकर 
सूख गयी। «* 

इस छोटी-सी घटना ने भीतर के ज्ञानतंतुओं का झकझोर दिया | 
मोहजन्य अज्ञान का पर्दा दूर हुआ। जैसी जलधारा वैसी ही जीवनधारा | 
इस संसार में किसी-किसी की जीवनधारा कम उम्र में हीं सूख जाती 
है | किसी-किसी की मझली उम्र में और किसी-किसी की बढ़ी उम्र 


में |. पर मरते तो. सभी हैं। कोई नहीं बचता | इस मरणानुस्मृति के. 


आधार पर साधना करने बैठी। उसी समय भगवान के अमृत भरे बोल 
कानों में गूंज उठे 
“योच वस्ससत जीवे अपस्सं उदयब्बय | ` 
एकाहं जीवितं सेय्यो पस्सतो उदयब्बयं|| _ 
उदय-व्यय की सच्चाई को विपश्यना द्वारा देखे बिना कोई भले 
सौ वर्ष भी जिए, पर उसके मुकाबले उदय-व्यय को देखते हुए एक 
का जीना भी अधिक श्रेष्ठ, है, श्रेयस्कर है। 
घर्मवाणी सुनकर साधिका पटाचारा का रोम-रोम रामांचेत हो 
उठा। मैंने जीवन के पच्चीस वर्ष अपने भीतर उदय-व्यय का दर्शन 
किये बिना ही गंवा दिये। अब भगवान की असीम अनुकम्पा से इस 
सत्य का साक्षात्कार हुआ है। इसी सत्य के प्रति साक्षी भाव रखने 
[से मुझे निर्वाण के प्रथम दर्शन ,हुए थे। इसी उदय-व्यय का निरंतर 


दर्शन करते-करते आगे की अवस्थाएं प्राप्त हाँगी। किसान खेत में 

परिश्रम करता है | जोतता है, बोता है तो फल प्राप्त करता है। मैं 
शुद्ध शील में प्रतिष्ठित बुद्ध पुत्री। उनके बताए मार्ग पर अप्रमत्त हो 
पुरुषार्थ करू तो परम मुक्त अवस्था प्राप्त कर ही लूंगी। यों दृढ़ 
निश्चय करके वह अपनी कुटिया में विपश्यना करके बैठी। 

समीप जलते हुए दीपक की. लौ मंद पड़ने लगी, तो सुई से 
ठीक करने की कोशिश की। परंतु इससे लौ बुझ गयी। जिस प्रकार 
इस दीपक की लौ बुझी, उसी प्रकार मेरे राग .द्वेष और मोह के संस्कारों 
की लौ बुझेगी और मनुष्य जीवन सार्थक होगा। 

पटाचारा अधिक दृढ़ चित्त से विपश्यना में लग गयी | शरीर और 
चित्त के प्रपंच को उसके अनित्य स्वभाव में तटस्थ भाव से देखते-देखते 
अंतर्मन पर पड़ी हुई भव-संस्कारों की परतें उतरने लगीं। और रात 
बीतने के पहले ही वह श्रोतापन्न से सगदागामी, सगदागामी से अनागामी 
और अनागामी से अर्हत अवस्था तक जा पहुंची | भवचक्र टूटा | नितांत 
विमुक्ति मिली | मनुष्य जीवन सफल हुआ, सार्थक हुआ | 

पटाचारा भगवान की प्रमुख शिष्याओं में से एक हुई | जिन थोड़े-से 
भिक्षु-भिक्षुणी, गृहस्थ पुरुष-नारियों को भगवान ने अग्र“की उपाधि दी, 
उनमें से पटाचारा भी एक थी | भिक्षुणियो के विनय-नियमों को अच्छी 
तरह जानने और उनका पालन करनेवाली साध्वियों में पटाचारा अग्र | 
मानी गयी | उसने अपना सारा शेष जीवन अपनी जैसी दुखियारी नारियो 
को धर्म के मार्ग पर आरूढ़ कर दुख-मुक्त कराने में ही बिताया। 
अपने कल्याण के साथ-साथ अनेकों के कल्याण का कारण बनी। 


पटाचारा विपश्यना को और विपश्यना पटाचारा जेसी साध्वी को पाकर 
धन्य हुई। 0 . रै 


कः 


CC-0. Mumukshu Bhawan Varanasi Collection. Digitized by eGangotri 





कुछ प्रेरक प्रसंग / १६५ 


भगवान के जीवनकाल में। . 


श्रावस्ती नगरी | अत्यंत निर्धन तथा समाज में नीचे माने जाने- 
वाले कुल में जन्मी एक दुखियारी युवती | नाम गोतमी तिस्स (तिष्या) | 
परंतु शरीर से अत्यंत दुबली-पतली, कृशकाय होने के कारण घर 
वाले उसे गोतमी तिस्सा की जगह गोतमी किसा (कृशा) कहने लगे | 
धीरे-धीरे आसपास के लोगों में भी वह “किसा गोतमी“ के नाम से 
ही प्रसिद्ध हो गयी। 

किसी कर्म संयोग के कारण उसका विवाह श्रावस्ती के एक उच्च 
जाति वाले धनी परिवार के सुयोग्य पुत्र से हो गया। धन-धान्य से * 
भरा-पूरा संपन्न परिवार और सुन्दर स्वस्थ प्रेमिल पति। लगा दुखियारी 
के दुखों का अंत हुआ। किसा गोतमी का भाग्य फिरा। परंतु वस्तुतः 
ऐसा हो नहीं पाया। पति का अपार स्नेह पाकर भी उसने देखा कि 
परिवार के अन्य लोग उससे बेहद नाखुश हैं। दिन-रात सबकी सेवा 
में रत रहने पर भी परिवार वालों के मन में उसके प्रति अपार घृणा 
भरी है। एक तो गरीब की कन्या, तिस पर नीचे कुल की। जैसे कोढ़ 
में खाज हो गयी | जाति, धन के भेदभाव से दूषित सड़ी-गली सामाजिक 
व्यवस्था का भूत परिवार के लोगों के सिर पर बुरी तरह सवार। इसलिए 
संबंध तो हो गया। परंतु परिवार वाले उसे स्वीकार नहीं कर सके। 
उनके ताने, बोली सुनते-सुनते बेचारी का हृदय छलनी-छलनी हो 
गया | इससे अच्छा तो किसी गरीब घर में ब्याही जाती, किसी नीचे 
माने जाने वाले कुल में ब्याही जाती। यह सारी धन-सम्पदा किस , 

- काम की ? घृणा और तिरस्कार का जीवन जीना दूभर हो गया। 

एकमात्र पति का प्यार ही उसके जीवन का सहारा था! 

विवाह के बाद कुछ वर्षों तक उसे कोई संतान नहीं हुई। इस 
स्थिति ने परिवार में उसके लिए और तिरस्कार जगाया। कुल का 
एकमात्र पुत्र निःसंतान रह जायगा तो वंश कैसे चलेगा ? कैसी पुण्यहीना 

बहू घर में आयी ? पुण्यशालिनी होती तो ऐसे खानदान में ही क्यों 
जन्मती ? और फिर इतने ऊचे कुल में ब्याही जाकर भी निपूती क्‍यों 
रहती ? यह सचमुच भाग्यहीना है। इस अभागिन की वजह से हमारे 
कुल का वंश नही चलेगा। इस प्रकार के अंगारे जैसे बोल उसके 
(तन-मन में विषाद की ज्वाला जलाते रहते | पर बेचारी असहाय ! 
क्या करती ? चुपचाप आंसू ढलंकाती और सबकुछ सहती रही | 
परंतु कुछ दिन बीतने के बाद उसके दिन फिरे। उसे गर्भ रहा 
और दस मास पूरे होने पर उसने एक सुन्दर पुत्र-रत्न को जन्म दिया। 
सहसा जीवन में रौनक आ गयी। परिवार में पुत्रवती वधू का आदर 
होने लगा | सबकी मनोकामना पूरी हुई | उसने वंश चलाने के लिए 
परिवार को सुन्दर पुत्र जो दिया। जैसे-जैसे पुत्र बढ़ने लगा, उसकी 
किलकारियो ने घर के वायुमंडल में खुशियों का माहौल भर दिया। 
सभी उसे गोद में उठाये फिरने के लिए लालायित रहते। अब घर 
वाले भूल गये कि बच्चे की मां नीचे कुल की और गरीब खानदान 
की है। वह गृहलक्ष्मी का-सा सम्मान सत्कार पाने लगी। 
पालने में झूलनेवाला बच्चा अब घुटनों के बल-चलने लगा। उसकी 
अठखेलियां सबका मन मोहने लगीं। अब: वह खुंडा होने लगा। 
डगमगाकर दो-चार पग चलने भी लगा | उसकी .वाळ्लेमसुलम हरकतें 
सारे परिवार का मोद बढ़ातीं। घर के आंगन में आनद को फुलझड़ियां 
फूट पड़ती | किसा गोतमी अपने भाग्य को सराहती [:बच्चे- को .गोद 
में लेकर प्यार से चूम लेती। इसी लाड़ले की वजह सें उसके, दिन. 
` फिरे। उसके दुख दूर हुए। | 
परंतु खुशियों के दिन बहुत शीघ्र पूरे हुए । एक दिन किसाऱ्यीवमी 
| की खुशियों पर बिन बादल आकाश की बिजली पड़ी | घर के बाहर 
बगीचे में खेलते हुए नन्हे से बच्चे-को विषधर काला नाग डस गया। 
देखते-देखते हंसने-मुस्कराने वाला चेहरा नीला पड़ गया। शरीर 
निश्चल हो गया | सांस रुक गयी | हृदय की_धडकन बंद हो-ययी। 
घरवालों ने बहुत भाग-दौड़ की | दवा-दारू क्री: जैंतर-मंतर. करवायें। 

पर कुछ काम न आया | बच्चे के प्राण पखेरू उड़ गये | घर में हाहाकार 
मच गया। किसा गोतमी के दुखं का ठिकाना नहीं। हर मां अपने 
इकलौते पुत्र पर आसवत्त रहती हे। पर किसा गोतमी के लिए तो 
सुख का एकमात्र आधार यह बालक ही था। इसी के कारण उसके 
दिन फिरे थे। अब क्या होगा ? वह दुख के मारे पागल हो उठी। 

जब लोगों ने कहा कि बच्चे के शव को श्मशान ले जाकर दफनायंगे 
तो ये बोल उसके हृदय में भाले की तरह चुभ गये। ये लोग मेरे 
बच्चे को घर से बाहर निकाल देंगे। मैं ऐसा कदापि नहीं होने दूंगी। 
उसने बच्चे की लाश को कसकर छाती से चिपका लिया। करुण 
क्रन्दन करने लगी, “नहीं, मेरा लाल अभी मरा नहीं है। जहर के नशे 
में केवल वेहोश हो गया है। गहरी नींद में सो गया है। कोई इसे 
होश में ला दे। कोई इसे जगा दे। यदि सचमुच प्राण निकल भी 
गये हैं तो कोई ऐसी औषधि लाये जिससे प्राण वापस आ जायं। यदि 
तुमसे नहीं होता तो मैं कहीं से मांगकर लाऊंगी, अपने लाल को 
जगाऊंगी।” वह -बच्चे को छाती से चिपकाए विक्षिप्त अवस्था में घर 
से निकल पड़ी। घर-घर लोगों से याचना करती। राह में जो मिले, 
उसी से पल्ला पसारकर भीख मांगती. “मुझे कोई दवा दे दो, जिससे 
मेरा लाल जाग जाय। इसकी बेहोशी दूर हो जाय। यह मरा नहीं 
हे 
लोग उसे समझाते, “माई, यह मर गया है। अब कोई औषधि 
काम नहीं आ सकती | टूटी की बूटी नहीं होती|" यह सुनकर वह : 
और पागल हो उठती। बच्चे की लाश को जोरों से छाती से चिपकाती , 
और किसी दूसरे के सामने दवा की भीख मांगती। 

उसकी ऐसी दशा पर एक भाई को बहुत दया आयी तो उसने 
कहा, “माई, कोई सामान्य वैद्य इसके लिए औषधि नहीं दे सकता। | 
इस समय लोक में महाभिषक, महावैद्य बुद्ध उत्पन्न हुए हैं। शहर के 
बाहर उनका जेतवन विहार है | भगवान इन दिनों वहीं टिके हैं। उनके 
पास जा। वे तुझे उचित औषधि अवश्य देंगे।” 


ree लि 

उत्साह से भरी किसा गोतमी दौडती हुई जेतवन विहार पहुंची | 
भगवान उस समय साधकों को साधना की बारीकियां समझा रहे थे | 
आकुल-व्याकुल किसा गोतमी बिना रुके भगवान के समीप पहुंच गयी | 
और बच्चे की लाश भगवान के चरणों के पास रखकर फूट-फूटकर 
रोने लगी : 

“भंते भगवान ! लोग मुझसे मेरा लाल छीन लेना चाहते हैं। यह 
मरा नहीं है। भगवान ! यह सो गया है, बेहोश हो गया है। आप 
इसे जगा दे, आप इसे होश में ला दें।" . 

“बेटी ! यह निष्प्राण है |” 

किसा को धक्का लगा। वह फफक-फफककर रोने लगी और 
बोली, “यदि निष्प्राण है तो भी भगवान ! आपततो महाभिषक हैं | किसी 
ने कहा आपके पास संजीवनी औषधि है | मेरे बच्चे में नया प्राण फूक 
दं। इसे औषधि अवश्य दें।" 

भगवान ने देखा ऐसी भावावेशभरी विक्षिप्त अवस्था में वह धर्म 
की कोई बात समझने लायक नहीँ है। भगवान ने यह भी देखा'कि 
पटाचारा की तरह यह .भी अपने पूर्व जीवन. में भगवान काश्यप बुद्ध 
की सात बहनों में से एक रही है और उनके पास खूब तपी है। 
प्रभूत पुण्य-पारमिताएं अर्जित की हैं। इस समय अपने किसी दुष्कर्म 
का हा भोग रही है। परंतु अब इसकी दुख विमुक्ति का समय आ 
गया हे। ' | 

भगवान ने शांत गंभीर वाणी में करुणा की मंदाकिनी बहाते हुए 
कहा, “हा बेटी ! कहनेवाले ने ठीक ही कहा है। मैं भिषक ही हू. 
वैद्य ही हूं। तुम्हें उचित औषधि अवश्य दूंगा |” 

गोतमी, “दीजिये भगवान ! मैं आपका उपकार कभी नहीं भूलूंगी |" 
किसा के चेहरे प्र आशा की किरण: चमकी | oss 

मगवान, “नगर में जाकर चुटकी भर सरसों के दाने मांग ला |” 

गोतमी, “अभी ले आती हूं, भगवान।” _ | 

यू कहकर किसा शीघ्रता से उठी और. जाने को उद्यत हुई | 

भगवान ने कहा, “परंतु देखना, ऐसे परिवार से लाना, जिसमें 
आज तक कोई मरा न हो। 

'हां-हां, भगवान ! ऐसे ही परिवार से लाऊंगी |” 

बच्चे को छाती से चिपकाए वह नगर की ओर बेतहाशा भागी | 
अब -मेरा बच्चा अवश्य जी उठेगा। जो पहला घर दिखा, वहीं जाकर 
अपनी दुखद कहानी सुनाई और चुटकी भर सरसों मांगी | घरवालों 
ने सहानुभूतिपूर्वक कहा, “माई, तेरा लाल जी उठे | चुटकी भर क्या 
चाहे तो मन भर सरसों ले जा।” 

गोतमी, “परंतु तुम्हारे यहां कोई मरा तो नहीं न ! 

यह सुनकर घरवालों का मुंह उतर गया। “मरा कैसे नहीं माई! 
हमारे परिवार में तो अनेक मरे हैं। 

यों एक-एक घर चुटकी भर सरसों की भीख मांगती हुई किसा 
गोतमी नगर के मोहल्ले-मोहल्ले, गली-गली में भटकती फिरी। उसे 
एक भी ऐसा परिवार नही मिला, जिसमें कोई मरा न हो| दिन भर ' 
की थकी मांदी शाम होते-होते होश में आ गयी। बात समझ में आ 
गयी। घर-घर में लोग मरते हैं। बच्चे भी, जवान भी, बूढ़े भी, नर « 
भी, नारी भी। नगर में जीवित लोगों की संख्या के मुकाबले मरने 
वालों की संख्या अधिक है | यह इतने सारे लोग अपने-अपने प्रियजनों 
के मरने पर मेरी तरह पागल नहीं हो उठे। मरना-जीना किसी के 
वश की बात नहीं। भगवान ने यह सत्य समझाने के लिए ही मुझे 
चुटकी भर सरसों के दाने लाने को कहा। 

बात तो बहुत साधारण थी। केवल चुटकी भर दानों की मांग। 
परंतु यही उस दुखियारी के हृदय में धर्म की चेतना जगाने के लिए 
प्रेरणा का पर्याप्त कारण बन गयी। उसका होश जागा। होश जागते 


ही बच्चे की लाश दफनाने के लिए छोड़ी और जेतवन आश्रम में 


भगवान के पास आश्रय पाने के लिए चली आयी | 
भगवान ने उसे आते देखा तो पूछा, “क्यों बेटी ! सरसों के दाने 
भेले ? 

गोतमी, “नहीं भगवान ! दाने तो नहीं मिले, पर खोया हुआ होश 
मिल गया। हर जनम लेने वाले का मरना निश्‍चित है। पहले-पीछे 
सभी मरते है | कोई रुक नही सकता |” 

भगवान ने देखा अब इसकी मनोरिथति धर्म समझने लायक है। 
उसे धर्मदेशना दी। सारे वातावारण को विमल प्रशांत धर्म-तरंगो से 
आप्लावित करते हुए भगवान बोले, “मृत्यु सभी प्राणियों का अनिवार्य 
धर्म-स्वभाव है। केवल गांववालों का नहीं, केवल नगरवालों का नहीं . 
केवलं एक. कुल के लोगों का ही नहीं, यह तो देवताओं समेत सभी 
लोगों का धर्म-स्वभाव है। सभी अनित्यधर्मा हैं, सभी मरणधर्मा ह| 
इस सच्चाई को जो नहीं समझते, वे पुत्रों, पशुओं और धन-संपत्तियों 
में आसक्त रहते हैं | मोह मूढ़ता में बेहोश रहते हैं और जन्म-जन्मांतरों 
तक वार-बार मृत्यु के चंगुल में पड़ते रहते हैं। जैसे नदी में एकाएक 
आयी हुई बाढ़ गहरी नींद में सोये हुए गांव को बहाकर ले जाती 
है वैसे ही इन प्रमत्त आसक्त लोगों को बार-बार मृत्यु बहाकर ले 
जाती है। | | 

“कोई इस मोह-निद्रा से जागे, अपने भीतर अनित्यबोध जगाये, ' 
उदय-व्यय का दर्शन करे तो ही जन्म जन्मांतसें के मृत्यु-दुख से 
सदा के लिए मुक्त हो सकता है |” े 

“सौ वर्षों तक बिना उदय-व्यय का दर्शन किये जीने की अपेक्षा 
उदय-व्यय का दर्शन करते हुए केवल एक दिन का जीवन ही अधिक 
श्रेष्ठ है, श्रेयस्कर है।" 

महाकारुणिक की धर्म-वाणी का अमृतरस कानों में पड़ते-पड़ते 
किसा गोतमी का अनेक जनमों को संग्रहित पुण्य-फल जागा | शरीर 
: कै अणु-अणु में धर्म-चेतना जागी | वह एकाग्रचित्त हुई, स्वमुखी हुई, | 
अंतर्मुखी हुई | “उदय-व्यय, उदय-व्यय” इस अनित्य धर्म का अपने 
भीतर सम्यक्‌ दर्शन हुआ | उदय-व्यय, उदय-व्यय का दर्शन करते-करते 
उत्पाद निरोध का दर्शन हुआ | विरज-विमल धर्म-चक्षु खुले और चंद 
क्षणों के लिए वहीं उसी अवस्था में निर्वाण का साक्षात्कार हुआ | किसा 

धन्य हुई, श्रोतापन्न अवस्था में प्रतिष्ठित हुई । नितांत दुख-विमुक्ति 
के मार्ग पर प्रतिष्ठित हुई | | 
श्रद्धा और कृतज्ञता विभोर हो उसने भगवान से प्रत्रज्या की याचना 
की | भगवान ने अनुमति दी।' किसा गोतमी ने आदरपूर्वक भगवान 
की तीन बार प्रदक्षिणा की, उन्हें नमस्कार किया और भिक्षुणी-विहार 
में जाकर प्रव्रज्या ग्रहण की। । 
अब उसके दिन भगवान के सान्निध्य में साधना करने में बीतने 
लगे | भगवान की धर्म-वाणी मन के. बचे हुए मैल उतारने में सहायक 
सिद्ध हुई। वह बहुत दत्तचित्त हो विपश्यना साधना में जुट गयी। एक 
दिन साधना करते हुए भगवान की अमृतवाणी उसके कानों में 
गूजी * 
“यो च वस्स सतं जीवे अपस्स अमतं पदं | 
एकाहं जीवितं सेय्यो पस्सतो अमतं पदं ¦: `> 
अमृतपद निर्वाण का साक्षात्कार किये बिना कोई भले सौं वर्ष 
का जीवन जी ले, परंतु उसके मुकाबले अमृतपद निर्वाण का साक्षात्कार 
करने वाले का एक दिन का जीवन भी अधिक श्रेष्ठ है, श्रेयस्कर 
है! 
न्न प्रेरणा भरे शब्दों ने किसा गोतमी के मन में धर्म संवेग जगाया | 
क्षणभर निर्वाण का साक्षात्कार कर श्रोतापन्न अवस्था प्राप्त की, परंतु 
; नितांत विमुक्ति के लिए अहूँत की निरोध समापत्ति वाली निर्वाणिक 
: अवस्था का साक्षात्कार करना होगा। तभी आवागमन के भवचक्र से 
छुटकारा मिलेगा। इस प्रेरणा से प्रेरित होकर दृढ़ पराक्रम से विपश्यना 
करते हुए उसने क्रमशः सगदागामी, अनागामी और अर्हत-फल प्राप्त 
किया | साधना सफल हुई | भवबंधन खुले | साधिका जीवनमुक्त हुई! 
किसा गोतमी भगवान की प्रमुख शिष्याओं में से एक हुई | भिक्षुणियों 
“का जीवन अत्यंत सादगी का जीवन। पर उन भिक्षुणियों में से सबसे 
अधिक सादगी का जीवन जीने वाली किसा गोतमी को भगवान ने मोटे, 
' रुखे चीवर धारण करने वालियों में अग्र होने का पद प्रदान किया। 

` परम साध्वी किसा गोतमी ने अपना शेष जीवन लोकसेवा में ही 
बिताया । कितनी दुखियारी नारियां उसकी प्रेरणा और मार्गदर्शन से 
दुख विमुक्ति के मार्ग पर लगीं। किसा गोतमी के करुणा भरे चित्त 
ने नारियों के दुख को खूब समझा | कितने प्रकार के दुख ? उपयुक्त 
वर व ससुराल न मिले तो दुख। सपत्नी हो तो दुख। संतान न हो 
तो दुख। हो तो गर्म पालने का दुख। प्रसव का दुख। संतान के 
लालन-पालन का दुख। संतान दुराचारी हो जाय तो दुख। संतान 
होकर मर जाय तो दुख। स्वयं दुराचारिणी हो जाय तो दुख। अपने 
पूर्व जन्म की बहन पटाचारा का उदाहरण याद आया। दुराचरण के 
कारण पति, दोनों संतानों और मां-बाप व भाई के मरने का असीम 
दुख सहना पड़ा उसे। इस लोक-चक्र में दुख-ही-दुख। जिस 
कल्याणकारी मार्ग को पाकर किसा स्वयं दुखों से मुक्त हुई, वही 
औरों को बांटने लगी। | 
कभी अपने भूतकाल का सिंहावलोकन करती तो भगवान के प्रति 
कृतज्ञता के भावों से विभोर उठती-“मैं कितनी भाग्यशालिनी हूं कि 
मुझे भगवान तथागत जैसे कल्याण मित्र मिले | कल्याण मित्र की संगत 
मिलती तो जीवन मंगल से भर उठता हे | दुर्जन-से-दुर्जन व्यक्ति 
इस सत्संगति से सज्जन हो जाता है । दुखियारा दुख-विमुक्त हो जाता 
है। वह दुख का भोगना छोड़कर: दुख का दर्शन कर लेता है। दुख 
के मूल कारण का दर्शन कर लेता है। दुख-विमुक्ति के मार्ग पर 
स्वयं चलकर उसका दर्शन कर लेता है और इस प्रकार नितांत 
दुख-निरोध अवस्था परमपद निर्वाण का दर्शन कर लेता है। 


'"मुझ जैसी दुखियारी ने इसी एक जीवन में नहीं, अनगिनत पूर्व 
जन्मो में भी कितने दुख झेले हैं। न जाने मेरे कितने प्रियजन मरे 
हैं | इन मृत प्रियजनों की हड्डियां एक जगह एकत्र कर दें तो हिमालय 
जैसा पहाड़ खड़ा हो -जाय। इनके मरने पर मैंने जितने आंसू बहाए 


हैं, उन्हे एक जगह एकत्र कर दें तो सभी समुद्रों के जल से अधिक 


हो जाय। 

“महाकारुणिक की सत्संगति के कारण ही मेरे सारे दुख दूर हुए | 
मैंने शील, समाधि और प्रज्ञा के आर्य अष्टांगिक मार्ग पर चलकर धर्म 
के दर्पण में परम सत्य का साक्षात्कार किया | जन्म-जन्म के बोझ 
उतर गये | हृदय में चुभा हुआ मर्मभेदी, पीडादायी तृष्णा का तीर निकल 
गया | मैं कृतकृत्य हुई, .विमुक्त हुई, धन्य हुई |“ 

ऐसा कल्याणकारी मार्ग सबको मिले | 
ऐसी मुक्तिदायिनी प्रेरणा सबमें जाये | 
- | 

विपश्यना साधना के केन्द्र 


निम्नलिखित केन्द्रो पर हर माह दस दिवसीय आवासीय शिविर आयोजित 
होते हैं। इच्छुक व्यक्ति किसी भी केन्द्र से भावी शिविर-फार्यक्रमो की जानकारी 
प्राप्त कर अपनी सुविधानुसार संम्निलित हो सकते हैं। 


धम्मगिरि, विपश्यना विश्व विद्यापीठ, 

पोस्ट वाक्स नं. ६, इगतपुरी (नाशिक)-४२२४०३. फोन : ७६ एवं १७६ 
धम्मथली, विपश्यना केन्द्र, [ 
सिसोदिया रानी वाग-गल्ताजी रोड, पोस्ट बावस न. २०८, जयपुर-३०२००१. 
फोन : (०१४१) ४६५२० 

धन्मखेत्त, विपश्यना अन्तर्राष्ट्रीय साधना केन्द्र, 

कुसुम नगर, (१२.६ किमी.) नागार्जुन सागर रोड, हैदरावाद-५००६६१ 
(आंध्रप्रदेश) फोन : (०८४२) ५५७६२८ 

धम्मगंगा, विपश्यना केन्द्र, सोदपुर, पोस्ट-पनिहटी-७४३१७६.. 

जिला-२४ परगाना, (प. बंगाल) (कलकत्ता) फोन : (०३३) ५८२८५५ 
धर्मशृंग, नेपाल विपश्यना केन्द्र, 

बूढ़ा नीलकंठ, मुहान पोखरी, काठमांडू (नेपाल) 

संपर्क : श्री मणिहर्ष ज्योति, ज्योति भवन, कांति पथ, पो. बॉ. न. १३३, 
काठमांडू, फोन : २२५४६०/२२६३२७, निवास : २२१२६० 

घम्मतराई, विपश्यना केन्द्र | 

पो. बा. नं. २०, बीरगंज, (नेपाल) फोन : २१८१८ कार्या. २२०६२ 


DHAMMA DHARA, Vipassana Meditation Centre, 0.0. Box 24, Shelburne Falls: 
Mass. 01370 (U.S.A.), Tel. (413) 625-2160 | 
DHAMMAUPAVANA, Califomia Vipassana Centre, P.O. 3०07510. Occidental, CA- 
95465 (U.S.A), Tel. (707) 874-3031 


DHAMMA BHUMI, Vipassana Meditation Centre, 2.0. Box 103, Blackheath, 
N.S.W.2785 (Australia), Tel. (047) 877436 


DHAMMA RASMI, Vipassana Cenire Queensland, P.O. Box 119, Rules Road, 
Pomona 4568 (Australia), Tel (071) 851306 


DHAMMA MAHL, European Vipassana Centre, "Le Bois Plante", Louesmes 89350- 
Champignelles (France), Tel. (021) 554-1153 
DHAMMAGEHA,U.K.VipassanaHouse, 107 Handsworth Wood Road, Bi rminagham 
- B20 2PH (England), Tel. (021) 554-1153 

DHAMMA MEDINL, Vipassana Meditation Centre, P.O. Box 40, Burnside २०३, 
Kavkapakapa (New Zealand), Tel. 0880-5319 

DHAMMA BHANU, Japan Vipassana Centre, Mizuho-Cho, Fonai-Gun, Kyoto-Fu 
622-03 (Japan), Tel. 07718-6-0765 

मण्डल द्वारा प्रकाशित 
नीति, आधार, शिक्षा साहित्य 

० रामकृष्ण उपनिषद 

० नवयुवको से दो बातें 
० मंगल प्रमात 

० बापू की सीख 

० अमृत की बूंदें 

७ कैसे-कैसे भ्रम 

७ नीति की बातें 

० सच्चे इंसान बनो 

७ परमसखा मृत्यु 

० आत्म-घिंतन '. 

० भगवान हमारा मित्र 
० तिरुप्पावे 

० जीवन ज्योति 

० गांधी विचार-दोहन 

० नई पीढ़ी कीं दृष्टि 

७ गांधी जी के सिद्धांत 
० आत्म-दर्शन 

